
ПРА ТЫЯ ГАДЫ 


Толькі-толькі сышла з Беларусі крывавая аблона 
белапольскай акупацыі, і душа спакутаванага народа 
ўздыхнула шырока і вольна насустрач радасці сва- 
боднага жыцця. Пачаўся ўсяго трэці год беларускай 
дзяржаўнасці, і трэба было яшчэ шырэй азірнуцца і 
паглядзець, што мы за народ, з якім набыткам увахо- 
дзім у дзяржаўную сям'ю братніх рэспублік. Што стра- 
цілі, што збераглі, з чым пойдзем далей? 

А збераглі свае песні, звычаі, традыцыі -- душу, 
без якой няма народа. Пра багаты духоўны скарб яго 
склалі паданні, песні, паэмы Янка Купала, Якуб Ко- 
лас, Цётка, Максім Багдановіч... Іх творы паклікалі да 
жыцця новыя парасткі літаратурнай моладзі, зарунела 
першае пакаленне паслярэвалюцыйных літаратараў. 
1, бадай, першым з іх заявіў пра сябе малады дукор- 
скі настаўнік Васіль Гарбацэвіч, сёння -- ветэран Ай- 
чыннай вайны, пісьменнік, заслужаны настаўнік 
БССР. 

З юнацтва ўлюбёны ў народную творчасць, ён пі- 
ша п'есу «Вяселле», глыбока прасякнутую багатым бе- 
ларускім вясельным фальклорам, для якога знайшоў 
надзвычай выразную сцэнічную форму. І сам па сабе 
беларускі вясельны абрад-- дзівосны спектакль са 
сваёй завязкай, развіццём і кульмінацыяй. Але аўтар 


з 


не абмежаваўся простай ілюстрацыяй яго ў дзейных 
асобах, а ўсё падначаліў драматургічнай задуме. У яе 
аснове тыповая для свайго часу жыццёвая сітуацыя, 
калі бацькі выдавалі часам дачку за багатага ды ня- 
любага. У аснове была драма чалавечага лёсу, і вя- 
сельны абрад з яго вясёлымі і сумнымі песнямі, музы- 
кай ярка кантраставаў з душэўным станам дзяўчыны. 

Гэта ўжо была не інсцэнізацыя абрада, а мастацкі 
драматургічны твор, які адразу зацікавіў адзіны на 
той час прафесіянальны тэатр -- Беларускі дзяржаўны 
тэатр (сённяшні купалаўскі). У 4921 годзе і пачала 
жыццё першая п'еса Васіля Гарбацэвіча. 

На вачах Васіля Гарбацэвіча дымілася кроў ша- 
снаццаці дукорскіх партызанаў-падпольшчыкаў, рас- 
страляных белапалякамі. Як такое можна было за- 
быць ці прапусціць міма сэрца? Ён піша драму - 
першую гераічную драму ў беларускай савецкай дра- 
матургіі-- аб першых беларускіх партызанах. Гэта. 
пасля ўжо будуць «Лясная быль» Чарота, «Хвоі гамо- 
няць» Вольнага -- на экране, «Дрыгва» Коласа --на 
сцэне, а пакуль-- «Чырвоныя кветкі.) Гарбацэвіча. 
Першая запеўка вялікай, невычарпальнай тэмы бела- 
рускай літаратуры і мастацтва і па сённяшні дзень. 
Ды ці толькі па сённяшні? 

Не дзіва, што Беларускі дзяржаўны тэатр адразу 
ж уключыў «Чырвоныя кветкі Беларусі» ў свой рэпер- 
туар, а часопісе «Полымя» -- у чарговы нумар. 

Прафесіянальных тэатраў тады яшчэ было мала, 
і п'еса шырока пайшла ў драматычнай самадзейнасці, 
якая значна апераджала развіццё прафесіянальных 
тэатраў. Помню, з якім поспехам праходзіў гэты спек- 
такль у пастаноўцы драмгуртка магілёўскага педтэх- 
нікума (рэжысёрам быў сам В. Гарбацэвіч). Свайго 
тэатра ў Магілёве тады яшчэ не было, і спектакль не- 
аднаразова паказвалі на сцэне гарадскога тэатра, на 
клубных сцэнах Магілёва і падшэфных вёсак. 

І сучасная крытыка не забывае п'есу. У навуковых 
працах У. Няфёда, А. Сабалеўскага, Н. Перкіна, 
С. Пятровіча п'еса неаднойчы даследавалася і аналіза- 

валася. А на сцэнах некаторых народных тэатраў 
«Чырвоныя кветкі..» не вянуць і па сённяшні дзень. 

У 1980 годзе ў Белдзяржвыдавецтве асобным вы- 
даннем выйшла п'еса Васіля Гарбацэвіча «Песні на- 


шых дзён». А пісалася ж, пэўпа, у 1929 годзе. У пер- 
шы год калектывізацыі. У самыя гарачыя дні вялі- 


кага пералому, калі ўсё яшчэ было так востра, супя- 
рэчліва... Нават сёння, калі прайшло больш чым паў- 
века, не кожнаму пісьменніку пад сілу ўзняцца над 
абсягам тых падзей і дзён, што ж хацець ад пісьмен- 
ніка, які знаходзіўся ў самым віры іх... А Васіль Гар- 
бацэвіч быў захоплены і паланёны тым вірам, пісаў 
па гарачым следзе падзей, пра тое, што сам перажыў 
і на свае вочы бачыў. 

Канечне, у віры падзей не ўсё відаць, але аўтар 
убачыў, як агалілася класавая прырода кулацтва, як 
цяжка было самому селяніну пераадолець псіхала- 

“гічны бар'ер аднаасобніка. А на першым этапе калек- 
тывізацыі гэты бар'ер быў, бадай, з самых цяжкіх -- 
і аб гэтым п'еса. Яна ішла ў асноўным на самадзейнай 
сцэне, бо тагачасны прафесіянальны тэатр, як вядома, 
не адразу асмеліўся рашаць тэму калектывізацыі. Але 
ў беларускай драматургіі п'еса Васіля Гарбацэвіча 
таксама была першай ластаўкай на гэтую тэму. 

За што яшчэ можна падзякаваць аўтару зборніка, 
дык гэта за драматычны абразок «Яраслаўскі вечар». 
Ён дарагі не столькі, можа, як мастацкі твор, а як 
літаратурны дакумент пра Максіма Багдановіча. Жыц- 
цё Гарбацэвіча ў маладосці склалася так, што ў гады 
імперыялістычнай вайны ёп апынуўся ў Яраслаўлі, 
дзе на тым часе жыў і вучыўся Максім Багдановіч. 
Яны пазнаёміліся, сустракаліся, успаміналі сваю Бе- 
ларусь, Пра адну такую сустрэчу і літаратурны вечар 
з удзелам Багдановіча і напісаў Васіль Гарбацэвіч 
амаль з дакументальнай дакладнасцю гэты драматыч- 
ны абразок. 

Пісьменнік пісаў пра тое, што сам бачыў, пера- 
жыў. Вобразы яго твораў жывіліся рэальнай рэчаісна- 
сцю ў пэўнай меры роднай Дукоркі, лёсам яе людзей, 

блізкіх і дарагіх яму. Ён хацеў ведаць не толькі іх 
сённяшняе жыццё, а і як жылі іх бацькі, дзяды і 
прадзеды. Далёкая мінуўшчына Дукоркі. Яна не забы- 
лася. Даволі было зірнуць на мясціну ля парку, дзе 
калісьці ўзвышаўся палац дукорскага пана Лявона 
Ашторпа, каб народная памяць перагарнула самыя 
чорныя старонкі мясцовай гісторыі. Вывучаючы даку- 
менты, успаміны, былі і паданні пра жорсткага, кры- 
вавага абшарніка, Васіль Гарбацэвіч надаў той гісто- 
рыі форму драматычнага твора, назваўшы яго «Мак- 
сім Саравітан» па імю галоўнага героя п'есы, кіраў- 
ніка сялянскага паўстання. 

П'есы гэтага зборніка напісаны даўно. Яны на- 
лежаць свайму часу, тагачаснай эстэтыцы, тагачасна- 
му ўзроўню беларускай драматургіі, калі мець на ўва- 
зе не класікаў нашай літаратуры, а маладых драма- 
тургаў. 

П'есы Васіля Гарбацэвіча, як і песы Галубка, Ва- 
сіля Шашалевіча і некаторых іншых драматургаў,- 
першыя старонкі маладой беларускай савецкай дра- 
матургіі. Нам, сённяшнім драматургам, нельга забы- 
ваць, што і з чаго пачалося. Таму вельмі ашчадна і 
ўважліва трэба паставіцца да драматургічнай спадчы- 
ны 20-х гадоў і выдаць яе ці то асобнымі зборнікамі, 
ці анталогіяй. Пры захаванні яе тагачаснай адметна- 
сці, хоць яна, можа, і не ва ўсім будзе адпавядаць 
нашым сённяшнім крытэрыям. Але гэта -- наша гісто- 
рыя, і яе трэба шанаваць. 

Кастусь Губарэвіч 







МАКСІМ 
САРАВІТАН 


Драма ў 2-х дзеях 


ДЗЕЮЧЫЯ АСОБЫ 


Пан Лявон Ашторц, 70 год. 
Пан Радзівіл, 60 год. 
Княгіня, яго жонка, 50 год. 
Граф Тышкевіч, 45 год. 
Графіня, яго жонка, 40 год. 
Пан Скірмунт, 35 год. 

Яго жонка, 30 год. 

Ксёндз Дамінік, 50 год. 
Войт, 45 год. 

Кацярына, яго дачка, 22 гады. 
Лявон, старшы гайдук, 23 гады. 
Юзэф 
Францішак 
Максім Саравітан, 35 год. 
Лірнік; ён жа скрыпач Даніла. 
Андрэй. 

Адась. 

Анэта, пакаёўка. 

Змітрок, конюх. 

Вацлаў, салдат. 


-- лакеі Ашторпа. 


ЗЫ -- вясковыя 
ара хлопцы. 
Алесь ў 
Фроська 

Алена -- вясковыя 
Параска дзяўчаты. 
Таццяна 


Тодар, Ягор аа 

Сідар, Куліна сярэдняга ўзросту. 
Сяляне. 

Гайдукі. 


ДЗЕЯ ПЕРШАЯ 


КАРЦІНА ПЕРШАЯ 


Перад заслонай Лірнік. 
Лірнік. 
То не казка будзе з маіх вуснаў ліцца. 
Праўду-матку толькі паведаю, людцы. 
У маёнтку Ашторп лютаваў уладарна. 
Не было паблізу яму паноў роўных. 
Маткі сваіх дзетак яго імем страшаць. 
Вызваліць ад здзекаў яны бога просяць. 
Але бог не чуе стогнаў тых народу, 
З ім паны-магнаты наладзілі згоду, 
Пакуты народа ліюцца ракою, 
Ад крыві кат Ашторп не мае спакою, 
Больш і больш усё бракне яго пела ёю, 
Пачакай, Ашторпе, заплаціш сваёю. 


Лірнік змаўкае і выходзіць. Адкрываецца заслона. 

Палац Ашторпа, перад ім газон. Поўдзень. Страшэнная 

спякота. На балкон з палаца хутка выходзіць 
Ашторп. 


Аптторп. Душна!.. Паветра мне, павет- 
ра!.. Я задыхаюся!.. (Пагражае кулаком сон- 
цу.) Смелае, што высока! Дабяруся! Душна!. 
Мне душна!!І 
Падае ў крэсла і цяжка дыхае. Цішыня. У расчыне- 
ным акне, якое выходзіць на балкон, з'яўляецца 
Юзэф. Ён чакае загаду пана, але Ашторп у забыцці, 

нават грудзі перасталі ўздымацца. 

Юзэф (выходзячы на балкон). Што з ім? 
Ці жывы? 

Ціха падыходзіць да пана і прынікае вухам да яго 
грудзей. Раптам закукаваў зязюляю гадзіннік. Ашторп 


расплюшчыў вочы, усхапіўся так імкліва, што Юзэф 
падае. 


Ашторп (крычыць). Людзі, сюды! 
З'яўляюцца два гайдукі. 

Гайдукі. Што загадаеце, яснавяль- 
можны? 

Ашторп. Вось гэта быдла хацеў мяне за- 
душыць. Спусціць на яго сабак. 

Юзэф (на каленях). Ясна... 

Ашторп. Чаго стаіце? 


Гайдукі схапілі Юзэфа і павалаклі з балкона. 


Я ўладар гэтых бязмежных абшараў! Ніхто хай 
не важыцца ісці супроць мяне! (Застывае ў по- 
зе, выражаючай усеўладства.) 


Раптам цішыню прарэзвае брэх сабак і пакутны ча- 
лавечы крык. 
Хто асмеліўся маіх сабак трывожыць? Зака- 
тую! Францішак! 
З'яўляецца Францішак. 

Францішак. Што загадаеце, яснавяль- 
можны пане? 

Ашторп. Чаго сабакі брэшуць? 

Францішак. Яснавяльможны пане, іх 
спусцілі на Юзэфа. 

Ашторп (гутка падыходзіць да рашоткі). 
Зараз жа спыніць! Чуеце, забраць сабак! 


/ 


Наступае цішыня. 

Паклікаць гайдукоў! 
Францішак знікае. 

Мой любімы лакей! 

Уваходзяць гайдукі. 


Ашторп. Дзе Юзэф? 

Гайдукі. На дварэ, яснавяльможны пане. 

Ашторп. Каб зараз жа быў тут! . 

Гайдукі. Яго разарвалі сабакі. 

Ашторп. Што?/ (Паўза.) Як жа вы да гэ- 
тага дапусцілі?! 

Гайдукі. Мы выконвалі загад яснавяль- 
можнага пана. 


Ашторип. Мой загад вам -- зараз жа ад- 
сячы па пальцу на левай руцэ! 
Гайдукі. Слухаем, яснавяльможны пане! 
А штор п. Францішак! 
З'яўляецца Францішак. 


Францішак. Што загадаеце, яснавяль- 
можны пане? 

Ашторп. Каб быў тут музыка Даніла. 
Францішак выходзіць. На балконе з'яўляецца 
гайдук Лявон. 

Лявон. Яснавяльможны пане, бяда! 
Ашторцп. Кажы хутчэй, быдла! 
Лявон. Атаман нагу зламаў. 
Ашторп. Як? 

Лявон. Змітрок на вадапой вёў. 
Ашторп. Паклікаць сюды! 


Лявон бяжыць, у дзвярах налятае на Дан ілу. Ад 
сутычкі загаманілі струны скрыпкі. 


Даніла. Што загадаеце, яснавяльможны 
пане? 

Ашторп. Зайграй так, каб гэта пракля- 
тае сонца астыла! 

Даніла. Не маю такой сілы, каб сваёй 
ігрою прымусіць сонца не грэць. 
Пачынае граць. У яго ігры чуецца і боль чалавечага 
сэрца, і стогн маці па сыну, і галасы абурэння і ня- 
навісці да ан Твар Ашторпа наліваецца крывёю. 

и ускоквае і крычыць. 


Ашторп. Гэй ты, быдла! Што за ігру ты 
для мяне выдумаў сёння?! Ад яе ў маім сэрцы 
нараджаецца трывога. 

“ Даніла. Гэта ігра майго сэрца, а я не 
ўладар над ім. 

Ашторп (у шаленстве). Дык я ўладар 
над ім!.. Над табой!.. Над тваімі думкамі! 

Даніла (спакойна). Не, яснавяльможны - 
пане, ніхто не ўладар над маімі думкамі, 


0 


Ашторп. Маўчы, смярдзючы хлоп! А то 
гэтай скрыпкай раскрою табе галаву і вызвалю 
з яе брудныя думкі. Іграй па душы мне! Пра 
маю магутнасць, пра тое, што я ўладар не толь- 
кі над людзьмі, але і над прыродай, пра маю 
моц, якой не будзе канца! 


Прыбягае гайдук Лявон. 


Лявон. Яснавяльможны пане, конюх 
Змітрок збег! 

Ашторп. Знайсці!. Злавіць!.. Прывесці 
да мяне!.. А не -- скуру з усіх спушчу! 


Уваходзіць ксёндз Дамінік. 


Дамінік. Ды ніспашле ўсявышні шчад- 
роты свае на галаву тваю, вяльможны пане, ды 
свеціць ярчэй сонца ў жыцці тваім. 

Ашторп. Шчадрот і так у мяне хапае, а 
сонца хай прападзе са сваім цяплом! 

Дамінік. О, якія словы я чую з вуснаў 
вяльможнага пана! Гардыня і непаслушэнства 
запаведзям гасподнім гучаць у іх. Змірыся, 
сын мой. 

Ашторп (Данілу і Лявону). Вы чаго ву- 
шы развесілі? Прэч адсюль! 


Лявон амаль пабег, а Даніла выходзіць не спя- 
шаючыся, з горда паднятай галавой. 


А ты не каркай! Ведаю я тваё паслушэнства 
запаведзям гасподнім і емірэнне. За салодкую 
ежу і хмяльное пітво з майго стала ты прада- 
еш іх! 

Дамінік (узвёўшы вочы да неба і склаў- 
шы, крыжам рукі на грудзяг). Няхай паруе гас- 
подзь рабу божаму Лявону яго праграшэнні, 
вольныя і нявольныя, і ніспашле яму мір і су- 
пакаенне. 

Ашторп. Сядай, айцец Дамінік. Растлу- 
мач мне--ты ж дыпламатам лічышся,-- што 

рабіць з гэтым непаслухмяным быдлам? У мяне 
такое ўражанне, што ўсе яны дыхаюць няна- 
вісцю да мяне, гатовы накінуцца і перагрызці 
горла. 

Дамінік. Адзін выпрабаваны сродак у 
руках панства: больш унушаць страху хлопам. 

Ашторп. А хіба я літасцівы да іх? Маім 
імем маткі пужаюць сваіх малых дзяцей, хіба 
не толькі што мае сабакі разарвалі хлопскае 
цела Юзэфа. Але нішто не дапамагае. 

Дамінік. Пачаў муціцца народ. (Знізіў- 
шы голас.) Вось і сёння я дазнаўся ад надзей- 
ных людзей, што ўчора ў Забалоцці быў нейкі 
Максім Саравітан, беглы салдат. Падбухторваў 
народ супроць шаноўнага панства. Перадаваў, 
што на Віленшчыне вялікія мужыцкія хваля- 
ванні. Паляць маёнткі, забіваюць іх уладарных 
гаспадароў. 

Ашторп. А чаму яго не схапілі?! Чаму не 
прывялі да мяне?! Вось дзе выяўляецца «вер- 
насць» вашай службы! 

Дамінік. Дарэмна, вяльможны пане, 
крыўдзіце мяне. Я ўсё зрабіў для таго, каб сха- 
піць крамольніка. Але прыбеглі гайдукі, а ад 
яго ўжо пыл улёгся -- уцёк. 


Уваходзіць Францішак. 


Францішак. Яснавяльможны пане, 
князь Радзівіл. 
Ашторп. Прасі. 


Францішак выходзіць. 


Вось адзіны чалавек, роўны мне. Толькі з ім Я 
супакойваю сваё сэрца. 


Уваходзіць Радзівіл. Ашторп ідзе яму насустрач. 


Радзівіл. Нех бэндзе пахвалёны. 
Ашторп. Навекі. 


Вітаюцца. 

Сядай, князь. Добрым ці злым ветрам цябе 
занесла сюды? 

Радзівіл (выціраючы потную лысіну). 
Думаю, пану Ашторпу вядома, якія зараз вет- 
ры дзьмуць, асабліва з усходу. 

Ашторп. Яшчэ якія навіны? 

Радзівіл. Дзеля гэтага і прыехаў да 
пана. 

Ашторп (бліжэй прысоўваецца да князя): 
які вачыма паказвае на Дамініка). Айцец Да- 
мінік -- наш шчыры аднадумец, і яго прысут- 
насць хай не выклікае ў князя трывогі. 

Радзівіл. У пана Уладзімірскага, як та- 
бе вядома, каля Чэрыкава ёсць маёнтак. Учора 
адтуль прыбыў яго сын са страшнай весткай: 
разбэшчанае быдла чыніць нечуваныя распра- 
вы над панствам. Прысланыя войскі пакуль 
што не асабліва загараюцца гэтай справай, а 
чакаць, пакуль яны загарацца, дык згараць усе 
маёнткі разам з іх гаспадарамі. 

Ашторп (з вялікім гваляваннем). Дык 
чаго ж сядзець склаўшы рукі? Трэба нешта ра- 
біць. Зараза не сёння-заўтра можа перакінуц- 
ца і сюды. Наш хлоп таксама стаў ненадзей- 
ным. Глядзіць воўкам. Выдумалі моду некуды 
ўцякаць. 

Радзівіл. Не некуды, а ў пушчы. Да- 
кладна ўстаноўлена, што нашых мужыкоў му- 
цяць «госці» з Расіі і нашы малойчыкі, якія 
нахапаліся атрутных ідэй Герцэна. 

Ашторп. Яго «Звон» гучнейшы, чым цар- 
коўны і касцельны. 

Радзівіл. Праўда, айцец Дамінік? 

Дамінік. Я ў палітыку не ўмешваюся. 

Радзівіл (з'едліва). А якая вам тады 
цана?! 

Ашторп. Я прапаную, князь, неадкладна 
з'ехацца хоць мясцоваму панству і параіцца, як 
быць, якія прыняць сродкі супроць небяспекі. 

Радзівіл. За гэтым я і прыехаў. Панства 
лічыць за лепшае прыехаць сюды. 

Ашторп. Я палічу за вялікі гонар для ся- 
бе прыняць шаноўнае панства. 

Радзівіл. Толькі гэта трэба трымаць у 
вялікім сакрэце. Ёсць думка наладзіць банкет. 
Сродкі для гэтага ўжо сабраны. 

Ашторп. Што? З якога гэта часу сталі 
лічыць мяне, Ашторпа, уладара чатырох маёнт- 
каў, жабраком? 

Радзівіл. Выбачай, пане Ашторп, але 
гэта агульная святая справа, і кожны сапраўд- 
ны патрыёт гарыць жаданнем быць яе непа- 
срэдным удзельнікам. ў 

Ашторп. Сабраныя грошы будуць па- 
трэбны для больш важнай справы. А я не да- 
зволю, каб у маім доме банкетавалі за нейчы 
кошт. 

Радзівіл. Хай будзе так. Схіляю галаву 
перад высакародным тваім патрыятызмам. 

Ашторп. А як айцец Дамінік глядзіць на 
гэту справу? 

Дамінік. Я, шаноўныя, раздаўлены ўсім 
пачутым. Такая гасподняя кара можа зваліцца 
на галовы панства. 

Ашторп. А твая грэшная душа ўжо ў 
пятках апынулася? 


Панеслася песня «Каціўся вяночак з поля», якая ўсё 
ўзрастае. 


Радзівіл (трывожна). Што гэта? 
Усе пільна прыслухоўваюцца. Песня ўсё бліжэй. 


Ашторп. А, гэта сёння ў мяне дажынкі. 
Хлопы ідуць славіць мяне і павесяліцца. Пра- 
шу пана застацца і паназіраць. 

Радзівіл. Зараз, пане Ашторп, нё да 
ідылій, якія нечакана могуць скончыцца траге- 
дыяй. Я еду. Да хуткага пабачэння, панове. 

Ашторп і Дамінік устаюць і праводзяць Радзів іл а. 

Да ганка палаца падыходзяць дажына ль пікі, 

жанчыны і мужчыны. Усе ў святочных вопрат- 

ках. У дзяўчат на галовах вянкі з палявых кветак, на 

плячах сярпы. Уперадзе Фроська са снопам, 
упрыгожаным кветкамі. 


Фроська (пяе). 

Пусці, пані, да пакоя, 

Бо я ў полі настаяўся, 

Буйных ветраў наслухаўся, 
Дробным дажджом намачыўся. 


Ашторп выходзіць на ганак і апускаецца ў крэсла. 
Фроська становіцца на калені перад панам. 


Фроська (пяе). 

Мы панава жыта жалі, 

Сярпы нашы не ляжалі -- 

Дарма. 

Мы ўсе жнейкі руплівыя, 

На работу хаплівыя -- 

Вельмі. 

Колькі ў снопе каласочкаў, 

Столькі пану жыць гадочкаў -- 

Многа. і 

А за працу цяжэнькую 

Пан дасць гульню хмяльненькую -- 

Дужа. 

Ашторп (да Францішка). Чыя гэта, 
што славіць? 

Францішак. Тодара мулера дачка. 
У наступную нядзелю яе вяселле з Васільком 
Чубам. 

Ашторп. У суботу ўвечары яна павінна 
быць у палацы. Ідзі. 


Францішак выходзіць. Збягае з ганка і Фроська, 
адчуўшы нешта нядобрае. Сяляне рассыпаюцца на 
газоне перад палацам, куды ўжо выкочваюць бочкі з 
мёдам, расстаўляюць на разасланыя доўгія палотны 
закуску. Шумна, весела. Усе садзяцца на траву. Па- 
чынаецца частаванне. Вяселле нарастае. 

Чутны вокл і чы. 
-- Браты, вып'ем га лепшую долю мужыцкую! 
-- Ва яе, матухну! 
-- Ва волю-вольніцу! 
На газоне з'яўляецца Даніла са скрыпкаю. Вопле- 
скамі сустракаюць яго. 


Фроська. Дзядзечка, родненькі, сыграй- 
це! Вы сваёй ігрой хапаеце за сэрца. 

У се. Просім! 

Даніла. Так, браты і сёстры, з вялікай 
шчырасцю сыграю вам, бо апрыкрала ўжо 
іграць тым, хто лічыць цябе за быдла. 


Усе сціхаюць, Даніла пачынае іграць. Спачатку льец- 
ца мелодыя журботная. Тут і журчанне ручайка, і 
празрыстасць чыстых крыніц, і павевы ласкавага 
ветру, і пошчакі салаўіныя. Тут і стогн пакутуючых 
людзей. Жанчыны рагамі хустак выціраюць слёзы, 
чуюцца цяжкія ўздыхі мужчын. Раптам музыка нібы 
абудзіўся, горда ўзняў галаву, вочы яго загарэліся 
агнём, задыміліся гневам. З-пад смычка яго вырвала- 
ся, як бушуючы шквал, бурная мелодыя. У ёй а 
кожнага ўлавіла і гнеўны пратэст супроць гвалту, і 

нянавісць да крыўдзіцеляў, і жаданне вольна ўздых- 
нуць. Гэта перадаецца і людзям. Пасуровелі твары, 
сцяліся зубы, наліліся новай сілай мазалістыя кулакі. 
Даніла скончыў. З-за дрэва выходзіць Максім Са- 
равітан і спыняецца пад каштанам. Яго не заўва- 

жаюць. 


Фроська (падносячы Данілу кубак мё- 
ду). Прыміце ад усіх, каму вы дорагі, дзядзька 
Даніла. 

Падае яму губа той выпівае. 


Саравітан (падыходзячы да Данілы). 
Шчыра ціену руку, якая так цудоўна валодае 
смычком, ад імя тых, хто ўжо становіцца на 
шлях барацьбы супроць няпраўды і насілля, 
Некаторыя пазнаюць Саравітана, але большасць са 
здзіўленнем глядзяць на незнаёмага. Гайдукі я- 
гаюць і хапаюць Саравітана. Хлопцы кідаюцца абара- 


няць яго, але Максім цвёрдым, спакойным голасам 
спыняе іх, 

Саравітан. Браты, не трэба. Поўны 
спакой. 
Гайдукі вядуць Саравітана на ганак. 


Ашторп. Ты што за чалавек? 

Саравітан. А ты хто такі, што такім 
тонам пытаеш мяне? 

Ашторп (у шаленстве), Я той, хто зараз 
жа можа аддаць загад, каб мае сабакі разарва- 
лі на дробныя кавалкі тваё смярдзючае цела. 

Саравітан. Чуў, чуў, што пан -- ама- 
тар на такія «забавы». Але панскія сабакі не 
крануць, бо прывыклі толькі да мужыцкай 
крыві. На мне ж наліпла многа панскай. 

А штор п. О, гэта цікавая асоба! 

Саравітан. Чым жа мая асоба так заці- 
кавіла шаноўнага пана? Ці не тым, што мы на- 
вучыліся пускаць кроў вашаму брату? 

Ашторп. Узяць яго!!! дакатаваць на 
стайні да смерці! 

Саравітан. Паспрабуйце! (Выхоплівае 
вялізны нож.) Вось гэта напрактыкаваная на 
панах рука не памыліцца! 

Дамінік палез пад стол, гайдукі стаяць у нерашучасці. 
Сяляне ў вялікім напружанні. 

Ашторп (шалеючы). Што, здрада?! (Да 
гайдукоў.) І вы?! 

Саравітан. Да хуткага пабачэння, пан! 
А зараз лавіце Максіма Саравітана! 


Знікае ў кустах. У сялян вырываецца крык радасці. 
Ашторп хапае крэсла і кідае ў гайдукоў. 
КАРЦІНА ДРУГАЯ 


Перад заслонаю зноў Лірнік. Пад мелодыю народ- 
най песні «Ой ляцелі гусачкі цераз сад» ён працягвае. 


Лірнік. 
У Тодара заўтра бяседа, збярэцца радня і 
суседзі. 

Але ж музыкі не зайграюць 
і дружкі не заспяваюць. 
Не, не пеці птушцы песень, як прымусяць 
у клетцы жыць. 
Не вясна ёй тут, а восень, : 
і гняздзечка недзе звіць. 
А былі, былі дзянёчкі, што расталі, 
як дымок. 
Былі месячныя ночкі, быў і шызы галубок. 
Толькі буркавалі мала: вораг шчасцейка 
разбіў. 
Галубка так і не стала, 
яе ж у клетку пасадзіў. 
Адкрываецца заслона. 
Вясковая вуліца. Вугал Тодаравай хаты. Вароты на 
двор. Направа ад варот высокі паркан, за ім садок. Ля 


паркана лавачка і бярвенні, на якіх сабралася вяско- 
вая моладзь. 


Антоля. Дзевачкі, скажыце, як адчувае 
сябе маладая перад сваім вяселлем? 

Алена. Будзеш ісці замуж, тады і ад- 
чуеш. 

Антоля. А я замуж ніколі не пайду, бо 
збіраюся ў манастыр. 

Барыс. З якога гэта часу цябе пацягнула 
ў манастыр? 

Параска. Знаць, з таго, як з Алесем па- 
чалі грашыць? 

Антоля. Так, Алесь -- вялікі грахавод- 
нік: такое гаворыць, калі застаёмся адны, што 
вушы вянуць. 


З двара выходзіць Фроська. 


Антоля. Фроська, як ты сябе адчуваеш 
перад сваім вяселлем? 

Фроська. І радасна на сэрцы, і страх 
нейкі бярэ. 

Барыс. Што, не асвоілася яшчэ з Васіль- 
ком? Нічога, ён хлопец рахманы. 

Таццяна. Выкінь, Фроська, з галавы 
ўсё дрэннае. Хоць сёння і заўтра аддайся свай- 
му шчасцю. Такія дні для нас, для дзяўчат, 
адзін раз у жыцці бываюць. Дзяўчаткі, спяём 
Фросьцы песню. 

Дзяўчаты. Якую? 

Таццяна. «Ой знаці, знаці на вясел- 
лейку...» 

Дзяўчаты спяваюць. 


Фроська (плача). 
Ой знаці, знаці на вяселлейку, 
што Фросечка сіраціна. 
А двор вялікі, 
збор невялікі, не ўся яе радзіначка. 
Ой каго наняць, ды каго паслаць 
на Украіну на радзіму, 
на той свет па мамачку. 
Салавей ляціць -- не далятае, 
а мамачка адказвае: 
-- Не магу ўстаці к свайму дзіцяці 
ды парадачку даці. 
Сырая зямля дзверы залягла, 
акенечка засланіла. 
Антоля. Ціха. Ідзе крыўляка войтава. 


Усе пазіраюць у канец вуліцы. 


Барыс. Пудзіла гарохавае. 
Алена. Сціхні, Барыс. 


Уваходзіць Кацярына. 


Кацярына. Чаго вылупіліся на мяне? 

Барыс. Ты спачатку прывітайся. 

Кацярына. З вамі вітацца? Фі, хамы. 

Алена. Бач, якая яснавяльможная пані 
аб'явілася. 

Антоля (падбягае да Кацярыны). Пане- 
начка, дайце ручку пацалаваць. 


Кацярына працягвае руку, Антоля плюе на яе. 

Кацярына. Быдла! Будзеш помніць! 

Антоля. Баюся я цябе, як сонца Аш- 
торпа. 

Кацярына. Як скажу Лявону!.. 

Антоля. Баюся яго, як і цябе! 

Таццяна. Будзе ўжо вам кусацца. Ска- 
жы лепш, Каця, калі тваё вяселле. 

Кацярына. Не цікаўся- не паклічу. 
А тваё, Фрося, заўтра? 

Фрося. Не цікаўся -- не паклічу. 

Кацярына. Дурніца! Нічога, памякчэ- 
еш у Ашторпа. 


Хутка пайшла. 


Фроська. Што гэта яна сказала? Можа, 
дазналася аб чым ад свайго выжла? 

Алена. Кінь, Фроська, выдумляць. Ляп- 
нула, вар'ятка, сваім кастрывым языком. 


Падыходзіць Алесь. 


Алесь. Добры вечар. 

Барыс. Добра білі, добра енчыў. Адкуль, 
Алесь? 

Алесь. З маёнтка. З бацькам падлогу ў 
палацы папраўлялі. 

Параска. Можа, навіны якія прынёс? 

Алесь. Нешта гайдукі ўзрушаны. Ку- 
дысьці збіраюцца. Ці не задумаў што стары 
грахаводнік? 


Фроська туліцца да Антолі. 


Антоля. Што з табою, Фроська? 

Фроська. Дзевачкі, чуе маё сэрца бяду. 
Тады, калі я славіла, Ашторп так глядзеў на 
мяне, што ўсярэдзіне, здаецца, усё абарвалася. 

Параска. Кінь, золатка. Ён мог ужо і за- 
быць. 

Дзяўчаты. Вядома. Не думай аб гэтым. 

Таццяна. Заўтра ж тваё вяселле. 

Алесь. У тым і справа, што заўтра вя- 
селле. 


Дзяўчаты робяць знакі, каб Алесь змоўк. 


Антоля. Алеська, пойдзем, я скажу табе 
нештачка на самае вуха. 


Пайшлі. 


Фроська. І Васілька нешта няма. 

Барыс. Напэўна заняты. Заўтра такі 
дзень... 

Параска. Вось і Васілёк! 


Уваходзіць Васілёк. 


Васілёк. Добры вечар. 
У се. Добры вечар. 


Пільна ўглядаюцца ў Васілька. 


Васілёк. Не пазналі? 

Барыс. Дзе ты сёння ўвесь дзень пра- 
падаў? 

Васілёк. Там мяне ўжо няма. 

Барыс. Нешта да цябе сёння не прысту- 
піцца. 

Васілёк. Прабачце. Дазвольце нам з 
Фроськай застацца адным. 


Моладзь выходзіць. Васілёк горне да сябе Фроську. 


Кепскія справы, Фроська. 

Фроська. Не тамі, кажы. 

Васілёк. Зараз я з пушчы. Хадзіў, каб 
сустрэць Максіма Саравітана. 

Фроська. А навошта ён табе? 

Васілёк. Чорная хмара збіраецца над 
нашымі галовамі. 

Фроська. Васілёк, мне страшна! 

Васілёк. Нам да ўсяго трэба быць гато- 
вымі. 

Фроська. Кажы!!! 

Васілёк. Ад Анэты, пакаёўкі пана Аш- 
торпа, сёння я даведаўся, што пан даў загад 
гайдукам, каб цябе схапілі і прывялі ў палац. 

Фроська. Васілёк! Няўжо гэта можа 
быць?! 

Васілёк. Не! Ты будзеш толькі маёй. 
Вось чаму я і да Саравітана хадзіў. 

Фроська. Што ён табе сказаў? 

Васілёк. Абяцаў не даць нас у крыўду. 
І я яму веру. 

Фроська. Хто ён, гэты Саравітан? 

Васілёк. Беглы салдат. Разумны, ад- 
важны. За народ гатоў жыццё аддаць. 


З'яўляецца Даніла са скрыпкай. 


Даніла. Добры вечар, галубкі! 

Васілёк і Фроська. Добры вечар, 
дзядзька Даніла. 

Даніла. Зарана я да вас на вяселле 
прыйшоў. 

Васілёк і Фроська. Калі ласка. Мы 
вельмі рады. 

Даніла. Ужо тры дні мяне шукаюць пан- 
скія гайдукі, ад самых дажынак. 

Фроська. Дзядзька Даніла, Васілёк сён- 
ня ў маёнтку даведаўся, што ўвечары панскія 
гайдукі хочуць мяне схапіць і адвесці да Аш- 
торпа. 

Даніла. Гэта праўда, Васілёк? 

Васілёк. Праўда, дзядзька Даніла. 

Даніла. І што ж маеце рабіць? 

Васілёк. Бараніцца. 

Даніла. А хопіць сілы? 

Васілёк. Пабачым. 


Фроська прынікае да Васілька. 


Фроська (пяе). 
Не, не пеці птушцы песень, 
Як прымусяць ў клетцы жыць. 

Не вясна ёй тут, а восень, 
І гняздзечка недзе звіць. 
А былі, былі дзянёчкі, 
Што расталі, як дымок, 
Былі й месячныя ночкі, 
Быў і шызы галубок. 
Толькі ж буркавалі мала: 
Вораг шчасцейка разбіў, 
Галубка так і не стала, 
Яе ж у клетку пасадзіў. 


Даніла падыгрывае на скрыпцы. Ціха збіраецца мо- 
ладзь. Калі Фроська і Даніла скончылі, выходзіць 
войт. 


Войт (да Данілы). А, і ты тут? А цябе 
шукаюць. 

Даніла. Сумна пану Ашторпу без мяне. 
Дык скажы яму, пан войт, каб шукаў сабе дру- 
гога музыку. 

Войт. Скажу, скажу, ягамосце, усё скажу. 


Даніла. Што і мяне тут бачыў? Кажы... 
Зарабляй. 


Выходзяць са сваіх двароў Тодар і Куліна. 


Войт. Вось добра, Тодар, што прыйшоў. 
Ёсць панскі загад: з'явіцца табе з дачкою да 
двара. 

Усе як громам аглушаныя. 


Тодар. Уночы? Пабойцеся бога. 
Войт. Я толькі загад пана перадаў. 


Фроська бяжыць да бацькі і туліцца да яго. 


Фроська. Татачка, барані мяне! 

Тодар (гладзячы па галаве дачку). 
Але ж панскі загад, дачушка. 

Войт. Ніхто яшчэ не важыўся пярэчыць 
Ашторпу. 


Васілёк. Я першы плюю па панскія за- 
гады! 

Войт. О, дасканала сказана, зусім даска- 
нала. Так і перадам яснавяльможнаму пану. 
Васілёк. Дык ідзі хутчэй! Ідзі, кажу! 


Сунуўся да войта. 


Войт. Ага, я пайшоў. 
Куліна. Пан войт, зайдзі дамоў бялізну 
змяніць. 
Войт хутка выходзіць. 


Тодар. Дык хадзем, добрыя людзі, у ха- 
ту, што ўжо будзе. 
Куліна. Дзяўчаткі, каравай пара пячы. 
Цеста ўжо недзе паднялося. 
Заспявалі песню. 


А на небе месячык узышоў, 
А ў дзяжы каравай падышоў... 
І ўсе ідуць на Тодараў двор. Уваходзяць Сідар і 
Ягор. 

Сідар. І чаму я цябе так люблю, Ягор? 
Ну дай бусю. (Цалцуе.) 

Ягор. Не падлізвайся. Ведаю цябе. Замаз- 
ваеш вочы, каб не бачылі, як ты да маёй Тэк- 
лі падлабуньваешся? 

Сідар. Няхай бог скарае, калі гэта праў- 
да. Хай мне мая Аўдуля пойдзе не ў смак. Та- 
бе, Ягор, злыя языкі наплялі, каб пасварыць 
нас. 
Ягор. Я ўжо даў сваёй паранкі. Не загля- 
дайся на іншых, калі свой, можна сказаць, 
першы прыгажун на сяле. 

Сідар. Вось іменна прыгажун... І чаму 
я цябе так люблю, сусед? Дай яшчэ бусю ў гэ- 
ту кірпусю. (Далуе ў ное.) 

Ягор. Адчапіся! Што ты да мяне, як да 
бабы, прыстаеш? 

Сідар. А як ты думаеш, Ягор, завалае 
пан да сябе на ноч Тодараву дачку? Заўтра ж 
вяселле. 


24 


Ягор. Хіба Ашторп упусціць такую ягад- 
ку, як Фроська? 

Сідар. Але ж Васілёк можа заварыць 
кашу. Дзівак хлопец, хіба яны першыя ці 
апошнія. Мы вось жывём са сваімі кабетамі. 
Праўда, крыўдна, але што ты зробіш? 

Ягор. Добрыя людзі даўно ўжо зацуглялі 
сваіх паноў. Не прыгонныя шапкуюць перад 
панамі, а прыгоннікі перад халопамі. 

Сідар. Гэта ты сніў у мінулую ноч? 

Ягор. Кажуць, і сны збываюцца. 


З канца сяла даносіцца конскі тупат, брэшуць сабакі. 


Сідар. Здаецца, з боку двара? 
Я гор. Сідар, гэта ўжо не сон. 


Тупат зусім блізка. 
Хаваймася на Тодараў двор. 


Знікаюць. На вуліцу хутка выходзіць Па раска. 
Убачыўшы на конях гайдукоў, яна варочаецца на 
двор. 

Параска. Гайдукі! Ратуйце Фроську! 

На дварэ шум, устрывожаныя галасы: «Закрыць і 
добра падперці вароты!» 

Вароты зачыняюцца. Выбягаюць узброеныя гай- 
дукі. 

Лявон (стукае ў вароты). Гаспадар, ад- 
чыні! Лепш будзе! 

Другі гайдук. Тодар, гэта бунт? 

Трэці гайдук. Што рабіць? 

Лявон. Ламаць вароты! Прыналяжам! 
Дружна! 

Вароты трашчаць. 
Яшчэ раз! 
Адна палавіна варот падае, за ёю валіцца і гайдук. 
Па ім замалацілі палкі. Гайдукі ўрываюцца на двор. 
ум, крыкі, трэск платоў, стрэлы. Лявон цягне на 
вуліцу Фроську. Яна адбіваецца, кусае, Увесь твар 
гвалтоўніка ў крыві, 

Фроська. Людзі, ратуйце! 
Выбягае з двара Куліна. 


Куліна. Васілёк, сюды! (Хапае Фроську 
і не пускае.) 


Лявон б'е кулаком па галаве Куліну, якая выпускае 
Фроську і асядае на зямлю. 
Гайдук хапае на рукі Фроську і выбягае з ёю. 
Зараз жа пачуўся конскі тупат у бок двара. З сусед- 
няга двара выбягаюць Саравітан іяго хлопцы. 
З двара Тодара выбягае Васілёк. 


Васілёк. Усё прапала, Максім! 

Саравітан. Дзе Фроська? 

Куліна. Схапіў Лявон і павёз у маёнтак. 
Я паспрабавала абараніць, але панскі гіцаль 
так дзеўбануў, што я -- з усіх капытоў. 

Саравітан. Даўно? 

Куліна. Яшчэ конскі тупат не сціх. 

Саравітан (да аднаго з хлопцаў). Ан- 
дрэй, садзіся на любога каня -- і наўздагон! Ні 
разу яшчэ ты не падвёў. 


Андрэй выбягае. Пачуўся конскі тупат. 
Хлопцы, за мною!, 


Бягуць на Тодараў двор. Васілёк апусціўся на бервя- 

но, абхапіўшы рукамі галаву. На дварэ працягваецца 

бойка. Потым усё сціхае. На вуліцу выводзяць са 

звязанымі рукамі гайдукоў. Яны ў крыві. У не- 

каторых хлопцаў таксама кроў на тварах. Збіраецца 
народ. 


Тодар. А Фроська?! Дзе мая дачушка? 
Саравітан. Яе схапілі... Паслана па- 
гоня. ! 
Тодар. Схапілі?! Дзіцятка маё! 
Васілёк (устапіўшыся). Максім, пой- 
дзем у маёнтак. Яе трэба вызваліць! 
Саравітан. Не губляй галавы, Васілёк. 
Пачакаем Андрэя. Тады будзем нешта рабіць. 
А зараз наладзім суд над гэтымі пачварамі. 

(Паказвае на гайдукоў.) Старэйшыя, за вамі 
слова. 
Параска. Едзе! 


Усе пазіраюць у бок маёнтка. 


Саравітан. Пазнаю Андрэя. 

Антоля. З ім Фроська! 

Тодар. Што ты кажаш, дачушка? 

Уся моладзь. Фроська! Фроська! Яна! 


Васілёк бяжыць насустрач. Моладзь радасная, толькі 

старэйшыя скупа падзяляюць агульную радасць. Вы- 

ходзіць успацелы Андрэй, за ім, узяўшыся за рукі, 
ідуць радасныя Васілёк і Фроська. 


Андрэй. Вось і мы! (Падыходзіць да Са- 
“равітана.) Мой атаман, загад выканан. 

Саравітан. Маладзец, Собаль! 

Андрэй. Такім буду заўсёды! 


Дзяўчаты снуюць каля Фроські. 


Саравітан. Дакладвай, Андрэй. 

Андрэй. Ды вельмі проста. Калі я вы- 
скачыў у поле, а конь папаўся агонь! вецер! -- 
дык убачыў перад сабой толькі слуп пылу. 
Прыналёг я на варанога, і ён панёсся, як 
птушка. Толькі вецер каля вушэй свішча. Эх, 
добры конь! Бачу -- даганяю мярзотніка. 
Праўду сказаць, дзяўчына папалася -- казак. 
Усю дарогу ваявала з ворагам. 


Усе глядзяць на Фроську. 


З размаху я ўдарыў гайдука ў патыліцу так, 
што ён -- стрымгалоў на зямлю. Я на ляту пад- 
хапіў вось яе і-- назад. Я казаў, што вельмі 
проста. 

Саравітан. А з табой яна не ваявала? 

Андрэй. Дзе там... Усю дарогу абнімала. 
с роська (падбягае да Андрэя). А зараз 
1 пацалую (цалуе), як брата. 

Саравітан. Ну, пажартавалі, і годзе. 
Дык, старэйшыя, за вамі слова: што будзем ра- 
біць з гэтымі ваякамі? 

Я гор. Хай едуць да Ашторпа ды хваляцца 
сваёю «перамогаю». 

Саравітан. Яны не паедуць, а пойдуць. 

Другі гайдук. А нашы коні? 

Саравітан. Праваявалі вы свае коні, 
панскія халуі. 

Сідар. Што ж нас чакае? Прапалі нашы 
галовы! 

Куліна. Заныў.. А яшчэ мужчына. Па- 
слухаем, што разумныя людзі скажуць. 

У се. Просім. 

Саравітан. Маё слова будзе кароткае, 
Праўда, гэтых гіцляў трэба адпусціць. Хопіць 
з іх на першы раз і таго, што тут атрымалі, а ў 
маёнтку Ашторп яшчэ дабавіць. Хлопцам ня- 
ма чаго тут заставацца: іх дарога з намі. 
Старэйшыя мужчыны, жанчыны і дзеці за- 
стануцца дома. Баяцца няма каго. Хай паспра- 
буюць паны крануць каго-небудзь хоць 
пальцам -- не ўзрадуюцца. І супроць іх ёсць 
сіла. А Ашторп аб гэтым будзе папярэджаны. 

Даніла. Вазьміце і мяне -- спатрэблюся. 

Фроська. І мяне. ч 

Саравітан. Цябе абавязкова. 

Адзін з гайдукоў. Няма чаго і мне 
варочацца ў маёнтак. Прыміце ў сваю хэўру. 

Саравітан. Не, ты вернешся яшчэ да 
Ашторпа. Калі ж сумленне тваё падкажа табе 
ўсю агіднасць твайго халуйства, тады паспра- 

буй знайсці дарогу да нас. 

Фроська: (абнімае бацьку). Татка, не су- 
муй адзін. Будзем бачыцца. 

Васілёк. Фроська, па дарозе зойдзем да 
маіх старых. Яны ўжо і твае. (Падыходзіць і 
цалуе Тодара.) Бывайце, тата, Не забывайце 
маіх бацькоў. Мацуйцеся, 

Тодар. Васілёк, глядзі яе. Цяпер ты яе 
абаронца. (Плача.) 

Саравітан. Дык у дарогу, сябры. Забя- 
жыце дадому ўзяць чаго-небудзь з сабою, а мы 
за вёскай пачакаем вас. Хлопцы, вазьміце ко- 
ней. 


Некалькі хлопцаў выбягаюць. 


Вам, бацькі і маткі, сёстры і дзеці, шчаслі- 
ва заставацца. Памятайце, што Ашторп ужо 
не ўсемагутны. 

Куліна. Чалавеча добры, скажы, ці не 
той ты самы, што на дажынках быў з намі? 
Дык скажы, хто ты? 

Старэйшыя. Скажы! 

Саравітан. Зараз некалі. Мы ў небяспе- 
цы. Скажу толькі, што я такі ж гаротны му- 
жык, як і вы. А завуць мяне Максім Сараві- 
тан. Яшчэ раз бывайце! 


Моладзь імкліва рушыла за вёску з песняй. 


Ой, канава, ты канава, 
Ты, канавачка мая, 
Праз цябе, мая канава, 
Ехаў мілы на кані... 


Жанчыны хрысцяць адыходзячых. Выбягае Каця» 
рына. 


Кацярына. Дзе мой Лявон?! Конь пры- 
бег у маёнтак адзін! (Да гайдукоў.) А вы чаго 
стаіцё?! Бізунамі іх. 

Першы гайдук. У нас звязаны рукі. 


Кацярына развязвае гайдукам рукі. Сяляне шчыльней 
самкнуліся і глядзяць на гайдукоў. 


Кацярына. Біце іх! Страляйце!!! 
Другі гайдук. Стрэльбы нашы забралі. 
Кацярына. А вы вось так... 


Кідаецца на Куліну і хоча схапіць яе за валасы, але 
тая злаўчылася і ўдарыла Кацярыну. 

Куліна (папраўляючы хустку на галаве). 
Яшчэ з такой смаркухай спраўлюся! Во, гадзю- 
ка насатая. 


Гайдукі пайшлі, за імі Кацярына. 


Ягор. Не даруе ўсяго гэтага Аштори. 

К уліна. А я веру Саравітану. Ён не дасць 
нас у крыўду. 

Тодар. Будзем верыць і спадзявацца. 

К уліна. Памятаеце, на дажынках Сара- 
вітан сказаў Ашторпу, што такія, як ён, на- 
вучыліся пускаць кроў панам. Гэта ж і я сён- 
ня паспрабавала заняцца гэтым. Шкада, пача- 
ла з паўпанкаў. 

Крыкі. 

Малайчына, цётка Куліна! 

Але ж табе трэба ў пушчу ўцякаць! 

Куліна. Як пачну сапраўдных паноў тру- 
шчыць, тады дарогу знайду і ў пушчу! 


ДЗЕЯ ДРУГАЯ 


КАРЦІНА ТРЭЦЯЯ 
Перад заслонаю Лірнік. Ён іграе на ліры. 
Лірнік. 
Зашумела грозна пушча векавая, 
яна стала цяпер зусім не такая. Ад паноў, 
ад катаў пушча тых схавала, 
хто не хоча болей мірыцца з навалай. 
Ад крыўды на панства гараць сэрцы 
помстай. 
Не стрымаць ім гневу, 
трэба браць нож востры, точану сякору, 


малаты ў рукі, 
каб ведалі паны, дзеці іх і ўнукі. 
Пушча-маці кліча на расправу з катам, 
тапіць у рацэ іх, быць цвярдзей з іх братам. 

Кіньце, паны, енчыць і богу маліцца. 
Не паможа й боска, як народ памсціцца. 


Адкрываецца заслона. 
Глухая пушча. Каля тоўстых старадрэвін шалашы. 
Цішыня. Час ад часу ўпадзе яловая шышка. Дзяцел 
спрабуе моц дрэў і свайго носа. Адась са стрэльбай 
на плячы выходзіць з-за дрэў. 


Адась. Нават у такім гушчары даймае. 
(Выцірае потны лоб.) Бялізна да цела прыстае. 
Парыць - будзе дождж. Стой! Хто ідзе? (Ха- 
пае ў рукі стрэльбу.) А, гэта ты, Фроська. 


Выходзіць Фроська. 


Фроська. Як ты мяне перапалохаў! 

Адась. А табе пара ўжо прывыкнуць да 
нашых парадкаў, Фроська. (Доўга ўглядаецца 
ў яе.) 

Фроська. Чаго так утаропіўся ў мяне? 

Адась. Прыгожая ты. 

Фроська. Хаця не закахайся. 

Адась. Спазніўся -- вакансія занята. 

Фроська. Што гэта нашых хлопцаў доў- 
га няма? Хаця б усё добра было. 

Адась. Дзе Саравітан, там заўсёды будзе 
ўдача. 

Фроська. Пасябраваў з ім мой Васілёк. 
Мне пачынае здавацца, што Васілёк пахала- 
дзеў да мяне. Й 

Адась (круціць галавою). Ну і бабы... 

то ж ты думаеш - ён дзьмухаць будзе на 
цябе, хаця б муха ці камар не селі на яго 
Фроську? У яго больш важныя справы. 
Гром. 

Фроська. Я баюся грому, асабліва ма- 
ланкі. 

Адась. А чаго баяцца? Вось залезеш у 


шалаш, і ніякая маланка да цябе не дабя- 
рэцца. 

Фроська. Мне абы галаву схаваць, 
Гром, ужо бліжэй. 


Адась (глядзіць угору). Хмара бокам 
пойдзе. 

Фроська. Ды ўжо ж дождж капае. 

Адась. Тады залазь у шалаш і хавай 
куды хочаш сваю галаву. 


Фроська хаваецца ў шалаш, Адась ідзе за 
дрэвы. Навальніца сапраўды пайшла бокам. Развіт- 
ваючыся з пушчай, яна ружова-зялёным святлом пра- 
нізала яе, і такі аглушальны трэск здрыгануў абшары, 
што, здавалася, раскалолася неба. Фроська выска- 
чыла з шалаша і прыпала да тоўстай елкі. З-за дрэў, 
аглядаючыся, выходзіць гайдук, што прасіўся ў 
пушчу разам з хлопцамі. Ён не заўважае Фроські. 


Гайдук. Дык вось дзе іх гняздо. Сам са- 
хаты паломіць ногі, пакуль прадзярэцца сюды. 
Нідзе-нідзе нікога. Няўжо бяруць і Фроську, 
калі ідуць на свае крывавыя справы? А страш- 
на тут. Хаця б вытрымаць экзамен. 


А зыркае вока Адася пільна сочыць за няпрошаным 
тосцем. 


Адась. Ніз месца! 
Гайдук аж падскочыў. 


Ты хто такі і адкуль узяўся? 

Гайдук. Я гайдук з маёнтка пана Аш- 
торпа. 

Адась. А чаго ты сюды забрыў? 

Гайдук. Надаела быць панскім халуём. 
Хачу стаць чалавекам. 

Адась. Дык, кажаш, з маёнтка пана Аш- 
торпа? 

Гайдук. Ага. 

Адась. Чым жа табе не дагадзіў пан? 

Гайдук. Усім. 

Адась. Смачнай ядой? 

Гайдук. Яна папярок горла стаіць. 

Адась. Мяккай пасцеллю? 

Гайдук. Лепш на голай зямлі спаць. 

Адась. А як абыходзіцца Ашторп з вамі? 

Гайдук. Б'е няшчадна. 

Адась. Дык чаму ж ты раней не ўцякаў 
ад пана? 

Гайдук. Цярпеў. 

Адась. А зараз цярпець няма сілы? 

Гайдук. Ага. Скажыце, тут у вас і жан- 
чыны ёсць? 

Адась. Што, ужо да жанчыны пацягну- 
ла? Мала вас біў Ашторп. 


З лесу выходзяць хлопцы. Наперадзе Сараві- 
тан і Васілёк. 


Саравітан. У нас госць? 

Гайдук. Добры дзень, атаман. 

Саравітан. Уга, як ты мяне хутка ў ата- 
маны вывеў. Ды ці не той ты гайдук, які ў пу- 
шчу прасіўся да нас? 

Гайдук. Той самы. 

Саравітан. Што, надакучыла халуём 
быць? 

Гайдук. Я прыйшоў да вас. 

Змітрок (выступіўшы наперад). Чаго? 

Гайдук збялеў, убачыўшы Змітрака. 
Дык я пытаюся: чаго ты прыпоўз, гадзюка, 
сюды? а 

Гайдук. Я ўцёк ад пана.. Няма больш 
сілы цярпець. 

Змітрок. Глядзі мне ў вочы.. Смялей, 
смялей, калі прывяло цябе чыстае сумленне. 
А, не можаш? Брэшаш, юда! Я ведаю, чаго ты 
прыйшоў! 

Усе затаілі дыханне. Падыходзіць да Васілька Фроська. 


Вам вядома, што я былы панскі конюх. Уцёк 

ад Ашторпа, бо было б тое самае і са мною, што 
з лакеем Юзэфам. А гэты вось -- самы верны і 
адданы халуй Ашторпа. Колькі нашага брата 
загінула ад яго! Зараз ён прыйшоў да нас па 
загаду пана: высачыць нас і данесці яму, а той 
ужо выклікаў з Мінска жандараў, каб усіх нас 
схапіць. 

Саравітан. Адкуль табе гэта вядома, 
Змітрок? 

Змітрок. Уночы я быў у маёнтку. 

Саравітан. Што ты там забыў? 

Змітрок. Мне абавязкова трэба было. 
Аб усім паведаміла мне панская пакаёўка 
Анэта. 

Саравітан. А-а-а... Табе абавязкова 
трэба было пабачыцца з Анэтай. А ў каго ты 
прасіў дазволу? 

Змітрок. Я думаў, што можна. 

Саравітан. Што ж будзе, калі ўсе мы 
ўздумаем пайсці хто да Анэты, хто да Пракеэ- 
ды, хто да Мальвіны, хто да Куліны? 

Змітрок. Даруйце, больш гэтага не 
будзе. 

Саравітан. Што скажа грамада? 

Васілёк. Трэба дараваць. Гэта першы 
раз. 

Адась. Змітрок сам прызнаў сваю па- 
мылку. 

Барыс. Малады яшчэ, а сэрцу не зага- 
даеш. 

Саравітан. Уга, колькі абаронцаў. Доб- 
ра. Змітрок, глядзі, каб зарасла сцежка да Анэ- 
ты. Пакуль што насі яе ў сваім сэрцы. Ну, аты 
што скажаш? Будзеш выкручвацца? . 

Гайдук. Змітрок усё выдумаў... з-за 
Анэты. 

Саравітан. І ты туды ж. Што там ужо 
за Анэта? 

Васілёк. Наш чалавек. Яна і мяне па- 

пярэдзіла аб тым, што Ашторп загадаў быў 
Фроську схапіць. 

Фроська. Калі пачалася навальніца, я 
залезла ў шалаш. Але як трэснуў пярун, я ад 
страху выскачыла з шалаша і прытулілася да 
гэтай вось елкі. Бачу -- з-за дрэў, крадучыся, 
вылазіць ён (паказвае на гайдука) і кажа сам 
сабе: «Хаця б добра вытрымаць экзамен». 

Саравітан. Экзамен перад Ашторпам? 
Кажы... Не адпірайся! 

Гайдук. Праўда. (Падае на калені.) Пан 
атаман, злітуйся! Мяне пан паслаў. Хіба я мог 
яго не паслухаць? 

Саравітан. Хлопцы, за вамі слова. 

У се. Павесіць сабаку! 

Саравітан. Зараз жа выканаць агуль- 
ную пастанову. 


Гайдука схапілі і павалаклі ў лес, ён лямантуе. 


Адась. Астатнія хлопцы вяртаюцца. 
Саравітан. Нясуць што-небудзь? 
Адась. Не нясуць, а на падводах вязуць. 


Саравітан хутка выходзіць, за ім Адась. Сярод 
хлопцаў ажыўленне. 
Чуюцца асобныя галасы. 
-- Напэўна панскія прысмакі вязуць! 
-.- Пакаштуем заморскага вінца! 
Выходзяць Саравітан, Алесь і іншыя хлопцы. 


Саравітан. Дзе вы ўзялі гэтага хлопца? 
(Паказвае на Вацлава.) 

Алесь. На дарозе з Мінска ў маёнтак 
Ашторпа. 

Саравітан. Як гэта было? 

Алесь. Сядзім мы, аж чуем -- бяжыць не- 
хта. Мы ўсхапіліся і бачым -- па лесе стралой 
ляціць незнаёмы. Мы перахапілі яго. Спачат- 
ку ён спалохаўся, а потым пасмялеў, калі да- 
ведаўся, хто мы. 

Саравітан. Як цябе зваць? 

Незнаёмы. Вацлаў. 

Саравітан. Слухаем цябе, Вацлаў. 

Вацлаў. Естэм жолнеж. Наша вайскова 
часць накіроўвалася ў маёнтак пана Ашторпа 
для аховы яго і навакольных паноў ад сялян- 
скіх паўстанцаў. Па дарозе, калі атрад спыніў- 
ся на адпачынак і жалнежы пачалі купацца, я 
ўцёк у лес, 

Саравітан. А для чаго ты гэта зрабіў? 

Вацлаў. А для таго, што я ест такі ж 
хлоп. 

Саравітан. А бацькі ў цябе ёсць? 

Вацлаў. Бацьку пан на паляванні за- 
стрэліў, а маці з гора памерла. 

Саравітан. І ты жадаеш з намі быць? 

Вацлаў. Бардза прошу. Я жадаю пом- 
сціць панам. 

Алесь. А ён нам вельмі дапамог. Калі мы 
пазнаёміліся з Вацлавам бліжэй, ён і кажа: 
«А зараз, хлопцы, можна пажывіцца. Зараз 
будзе праходзіць невялікі абоз у маёнтак Аш- 
торпа. Вязуць многа каштоўнага». Мы нечакана 
напалі на абоз. Падводчыкі разбегліся. Мы за 
падводы -- і сюды. 

Саравітан. То добра, што і палякі су- 
проць сваіх паноў. Тады, можа, пойдзеш у най- 
міты да пана Ашторпа? Нам трэба мець там 
свайго чалавека... 

Вацлаў. Жалнежы пазнаюць мяне. 

Васілёк. Пашліце мяне. 

Саравітан. Не падыходзіш. Цябе такеа- 
ма ведаюць у маёнтку. 

Васілёк. А вы падштукуйце мяне, каб 
не пазналі. 

Саравітан. Гэта ненадзейна. 

Адась. Браточкі, я больш за ўсіх пады- 
ходжу. Не будзь я, калі не абдуру Апторпа. 

Саравітан. А цябе не ведаюць у ма- 
ёнтку? 

Адась. Ці мала сарок на белым свеце? 

Саравітан. Што, грамада, згодзімся? 

У се. Згодны! Адась абуе Апторпа ў лапці. 

Адась. А перад вячэрай дазвольце паве- 
сяліцца, бо пасля вячэры цяжка будзе, пад'еў- 
шы прысмакаў панскіх! 

Васілёк. Гарманіст і дзядзька Даніла, 
проша сюды. Вось на гэтыя мяккія крэслы і 
сядайце. (Паказвае на два пянькі.) 

Саравітан. Фроська, ідзі сюды і зай- 
май самае пачэснае месца. (Садзіць яе каля 
музыкаў.) Васілёк, ідзі сядай поплеч з Фрось- 
кай. Вось мы сёння і зробім вяселле Васілька 
і Фроські. 

Б'е ў ладкі. Хлопцы выносяць прыгожыя скрынкі і 
ставяць іх. Дастаюць з адной з іх доўгія дывановыя 
дарожкі і рассцілаюць на траве. Потым з другіх скры- 
нак дастаюць бутэлькі, закуску і расстаўляюць на 
дарожках. Адась у руцэ трымае букецік незабудак. 


Адась. Маеш, Фроська! (Падае кветкі.) 
Маладая -- і без кветак, так нельга. 

Саравітан. Фроська, дазволь мне неза- 
будкі. Што за маладая без вянка. (Бярэ і пры- 
мацоўвае, зняўшы хустку, у валасах Фроські.) 
Вып'ем за здароўе маладых! 

Андрэй. Заморскае віно горкае! 

У се. Горка! Горка! 


Васілёк і Фроська цалуюцца, потым яна падбягае да 
Андрэя і цалуе яго. 


Алесь. Фроська, па парадку ўсіх. 
Саравітан. Папросім дзядзьку Данілу 
сыграць вяселле. 
У се. Просім! 
Даніла іграе пасадную песню «Ой ляцелі гусачкі цераз 


сад!». Цішыня. Хто-ніхто цяжка ўздыхае. Фроська 
плача. 


Саравітан. Браточкі, каб не было 
цяжка. 

Барыс. Правільна! Хлопцы, хвацім «Ка- 
наву»! 


Музыкі іграюць. 


Хлопцы (спяваюць). 
Ты, канава, ты канава, 
Ой, канавачка мая! 
Праз цябе, мая канава, 
Ехаў мілы на кані. 


Праз цябе, мая канава, 
Ехаў мілы на кані, 
Ехаў мілы на кані, 

На сярэбраным сядле. 


Ехаў мілы на кані, 

На сярэбраным сядле, 
На сярэбраным сядле, 
Сядзіць Фрося ў акне. 


Сядзіць Фрося, 

Вельмі просіць: 

-- Прывярні, Васіль, каня. 

-- Прывярну тады каня, 

Як не будзе ўжо агня. 

Алесь. Хітры, упацёмачку! 

Адась. Фроська, праспявай што- небудзь. 
У се. Просім! 


Фроська спявае «Купалінку», Даніла акампануе. 
Васілёк. А зараз «Юрачку»! 
Танцуюць. Раптам з'яўляюцца Анэта і Змітрок. 
Алесь. Анэта! Ты?! 
«Юрачка» абрываецца. Усе згрудзіліся каля Анэты. 


Саравітан. Дык гэта і ёсць тая самая 
Анэта? 
Змітрок. Яна. 

Саравітан. Што ж ты нам прынесла, 
Анэта? 

Анэта. Зараз жа ўцякайце адсюль. Гай- 
дукі пранюхалі, што вы тут, і Ашторп пасылае 
супроць вас узброеную сілу. 

Саравітан. Дзякую... (Моцна цісне ёй 
руку.) А куды ж ты зараз? Можа, з намі заста- 
нешся? 

Анэта. Думаю, што жывучы ў палацах, 
яшчэ вам спатрэблюся. Шчаслівай вам долі, 
браткі! (Ідзе ў лес.) 


КАРЦІНА ЧАЦВЁРТАЯ 


Перад заслонаю Лірнік. 


Лірнік. 

У палацы Ашторпа паны баль спраўляюць. 

Як звесці крамолу -- на ўвазе маюць. 

Як ні патаемна саймуюць магнаты -- 

Але ўсё вядома, што рыхтуюць каты. 

Ад людскога вока не схаваеш праўды. 

Так было спрадвеку, і так будзе заўжды. 

А Адкрываецца заслона. 
У палацы пана Ашторпа вялікі, пышна ўбраны пакой. 
Хоры для аркестра. Старасвецкая стыльная мэбля з 
родавымі гербамі. На сценах дарагія дываны, карці- 
ны. Расстаўлены сталы з дарагімі вінамі і закускамі. 

Францішак. Адась, ідзі далажы пану, 
што хутка госці пачнуць з'язджацца. 

Адась. Загадана разбудзіць а шостай га- 
дзіне, а зараз толькі палова шостай. 

Францішак. Скажы, Адась, чым гэта 
ты прычараваў да сябе пана? 

Адась. Яснавяльможны пан бачыць у ма- 
ёй асобе вернага слугу, якім я сапраўды і з'яў- 
ляюся. 

Францішак. Гэтым ты хочаш сказаць, 
што мы няверныя. 

Адась. Я не меў гэтага на ўвазе. 

Францішак. Адкуль жа ты з'явіўся 
сюды? 

Адась. З неба зваліўся. 

Францішак. Ой, хлопча, не дзяры пос, 
шчасце зменліва. 

Адась. А я пад шчасліваю зоркаю нара- 
дзіўся. 

Францішак. Часам, каб яна хутка не 
закацілася. 

Адась. Гэта твая хутка закоціцца, бо ты 
ўжо стары, а мая разгараецца ўсё ярчэй, таму 
што мне толькі дваццаць. 

Францішак. А скажы, чаго цябе пан 
уночы кліча да сябе? 

Адась. Гэта вялікі сакрэт. 

Францішак. Людзі чорт ведае што пля- 
туць. 

Адась. Што?! Упэўнены, што ты пляцеш 
першы. Сёння ж паскарджуся яснавяльможна- 
му пану. 

Францішак (перапалоханы). Адась, ды 
я пажартаваў. Калі ласка, злітуйся над маёй 
сівой галавой. 

Адась. Толькі і шкадую яе. - 

Францішак. Дзякую, дзякую, Адасю. 
Я пайду, а ты глядзі разбудзі пана. 


Выходзіць. З другіх дзвярэй з'яўляецца Анэта. 


Анэта. Мы адны? 

Адась. Адны. Якія навіны? 

Анэта. Хлопцы зараз знаходзяцца на Ду- 
бовай градцы. 

Адась. Як ты даведалася? 

Анэта. Была ў пушчы і налучыла на раз- 
ведку, у якой знаходзіўся і Змітрок. Ён мне па- 
ведаміў. 

Адась. Дубовая градка -- надзейнае мес- 


ца. Толькі слухай, Анэта, трэба аб гэтым умець 
маўчаць. 

Анэта. Ведаю. Ну як у цябе з лакей- 
ствам? 

Адась. Проста прырос да мяне стары слі- 
мак. Не маю вольнай хвіліны. Толькі, як спіць, 
вызваляюся ад гэтай пачвары. 

Анэта. Дык гэта ж добра. У цябе будуць 
усе навіны. 

Адась. А як іх перадаваць хлопцам? 

Анэта. Я гэта буду рабіць. 

Адась. Лепшага нічога і не прыдумаеш. 
Сёння асабліва трэба быць уважлівым... не 
прапусціць ніводнага слова. 

Анэта. А як загадаюць табе выйсці ў са- 
мы цікавы і адказны момант? 

Адась. Гэтага я і баюся. 

Анэта. Тады табе трэба будзе тут сха- 
вацца. 

Адась. Дзе? Я ж, можа, не камар? 


Анэта бяжыць да дзвярэй і расхінае надзвычай шы- 
рокія парцьеры. 


Анэта. Ідзі сюды. 
Адась падыходзіць. 
Глядзі, хіба дрэнна? 
Адась хаваецца за парцьеры. 


Хай хто здагадаецца, што ён тут. 
Адась (вылазячы). Добра. 
Голае (сонны). Адасю, ідзь до мне. 


Адась выбягае ў адны дзверы, а Анэта--у дру- 
гія. Уваходзяць войт і Францішак. 


Войт (шэптам). Яшчэ не ўставаў? 

Францішак (таксама шэптам). Відаць, 
з палюбоўніцаю. ў 

Войт. І чым ён так улез у душу пана? 

Францішак. Без нячыстай сілы тут не 
абышлося. 

Войт. Францішак, а не падроблена тут 
што? 
Францішак. А як сказаць пану? 
Пачуліся крокі. Войт і Францішак замерлі. 


Ашторп (да войта). Аховы дастаткова? 

Войт. Мыш не праскочыць, яснавяльмож- 
ны пане. 

Ашторп. Глядзі, каб не прасунулася 
якая гадзюка. (Да Францішка.) А на сталах 
парадак? 

Францішак. Усё, як загадана ясна- 


вяльможным панам. 
Ашторп. Адасю, час апранацца. Хадзем, 


мой каханы. 
Выходзяць. Войт і Францішак ціха смяюцца. 
Войт. Мой каханы... 
Францішак. Трэба было яшчэ пад руч- 


ку ўзяць. 
Войт. Можа, госці пачынаюць ужо з'яз- 


джацца? Пайду прымаць коней. 
Францішак. А я сустракаць гасцей. 


Выходзяць. На хорах з'яўляюцца музыканты. Яны 
спрабуюць скрыпкі, трубы. Уваходзіць Адась. 


Адась. Аркестр, марш! 


Уваходзіць Ашторп у парадным адзенні, з лентамі 
цераз плечы. Ён важна апускаецца ў крэсла з гербам 
Ашторпаў. 


Ашторп. Адась, стань у мяне ззаду. 
Адась становіцца. Уваходзіць Францішак. 


Францішак. Князь і княгіня Радзі- 
вілы. 
А штор п. Прасі. 


Францішак выходзіць. Уваходзяць Радзівілы. 
Ашторп ідзе ім насустрач. Аркестр іграе марш. 
” 

Княгіня. Нех жые пахвалёны. 

Ашторп. Навекі. (Цалуе руку ў княгі- 
ні.) Бнягіня, проша. (Паказвае на крэсла. Ві- 
таецца з князем.) Князь, проша. (Паказвае на 
крэсла каля княгіні.) 

Княгіня. Пан Ашторп, у вас такая ахо- 
ва строгая. Ледзь прапусціла нас, 


Какетліва смяецца. 


Князь. Пан Ашторп нагадвае Чарнагора. 

Ашторп. Затое смела можна будзе веся- 
ліцца і гаварыць аб важных справах. 

Князь. Геніяльна прыдумана. 

Княгіня. Мы будзем адчуваць сябе, як 
у Езуса за пазухай. 


Уваходзіць Францішак. 


Францішак. Граф і графіня Тышке- 
вічы. 
Ашторп. Прасі. 


Францішак выходзіць. 


Княгіня. Пан Ашторп, як вам падаба- 
ецца графіня Ядзвіга? 

Ашторп. Мілая асоба. 

Княгіня. Не кажыце, гэта анёл з неба. 
Я ёй сімпатызую. 

Князь. За тое, што часта ёй грошы пазы- 
чаеш? 

Княгіня. Князь, як гэта не гжэчна. 


Уваходзяць Тышкевічы, аркестр іграе марш. 
Ашторп ідзе ім насустрач. 


Графіня. Нех жые пахвалёны. 

Ашторп. Навекі. (Цалуе руку графіні.) 

Графіня. Княгіня, як доўга я не мела 
гонару вас бачыць! (Цалуюцца.) 

Княгіня. Для гасцей у князя Радзівіла 
вароты не зачынены. 

Графіня. А ў вас новы брыльянт! 

Княгіня. Князь з Варшавы прывёз. Дзе- 
сяць тысяч злотых каштуе. 

Графіня. Цудоўны. Якая вы шчаслівая, 
княгіня. 

Княгіня. Я, графіня, адзін вам прэ- 
зентую. 

Графіня. Што вы, княгіня? Мне так ня- 
ёмка. 


Княгіня здымае брыльянт і дорыць графіні. 


Княгіня. Беднасць не парок. 

Графіня. Але ж і не гонар. Мой Міхал 
такі непрактычны. 

Княгіня. Яго трэба трымаць у руках, 
графіня. 

Графіня. Вёрткі - не магу ўтрымаць. 

Ашторп. Адась, будзь пры мне. Панове, 
вось мой новы лакей. Без яго, ягамосці, я не 
магу кроку зрабіць. Такая пакорлівая, такая 
пяшчотная істота! 

Князь (да графа). Пан Ашторп казаў, 
што твае хлопцы за цябе палезуць на ражон, 
а яны ўцякаюць у лес, забіваюць тваіх верных 
слуг, захопліваюць абозы. 

Ашторп. Адась, выйдзі. Паклічу, калі 
патрэбен будзеш. 


Адась ідзе да дзвярэй і хаваецца за парцьеры. 
Таксама паклічу, калі спатрэбіцеся. (Магае ру- 
кою ў бок музыкантаў.) 


Хоры пусцеюць. Мужчыны пачынаюць размаўляць 
паціху. 


Графіня. Княгіня, звярніце ўвагу на па- 
па Ашторпа. Які ён яшчэ ладны мужчына. 


Княгіня. А можа, ладна багацце Аштор- 
па, а не сам ён? 


Графіня. А хіба гэта не тое самае? 

За ўваходнымі дзвярыма крык: «Ай, ратуйце, памі- 
раю!.» 

Графіня. Што гэта?! Кагосьці рэжуць! 

Княгіня. Фі, якая графіня трусіха. 
З намі мужчыны. 

Граф. Панове, замкнуць трэба дзверы! 

Ашторп (разгублены). Адась! Франці- 
шак! Войт!!! 

Выскоквае Адась. 


Адась. Я тут, яснавяльможны пане. 

Ашторп. Што там? (Паказвае на 
дзверы.) 

Адась. Пан паню валачэ, і абое крычаць. 


Адчыняюцца дзверы. Пан Скірмунт на руках 
нясе жонку. Усе здзіўлены. Адась выходзіць. 


Пан Скірмунт. Панове, дапамажыце! 
Яна памірае! 


Кладзе на канапу жонку, якая б'ецца ў істэрыцы. 


Графіня. Ах, пані Скірмунт, што з вамі? 

Княгіня (налівае кубак вады). Графіня, 
менш ажытацыі, дайце ёй вады. Граф, падай- 
це. (Аддае графу, той перадае жонцы.) 

Графіня. Пані, мілая, выпіце. 

Князь. Панове, хай жанчыны ўвіхаюцца 
каля пані, а пан Скірмунт паведае, у чым 
справа. 

Пан Скірмунт. Выехалі мы з дому на 
змярканні. Пані была ў рамантычным настроі. 
Я захапляўся ёю. Сталі пад'язджаць да Рагаві- 
цы. Пані, жартуючы, і кажа: «Ясю, а раптам 
разбойнікі» -- і прыціснулася да мяне. І што ж 
вы, панове, думаеце? У гэты ж час з лесу вы- 
скачыла некалькі чалавек. Крык «стой!» -і 
свісткі. Але вы, панове, ведаеце маіх вараных. 
Калі фурман ляснуў бізуном ды нацягнуў лей- 
цы, яны, як ільвы, рынуліся з месца. Ззаду 
раздаліся стрэлы. Ноч выратавала. 

Пані Скірмунт. Дзе мой Ясь? Ясю! 

Пан Скірмунт (падбягае). Я тут, мая 
каханая! (Цалуе руку.) 

Пані Скірмунт. Ты жывы... Мой 
дрогі... 


Гладзіць яго па галаве. 


Ашторп. Пані Скірмунт, вам зараз не 
пагражае ніякая небяспека. Ведайце, вы зна- 
ходзіцеся ў палацы пана Ашторпа. Панове, да- 
рагія госці, проша за стол. Княгіня!.. Графі- 
ня!.. Пані Скірмунт! Проша! 


Садзяцца за сталы. 


Княгіня, прашу быць гаспадыняй. 

Княгіня. О, не, пан Ашторп, да такой 
ролі я не здатна. Хай графіня. 

Ашторп. Графіня, проша. 

Графіня. Я не ганарлівая, як некато- 
рыя. Я згодна. (Княгіня з пагардаю глядзіць 
на графіню.) 

Князь (устае і авірае пакой). А часам 
сцены вушэй не маюць, пан Ашторп? 

Ашторп. Панове, будзьце спакойны. 


Уваходзіць Дамінік. 


Дамінік. Нех бэндзе пахвалёны. 

Ашторп. Навекі. Сядай за стол, ойча. 

Князь. Я прапаную выпіць за тое, каб 
вярнуліся залатыя часы Рэчы Паспалітай! 

Княгіня. Ад можа і да можа! 

Граф. Віват! 

Пані Скірмунт. Я танцаваць хачу! 


Княгіня зняважліва глядзіць на яе, мужчыны пера- 
смейваюцца, 
Графіня. Незразумела: істэрыка -- і за- 
раз жа танцы. 
Пані Скірмунт. А чаго мы тады сюды 

выбраліся? Каб толькі піць і есці? Як гэта 
нудна! 

Ашторип. Пан Скірмунт павінен быў рас- 
тлумачыць пані, чаму мы сёння тут сабраліся. 

Пан Скірмунт. Пані Ядзвіга тады зу- 
сім не паехала б. 

Княгіня (з выклікам). Добра б зрабіла. 

Пані Скірмунт. Княгіня за князя ба- 
іцца! Панове, я прапаную выпіць за прыгожых 
мужчын. 

Глядзіць у вочы князю. 


Княгіня. Гэта пахабна і цынічна! 

Пан Скірмунт. Ядзя, супакойся! Па- 
нове, прабачайце, калі ласка, гэта ў яе ад вя- 
лікага перапалоху. 

Пані Скірмунт. Сам ты перапалохаў- 
ся і ў карэце за мяне хаваўся. А я нават не ду- 
мала палохацца. Наадварот, калі вараныя па- 
неслі, я была ў захапленні. 

Графіня. Тады вашы істэрыка і слёзы -- 
прытворства? 

Пані Скірмунт. Я хацела пераканац- 
ца ў тым, ці кахае мяне мой Ясь. 

Пан Скірмунт. Ядзя, суніміся! Гэта 
нікуды не варта! 

Пані Скірмунт. Што? Ты на мяне 
крычыш? Ты забараняеш мне гаварыць? Ты 
наважыўся мяне ганьбіць пры такіх людзях! 
Ах, мне дрэнна! (Істэрыка.) 


Усе абураны. 


Князь. Панове, хіба мы сабраліся сюды, 
каб слухаць дзікія сямейныя сцэны паноў Скір- 
мунтаў? Пані Скірмунт, пакіньце сваю дурную 
гульню. Не перашкаджайце нам аб важных 
справах гаварыць. 

Ашторп. Я прашу вас як гаспадар. 


Пані Скірмунт сціхае. 

Князь. Панове, да чаго мы дажылі? Што 
чуем і што бачым? У нас страляюць нашы хло- 
пы. Нам хутка нельга будзе выйсці з палацаў. 

Ашторп. Трэба нешта рабіць, і зараз жа, 
а то позна будзе. 

Граф. Але што рабіць? 

Ашторп. Вось аб гэтым і трэба пагава- 
рыць. Князь, ты лічышся ў нас непераўзойдзе- 
ным палітыкам і дыпламатам. Якія твае мер- 
каванні? 

Князь. На маю думку, трэба нам, усяму 
панству, зараз жа паслаць прадстаўнікоў у 
Мінск хадайнічаць перад адпаведнымі інстан- 
цыямі аб абароне нас ад раз'юшанага быдла. 
Па плану паўстання супроць рускага панаван- 
ня мы спадзяваліся абаперціся на сялянства, 
але зараз мы бачым, што гэты наш козыр біты: 
яно не саюзнік наш, а самы заядлы вораг. Нам 
не ўдалося яго абдурыць. Дык вось мы і павін- 
ны на нейкі час паказаць, што адданы рускаму 
самадзяржаўю і ў той жа час тачыць нож су- 
проць яго. Калі нахабны зброд, смярдзючае 
быдла, будзе абяскрыўлена царскімі войскамі, 
мы падымем паўстанне супроць Масквы разам 
з польскім панствам. 

Дамінік. Геніяльна! Гэтыя меркаванні 
сіяцельнага князя павінны быць упісаны зала- 
тымі літарамі ў гісторыю барацьбы панства з 
ненавіснымі нам расіянамі. 

Княгіня. Мы, жанчыны, таксама не па- 
вінны сядзець склаўшы рукі. Хто зможа са 
зброяй, хай бярэ ў рукі зброю, хто не здолее са 
зброяй, хай дапамагае сваім багаццем. 

Пані Скірмунт. Я толькі са зброяй у 
руках! Мужчыны, вы павінны нас, жанчын, ву- 
чыць страляць. 

Графіня. А яі страляць баюся, і багац- 
ця ў мяне няма. Чым жа я магу быць ка- 

рыснай? 

Ашторп. Пойдзеце працаваць у шпіталь. 
Там таксама патрэбны будуць людзі, асабліва 
жанчыны. 

Князь. Панове, я прапаную выпіць за 
поспех задуманага намі. 


Усе наліваюць, устаюць і выпіваюць. 


А зараз абярэм прадстаўніка ад нашай групы. 
Я прапаную пана Ашторпа. 
У се. Просім! 


Ашторп кланяецца. 


Князь. Паслязаўтра, пан Ашторп, і па- 
едзеце. Толькі вазьміце надзейную ахову. 

Ашторп (важна). Князь лічыць мяне ба- 
язліўцам. Прашу пераканацца ў адваротным. 
Аховы я браць не буду. 

Князь. Дарэмнае самавыхваленне. 

Ашторп. Я ведаю, што кажу. Аркестр! 


На хорах з'яўляюцца музыканты. 


Мазурку! 

Пані Скірмунт. Брава! Брава, пан 
Ашторп. 

Князь. Пані Скірмунт, дазвольце вас за- 
прасіць. 

Ашторп. Княгіня, ашчасліўце. Запра- 
шаю. 

Граф. Графіня, проша. 
Тры пары танцуюць мазурку. Пані Скірмунт ззяе ад 

захаплення. Мазурка скончана. 


Князь. Панове, у час мазуркі я думкамі 
перанёсся ў залаты век Рэчы Паспалітай. Мне 
ўяўляўся прыдворны бал, бляск, раскоша, а 
пані Скірмунт -- прыдворнай фрэйлінай. 
нягіня. Калі, калі прыйдуць тыя 
часы?! 

Пані Скірмунт. Панове, танцы -- мая 
стыхія. У іх я забываюся аб усім на свеце! 

Граф. Нават аб сваім мужу. 

Пані Скірмунт (падбягаючы да му- 
жа). Ах, мой мілы Ясь! Ты сумаваў? Хіба я ві- 
навата ў тым, што табе не было дамы? 

Пан Скірмунт. Не, Ядзя, я не сума- 
ваў. Я больш п'янеў, гледзячы, як ты танцуеш. 
(Пані Скірмунт цалце мужа.) 

Ашторп. «Абэрак!» 


Аркестр іграе. Мужчыны танцуюць са сваімі жонкамі. 
Ашторп выходзіць, але хутка вяртаецца ўстрыво- 
жаны. 


Панове, пажар! 


Аркестр абрывае ігру. Усе спыніліся, як громам аглу- 
шаныя. 


Князь. Дзе пажар? У маёнтку пана? 
Ашторп. Бог крыў ад такога няшчасця. 
Дзесьці недалёка. 


Усе кідаюцца да вокнаў, у якія з захаду ўліваецца 
крывавае зарыва. 


Граф. Панове, гарыць маёнтак пана Ха- 
рэвіча. 
Ашторп. Проша на балкон, адтуль лепш 
відаць. 
Выходзяць. 


Пані Скірмунт (крычыць). Ясю, да- 
дому! Дадому! Гэта блізка ад нас! 
На дварэ трывога, б'юць у звон. 


Княгіня. Вешаць быдла! Звесці нават 
племя! 
У пакоі нікога, апусцелі хоры. Уваходзіць Адась. 

З другіх дзвярэй з'яўляецца Анэта. 

Адась (шэпча). Паслязаўтра Ашторп 
едзе ў Мінск. Без аховы. 

Анэта (таксама шэпча). Абавязкова па- 
ведаміць хлопцам. 


Г. 

Адась. Мяне, вядома, возьме з сабою. 
Дзейнічай ты, Анэта. 

Анэта. Заўтра ж аб усім даведаюцца 
хлопцы. 

Адась. Ідуць! (Знікаюць.) 


Уваходзяць з балкона паны. 


Графіня. Вось пан Харэвіч і жабрак. 

Княгіня. У яго яшчэ два маёнткі. 

Князь. Справа не ў маёнтках, а ў іх гас- 
падарах. Можа, разам з маёнткам перастала 
біцца і сэрца пана Харэвіча? Гэта страшна. 

Пані Скірмунт (прытулілася да мужа 
і ўся калоціцца). Ясю, я баюся. 

Графіня. Так, панове, гэта трагічна. 


КАРЦІНА ПЯТАЯ 
Перад заслонаю Лірнік. Іграе на ліры. 


Лірнік. 

І паўстаў народ пакутны на паноў тых 
смела. 

Імкне помсты вал магутны, 

Нішчыць катаў умела. 

То не сонечныя косы засвяцілі ўночы, 

Забрыльянціліся росы -- не адарваць вочы. 

Шуганулі зырка к небу панскія палацы, 

Няма межаў таму гневу, 

Што ўзрастаў з працы. 

І рака да помсты кліча, хвалі свае зброіць, 

І хвіліны тыя лічыць, калі пана зловіць. 


ў Адкрываецца заслона. 
Цёмная ноч. Перад. світаннем. Хвалі Свіслачы па- 
лошчуцца аб высокі бераг. Густыя кусты алешніку 
і крушынніку, аблытаныя хмелем. Выходзяць Сара- 
вітан і Васілёк. 


Саравітан. Сябры, яшчэ раз давайце 
праверым усё. Васілёк, слухаем цябе. 

Васілёк. Дарога, па якой будзе вяртац- 
ца з Мінска Ашторп у сваёй славутай карэце, 
запрэжанай васьмёркай стаеннікаў, праходзіць 
праз Свіслач. Моста ім не мінаваць. На тое, каб 
падпілаваць палі, спатрэбіцца мала часу. Пад- 
рыхтавана дзесяць чаўноў, на каторых будзе 
па тры чалавекі: два з пілою і адзін -- з вяс- 
лом. Перашкодзіць ніхто не здолее, бо па гэтай 
дарозе, апрача пана, не ездзяць і не ходзяць. 
Яна так і завецца Панскі гасцінец. Але на ўся- 
кі выпадак выстаўлена ахова. На самым высо- 
кім дрэве сядзіць дазорны, які паведаміць, ка- 
лі будуць ехаць. Ашторп паехаў з пыхай. 

Саравітан. А прыедзе з ліхам. Якіна- 
строй у хлопцаў? 

Васілёк. Гатовы з усімі панамі раскві- 
тацца за адзін раз. 

Саравітан. Гэта добра. А Фроська та- 
бе не перашкода? 

Васілёк. Наадварот, яна пры мне, ія 
спакойны, упэўнены ў сабе. 4 

Саравітан. Умоўны знак -- конь заржэ. 


З'яўляюцца хлопцы, сярод іх Фроська. 


Саравітан. Усе? 

Алесь. Нават на аднаго больш. 

Саравітан. Жартуеш? 

Алесь. Якія жарты, калі з намі сам пан 
войт. 

Саравітан. Дзе ён? 

Алесь. Уваходзь, пан войт, не саромейся. 


Войт уваходзіць. 


Саравітан. Што, пан войт, у разбойні- 
кі пайшоў? 


Маўчанне. 


Не жадаеш з намі размаўляць? Войтаўскі го- 
нар паказваеш? Гавары, мы не гордыя. 

Войт. Я па сваіх справах хадзіў. 

Саравітан. Ого, так далёка і так рана? 

Войт. Калі хачу, тады і іду. Можа, вы за- 
бароніце? 

Саравітан. Уга, колькі пыхі! Ад Аш- 
торпа набраўся? 

Войт. Але чаго вы тут уночы? 

Саравітан. Будзем яснавяльможнага 
Ашторпа купаць. 

Войт. Як гэта купаць? 

Саравітан. Які ж пан войт не дагадлі- 
вы. Скажу, каб адразу зразумеў ягамосць. Бу- 
дзем тапіць пана. 


У войта аднялася мова. Ён нешта мармыча, паказваю- 
чы рукой угору. 


Не, Ашторп пойдзе не на неба, а на дно Свісла- 
чы. (Паказвае на войта.) Звязаць яго і пала- 
жыць у кустах. Паставіць вартавога. Трэба, каб 
войт усё чуў і бачыў. 
Алесь. Пайшлі, пан войт, у кусты. 
Выходзяць. 


Саравітан. Хутка будзе світаць. Пара, 
браты. 
Васілёк. За мною! 


Знікаюць у кустах, адкуль хутка пачуліся вёсельныя 
ўсплескі, 


Фроська. Максім, абваліцца мост? 
Саравітан. З вялікім трэскам! 


Даносіцца мернае шорханне піл. 


Чуеш? Пачалося. Страшна, Фроська? 
Фроська. Чаго? 


Саравіта н. Малайчына! Паважаю 
такіх! 


з кустоў выходзяць Змітрок і Анэта. Яны не 
заўважаюць Саравітана і Фроські. . 

Змітрок. Назаўсёды, Анэта? 

Анэта. Назаўсёды, Змітрок. 

Змітрок. Як добра! 

Анэта. Змітрок, а дзе зараз Фроська? 

Змітрок. Тут недзе. Пажадала пагля- 
дзець на смерць ката. 

Анэта. Гэтага жадаю і я. Хаця б уда- 
лося? 

Змітрок. Што задумаў Саравітан, тое 
ўдаецца. 

Анэта. Трохі боязна. З панскіх палацаў 
ды ў пушчу. 

Змітрок. З табою ж буду я. 

Анэта. Таму і пайшла. Змітрок, мне трэ- 
ба бачыць Саравітана. 

Саравітан. У чым справа, Анэта? 

Анэта. Ай! Як я спалохалася. 

Саравітан. Прыйшла жыць у лес, трэ- 
ба забываць палохацца. 

Анэта. Ашторп паехаў, як вам вядома, 
без аховы. Узяў толькі Адася. 

Саравітан. Хаця б ён не папаў у ка- 
рэту. 

Анэта. Вой, што вы кажаце? Калі ехалі ў 
Мінск, Адась сядзеў поплеч з фурманам. Я на 
свае вочы бачыла. Без Адася пан не можа па- 
быць мінуты. Толькі і чуеш: «Адасю, ідзь до 
мне», «Адасю, будзь тутай». 

Саравітан. Будзем спадзявацца на 
лепшае. 


Пачынае світаць. Густы туман спавіў усё. Выходзяць 
хлопцы. Анэта падбягае да Фроські і цалуе яе. Яны 
стаяць, прытуліўшыся адна да адной. 


Саравітан. Гатова? 

Васілёк. Пастараліся як мае быць. 

Саравітан. Сёння панства страціць 
яшчэ аднаго зубра. Яны заб'юць трывогу. На- 
едуць, магчыма, карнікі. Застацца нам тут не- 

бяспечна. Вось чаму сёння ж мы павінны па- 
дацца на поўдзень, у дрымучыя лясы і непра- 
ходныя балоты, бліжэй да ўкраінскіх братоў, 
каб разам змагацца за вольнае, светлае жыц- 
цё. А вораг у нас адзін. Сябры, можа, хто хоча 
застацца тут, бліжэй ля дому? Можа, каго па- 
лохаюць тыя цяжкасці, якія сустрэнуцца на 
шляху нашай заўзятай барацьбы? Няволіць не 
будзем нікога. 

Васілёк. Максім, хіба мы цябе калі пад- 
вялі, не падначаліліся? Ці калі скардзіліся та- 
бе на сваё жыццё? Не, Саравітан, хто стаў на 
шлях барацьбы з панамі, той не зверне з яго. 
Праўду кажу, хлопцы?! 

У се. Праўду, Васілёк! Смерць панам! 


Уваходзяць Барыс і Тодар. Усе здзіўлены. 


Фроська. Татулька! (Кідаецца да 
бацькі.) 

Саравітан. Барыс, дзе ты яго ўзяў? 

Барыс. Па дарозе сюды. 

Саравітан. Дзядзька Тодар, куды вы 
ішлі? 

Тодар. Да вас. 

Саравітан. А адкуль вы даведаліся, 
што мы тут? 

Тодар. Па сяле пайшлі чуткі, што вы не- 
далёчка. Я і пасунуўся з надзеяй у сэрцы, што 
ўбачу Фроську. 

Саравітан. А ўсё ж, хто вам сказаў? 

Тодар. Суседка Куліна. 

Саравітан. А Куліне? 

Тодар. Сідарава Грыпіна. 

Саравітан. А Грыпіне? 

Тодар. Войтава Кацярына. 

Саравітан. Гэта нам і трэба. Бачыце, 
сябры, куды яно ідзе? Войтава Кацярына, жон- 
ка начальніка гайдукоў. А мы ходзім, як на 
кірмашы на Іллю. Дзядзька Тодар, збірайцеся 

дадому. Пабачыліся з Фроськай, з Васільком, 
Хопіць. 

Тодар. Хіба вы зараз куды пойдзеце? 

Саравітан. Далёка пойдзем. 

Тодар (паказвае на дачку). І яна? 

Саравітан. Запытайцеся ў яе. 

Фроська. Родны мой! Шкада мне пакі- 
даць цябе аднаго, старэнькага, нядужага. 
Але ж не будзе мне тут жыцця. ўКыўцом 
з'ядуць, зняславяць. Я з імі звязала сваю долю. 

Васілёк. Татуля, не крыўдуйце на 
Фроську. Так трэбаг« Перадайце маім старым 
нізкі паклон. 

Тодар. То я пайду... Я зараз... Так, да- 
моў... У парожнюю, старую хату. Бывай, да- 
чушка, і ты, сынок. 


Фроська абсыпае бацьку пацалункамі. 


Бывайце, сынкі! Хай ясная доля спадарожні- 
чае вам! 
У се. Бывайце, дзядзька Тодар! Фроську ў 
крыўду не дамо! 
Барыс праводзіць Тодара. 
Саравітан. Хлопцы, галоў не вешаць! 
Не забывайцеся, хто мы і дзе знаходзімся. Вось 


ужо і сонейка ўсміхнулася нам. Паўзірайцеся, 
якое яно светлае, ласкавае! Быць удачы! 


Прыбягае Барысе. 


Барыс. Гайдукі! Сюды ідуць! 
Саравітан. У кусты!.. Замерці... Алесь, 
заткні рот войту яго ж шапкаю. 


Усе знікаюць. Напружаная цішыня. Чуваць гаворка. 
Япа ўсё набліжаецца. Уваходзяць пяць гайдукоў. 


Лявон. Стой. Паўглядайцеся, папове. Ча- 
го гэта трава памята? 
Першы гайдук. Начлежнікі ляжалі. 

Лявон. А чаму няма паблізу вогнішча? 

Другі. Бо ноч цёплая. 

Трэці. Лявон, табе хочацца сустрэцца з 
мяцежнікамі, вось табе яны і здаюцца на кож- 
ным кроку. 

Чацвёрты. Яму не дае спакою той, што 
ссадзіў яго з каня і адабраў Фроську. 

Лявон. Эх, папаўся б ён мне ў рукі -- вот 
нацешыўся бы! А потым -- у расход! 

Першы. Няўжо так і будзем поўзаць па 
зямлі? Не дасць Ашторп коней? 

Лявон. Праваявалі ў Тодара на двары. 

Другі. Разам з наміі ты. 

Лявон. Аднолькава аддзякаваў Ашторп. 
Давайце пашукаем у кустах. 

Трэці. Вяртаемся ў маёнтак, а то пан 
прыедзе. 

Чацвёрты. Трэба ж сустракаць. 

Лявон. Праўда. Пайшлі. 


Выходзяць. З'яўляюцца х лопцы. 


Саравітан. Ну, прынесла. 

Андрэй. Як гэта ім пан аддзякаваў? 

Апэта. На стайні па пяцьдзесят розаг 
усыпалі кожнаму. 

Саравітан. Андрэй, ускоч на хвойку, 
паглядзі, дзе яны. 


Андрэй выбягае. 


Васілёк. Загасцяваў Ашторп у Мінску. 

Саравітан. Прычакаем, Васілёк. Анэ- 
та, точна сёння прыязджае пан? 

Анэта. Сёння, уранку. 


Ирыбягае Андрэй. 


Андрэй. Гайдукі ўжо каля маёнтка. 
Васілёк. Бяжыць Рыгор! 

Рыгор. Едзе! 

У се. Едзе!!! 

Здалёк даносіцца мерны тупат конскіх ног. Ён усё 
нарастае. Тупат падказвае, што першая парка ўжо на 
“мосце. 


Першы голас. Яснавяльможны пане, 
мост трашчыць! 

Другі голас. Дурню, трашчыць, бо ве- 
дае, хто едзе. 

Першы голас. Яснавяльможны пане, 
мост ходарам ходзіць. 

Другі голас. Глядзі, каб мая палка не 
пахадзіла па тваёй спіне! Паганяй! 


Аглушальны трэск скалануў паветра. 


Голас. Карэта пайшла на дно! Ратуйце 
пана! 


З'яўляецца Адась, ён увесь мокры. 


Адась. Вось ія! 

Вацлаў. Адась, ты ўвесь мокры. 

Адась. А ты хацеў быць у рацэ і не за- 
мачыцца? 

Вацлаў. Ідзі на сонца, абсохні. 

Адась. Нічога, пакуль князя Радзівіла та- 
піць -- абсохну. Максім, Ашторп не выплыве. 
Каб акно карэты было зачынена, ён мог бы ад- 
сядзецца і яго маглі б выратаваць. Але я перад 
самым ад'ездам непрыкметна адкінуў за- 
шчапку. 

Саравітан. Малайчына, Адась! Сваю 
работу ты выканаў бліскуча. 

Адась. А Ашторп дарэмна ездзіў у Мінск. 

Андрэй. Не, недарэмна: ён жа ездзіў па 
сваю смерць. 

Саравітан. Што ты хочаш сказаць, 
Адась? 

Адась. Я даведаўся, што хадайніцтва па- 
ноў не задаволена: выставілі ім дулю. Сказалі, 


каб разлічвала панства толькі на свае мясцо- 
выя сілы. 

Саравітан (радасны). Сябры, вы ве- 
даеце, што гэта значыць? Гэта значыць, што з 
Дубовай градкі мы нікуды не пойдзем. Будзем 
трымаць у страху паноў. Не асмеляцца і паль- 
цам крануць нашых бацькоў, сясцёр і дзяцей. 


Панеслася конскае ржанне. 
Сігнал! 


Усе павярнулі галовы ў бок маёнтка. Напружанае ча- 
канне. Праходзіць некаторы час. 


Даніла. Гарыць! Правы вугал! 
У се. Гарыць! Гарыць! 


З боку маёнтка -- званы і крыкі: «Пажар!.. Ратуйце!» 


Заслона. 
1927 

Драма ў 2-х дзеях, 





ДЗЕЮЧЫЯ АСОБЫ 


Цімох, селянін, 56 гадоў. 

Матруна, яго жонка, 50 гадоў. 

Грыпіна, іх дачка, 20 гадоў. 

Архіп, кулак, 58 гадоў. 

Зося, яго жонка, 53 гады. 

Лявон, сын Архіпа, 25 гадоў. 

Сямё н, старэйшы сын Архіпа, 
паліцэйскі, 30 год. 

Антон, старэйшы сват, 57 гадоў. 

Васіль, бруснік Лявона, 23 гады. 

Поп Дармідон. 

Мікалай, музыка. 

Язэп. 

Марыля. 


Прузына 


Параска й 
ран вясковыя кабеты 


Ева сталага ўзросту. 
Марцэля 


Дзяўчаты, дружкі Грыпіны. 


ДЗЕЯ ПЕРШАЯ 


КАРЦІНА ПЕРШАЯ 


Хата Цімаха. У хаце Цімох, Прузына, Мат- 
руна. 

Цімох (глядзіць у акно). Ужо каля поў- 
дня, а заручнікаў не чуваць. Хаця б не нара- 
білася ў маладога чаго? Мо Лявон занатурыў- 
ся? Ён хлопец фанабэрысты. 

Прузына. Няма куму чаго казаць. Ма- 
ла што магло затрымаць заручнікаў? Пакуль 
Лявон збярэ радню, пакуль выправяць яго ў 
дарогу, ці ж мала часу трэба. 

Матруна. А я як падумаю, што трэба з 
дачушкаю расставацца, дык нават рада, што 
заручнікі позняцца. 

Прузына. Кінь, кума. Не забывайся, 
Грыпіне ўжо дваццаць гадоў. А з малым паса- 
гам нават прыгажуня можа засядзецца ў дзеў- 
ках. А тут трапіўся хлопец і прыгажун, і ба- 
гаты. 

Цімох. А як нажывалася гэта багацце, 
куме вядома? Парабкоў Архіп голадам марыў, 
ад цямна да цямна яны рвалі жылы на гаспа- 
дара. Ганна Ціхонава цэлы год пяклася, а як 
аддзякаваў ёй Архіп? Прагнаў з хаты, як бяз- 
домніцу якую. Дзяўчына ў рачным віры знай- 
шла сабе прытулак. М 

Маўчанне. 


І Лявон, кажуць, вінен у яе смерці. Насмяяўся 
з дзяўчыны, а як трэба было прыкрыць грэх -- 
адвярнуўся. 

Прузына. Прымаўка ж кажа: у голад 
намруцца, а перад вяселлем налгуцца. А як ба- 
гацце Архіп набываў -- што вам да таго? 


Цімох. Каб часам праз бакі не вылезла 
яно. 

Уваходзіць Грыпіна. 


Матруна. Дачушка, чаго такая мар- 
котная? 

Грыпіна. Сэрца маё нешта ные. (Гор- 
нецца да маці.) Родныя мае! Хутка зазвіняць 
званкі, зайграюць музыкі. Яны скажуць, што 
блізка, блізка тая часіна, калі нам трэба будзе 
разлучыцца назаўсёды. 


Маці і дачка плачуць, Цімох пазірае ў акно. 


Прузына (спявае). 

Мамачка мая родная, 

Аддаеш, а не ведаеш, 

Аддаеш, а не ведаеш, 

Які мой мужык будзе: 

Ці гультай, ці п'яніца? 

Ці гультай, ці п'яніца, 

Ці вялікі нядбайніца? 

Ці вялікі нядбайніца. 

Дзень пры дні п'е, гуляе, 

Дзень пры дні п'е, гуляе, 

Вечарам ў карты йграе, 

Карчомкі ды не мінае. 

Цімох. Чаго гэта дзеці бягуць? 

Голас з вуліцы. Дзядзька Цімох, заручы- 
ны едуць! 

Прузына. Вось і едуць., 

Цімох. Жанчыны, вы ж глядзіце тут, ая 
пайду на двор сустрэну. 


Выходзіць, за ім Грыпіна. Матруна і Прузына 
засцілаюць сталы, кладуць хлеб, ставяць талеркі З 
закускаю. На вуліцы званкі, гармонік заліваецца мар- 
шам, гоман, смех. Кабеты пазіраюць у акно. У хату 
ўваходзяць Цімох, старэйшы сват, у якога 
на плячы біклага, Лявон, Васіль, бруснік Ля- 
вона, гарманіст Мікалай і яшчэ мужчыны. 


Старэйшы сват. Дзень добры вам. Ці 
рады вы нам? 

Цімох. А хто вы будзеце? І чаго ад нас 
патрабуеце? 

Старэйшы сват. Быў я ў вас улетку, 
бачыў пекну кветку. Каб вы яе мне не прадалі, 
а дарам аддалі. 

Цімох. Наша кветка-ружа і прыгожая 
дужа, а цана ёй не чырвонец, а ўдалы малоец. 

Старэйшы сват (паказвае на Лявона). 
Вось малоец той удалы, хлопец здатны, дужы, 
сталы. Кветка ваша, кветка-ружа будзе мець 
не зломка-мужа. 

Цімох. Дык прашу за сталы, сватове, ка- 
лі ласка. 


Заручнікі садзяцца за стол. Старэйшы сват налівае 
гарэлку з біклажкі ў бутэлькі, потым з бутэлькі ў 
чаркі. 


Старэйшы сват. Ну, сват, гарэлка 
мая, а закуска твая. Давайце вып'ем па чарцы 
ды закусім па скварцы. 

Цімох. А так, сватка, купец твой, а тавар 
мой. Давай трохі пахмелімся, тады, можа, лепш 
асмелімся. 


Усе п'юць, апрача Лявона. 


Добрая гарэлка! 

Старэйшы сват. А які ў свата сёлета 
ўраджай? Чаго больш: агуркоў ці дынь? 

Цімох. Добрыя агуркі, але лепшыя дыні. 
Асабліва ёсць адна дыня: будзе з яе добрая 
гаспадыня. 

Старэйшы сват. А ў нас, сват, ладныя 
агуркі. Асабліва ёсць адзін агурок: будзе з яго 
добры гаспадарок. 


Усе глядзяць на Лявона, той чырванее, 


Цімох. Чаго чырванееш, зяцька? Я ж та- 
бе буду бацька. Пакінь чырванець -- трэба со- 
калам глядзець. 

Старэйшы сват. Чаму ж гэта не ві- 
даць вашай кветкі? Малады сядзіць маркот- 
ны, як той бездамак гаротны. За гарэлку не бя- 
рэцца -- ці ж парадак то завецца? 

Матруна. Зараз, сватка, будзе маладая. 
(Да Прузыны.) Еўмка, пакліч ты яе. 


Прузына выходзіць, 


Старэйшы сват. А зараз, Цімох і Мазг- 
руна, пагаворым аб галоўным: які пасаг дасцё 
за дачкою? 

Цімох. Аб гэтым ужо была размова з 
бацькамі Лявона. Да чаго ўсё гэта зараз? 

Старэйшы сват. Так загадалі Архіп і 
Зося. Калі ў чым не дамовімся, дык сказалі не 
ехаць да вянца, а вяртацца дадому. 

Цімох. Як ты, Лявон? 

Лявон. Яктата і мама. 

Васіль. Цікава, на кім ты, Лявон, жэ- 
нішся: на Грыпіне ці на яе пасагу? 

Лявон (сярдзіта). Гэта ўжо я ведаю! 

Старэйшы сват. Дык кажы, сват. 

Цімох. Даю самую лепшую карову, па- 
росную свінню, дзве авечкі, а маці повен ку- 
фар усякага дабра. 

Лявон. А жарабка? 

Цімох. З чым жа тады мы застанемся? 

Лявон. Без жарабка я не паеду да вянца. 

Васіль. Памаўчаў бы ты, Лявон. Слу- 
хаць агідна. 

Лявон. Тады буду маўчаць, як усё будзе 
па-нашаму. 

Цімох. Матруна, што будзем рабіць? 

Матруна. Галава не ўбірае ўсяго таго, 
што вушы пачулі. Багатыя -- яны хітрыя. Ра- 
ней маўчалі пра жарабка. Падабралі часіну, ка- 
лі нельга ўжо спрачацца --і давай ім жараб- 
ка. Гэта ж будзе вялікая ганьба для Грыпіны, 
калі заручнікі ўцякуць дадому. 

Цімох. Тады бярыце і жарабка. Няма ў 
вас сэрца. 

Старэйшы сват. Дык памятай, Цімох: 
пры людзях гаварылася. 

Васіль. А я нічога не чуў. Як ты, Міко- 
ла, і вы, дзядзькі? 

Мікалай. Я глухі на абодвы вухі. З гар- 
маты стралялі блізка, а я рот не разявіў. 


Заручнік маўчаць. Уваходзяць Грыпіна ў вян- 
чальным убранні, Марыля і яшчэ некальк і 
дружак, Прузына, Зяноўя і Ева. 


Старэйшы сват. Ідзіце сюды, дзяў- 
чаты, а то сумуюць хлапчаты. 


Грыпіна падыходзіць да стала і цалуе старэйшаму 
свату ў руку, астатнім кланяецца, тыя адказваюць 
тым жа. 


Старэйшы сват. Ну, Грыпіна, выпі да 


дна ды садзіся ля акна. І вы, дружкі, проша да 
стола, дзе і наш музыка Мікола. 

Грыпіна не п'е, а дружкі не падыходзяць. 
Лявон, прасі маладую, а ты, Васіль, дружак. 
Хлопцы вылазяць з-за стала і запрашаюць дзяўчат. 
Дружкі падыходзяць да Грыпіны і абступаюць яе, за 
стод не садзяцца. Лявон і Васіль займаюць свае мес- 


цы. Старэйшы сват дае дзяўчатам гарэлку, пачынаючы 
ад маладой. Тыя, таройкаючыся, п'юць. 


Старэйшы сват. Можа, яшчэ прыгу- 
біце? Тады і сорам згубіце. 

Марыля. Ого, чаго свату зажадалася. 
Колькі ж сват гэта думаў, каб такое глупства 
вылепіць? 

Цімох. Што, сваток, наскочыў? 

Старэйшы сват. І не кажы, сваце, аж 
горача стала ў хаце. Дзяўчаткі, давайце га- 
дзіцца, не прыстала нам сварыцца. 

М арыля. А мы і не сварыліся, толькі за 
свой гонар заступіліся. 

Зяноўя прыносіць вядро вады і конаўку, а Ева 
кавалак даматканага палатна. Грыпіна бярэ конаўку, 
чэрпае ваду, падыходзіць да старэйшага свата, той 
выстаўляе рукі, Грыпіна лье на іх ваду, Ева падае 
яму кавалак палатна, сват выцірае ім рукі і завязвае 
каля сярэдзіны. Тое ж Грыпіна прарабляе з іншымі 
мужчынамі, Потым яна ставіць конаўку, падыходзіць 
да Лявона, прыколвае яму кветку з левага боку і дае 
вышытую хустку. Марыля і яшчэ адна дружка пры- 
колваюць кветкі Васілю і Мікалаю з правага боку. 
Трэцяя дружка прыколвае кветку маладой з левага 
боку. Лявон дае Грыпіне сярэбраны рубель, а Васіль 
і Мікалай дружкам - цукеркі. Як пачалося дарэнне 
заручнікаў, жанчыны спяваюць. 


Жанчыны (спяваюць). 
Не крыўдуйце, маршалкі, 
Што кароткі падаркі. 

Што кароткі падаркі, 

Па ігрышчах хадзіла, 
Кудзеля не ўрадзіла, 
Кудзеля не ўрадзіла. 

Шчэ к таму ды драмалася, 
Шчэ к таму ды драмалася, 
Не тонка папралася. 

Не тонка папралася, 
Нядобра паткалася. 
Цімох. Дзяўчаткі, лезьце за сталы. 


Грыпіна садзіцца на покуце поплеч з Лявонам, друж- 
кі каля Васіля і Мікалая. Кабеты каля іншых заруч- 
нікаў. 

Цімох. Зараз ужо і гарэлка будзе мая. 
(Налівае чаркі, падымае сваю.) Дай жа, божа, 
каб усё было гожа. Каб нашым маладым жыло- 
ся-былося, у кублах сала вялося, у хляве ска- 
цінка, у свірне збажынка, у доме ўнучаты: 
хлапцы і дзяўчаты. 


Смех, Грыпіна апускае вочы, 


Старэйшы сват. Калі пойдзе на тое, 
хай будзе й па двое. 

Зноў рогат. 


Дык за такое пажаданне вып'ем усё дазвання 
ды закусім лустай хлеба, каб рабіць далей, што 
трэба. 

Усе п'юць, дзяўчаты адмаўляюцца, хлопцы насядаюць. 


Тое самае ў жанчын і мужчын. Шум, гоман, смех. 
Мікалай іграе. 


Жанчыны і дружкі (спяваюць). 
А сягоння ды заручыны 

бог нам даў, 
То таму, то сяму па падарачку 

бог нам даў. 
То таму, то сяму па падарачку 

бог нам даў, 
Нашаму Лявонку тры падарачкі 

бог яму даў. 
Нашаму Лявонку тры падарачкі 

бог яму даў, 
Першы падарак -- залаты персцень 

бог яму даў. 
А другі падарак -- шаўковую хустку 

бог яму даў, 
Трэці падарак -- маладу Грыпінку 

бог яму даў. 
Трэці падарак -- маладу Грыпінку 

бог яму даў. 
Залаты персцень заручаціся 

бог яму даў, 
Залаты персцень заручаціся 


бог яму даў. 

Шаўковую хустку выціраціся 
бог яму даў, 
Шаўковую хустку выціраціся ; 
бог яму даў, 

Маладую Грыпінку вянчаціся 
бог яму даў. 

У хату найшло многа людзей пацікавіцца вя- 


селлем. 


ы бт 


Старэйшы сват. Сват і свацця, давай- 
це рабіць усё па звычаях дзедаўскіх, бо пара 
ўжо выпраўляць маладых да вянца. Калі споз- 
няцца, дык яшчэ поп занатурыцца. Усім доб- 
ра вядома, што гэта за цаца. 


Усе вылазяць з-за сталоў. Кутні стол адсоўваюць ад 

лаў. Ціт, хросны бацька Грыпіны, які зайшоў 

нядаўна ў хату, бярэ ручнік за адзін канец, а другі 
падае маладой. 


Ціт. Будзем заводзіць маладую на пасад. 


Ідзе вакол стала, за ім ідзе Грыпіна і плача. 


Айцец і маці, добрыя людзі, благаславіце мала- 
дую на пасад! 

У се. Благаслаўляем! 

Ціт (вядзе другі раз). Другі раз! 

У се. Благаслаўляем! 

Ціт (вядзе трэці раз). Трэці раз! 

У се. Благаслаўляем! 

Дружкі (спяваюць). 

Ды ляцелі гусачкі цераз сад, 

Час табе, Грыпінка, на пасад. 

Грыпіна (кідаецца ў ногі Цімагу і пры- 
чытае). Татачка родны, благаславі на пасад. 


Цімох падымае дачку і цалуе яе, потым благаслаўляе 
караваем хлеба. 


Дружкі (спяваюць). 

Ці мяне на пасад вядзіце, 

Ці вы маю мамачку знайдзіце. й 

Грыпіна (кідаецца ў ногі Матруне і 
прычытае), Мамачка, родная, благаславі на 
пасад. 


Маці падымае дачку, і яны, ашчаперыўшыся, пла- 
чуць. Усе плачуць. 


Прузына (стараючыся разняць іг). Мат- 
руна, кумка, годзе. Што гэта ты, як па нябож- 

чыцы. Грыпінка, дзіцятка, ты ж на новую жыц- 
цёвую дарогу ступаеш. 

Грыпіна (да дзяўчат прычытае). Дзе- 
вачкі сястрыцы, апошні дзянёчак, апошні ча- 
сочак! 

Жанчыны (спяваюць). 

Маладая Грыпінка, 

Усё тваё мінаецца. 

Усё тваё мінаецца: 

Дзявоцкае пагуляннейка, 

Хлапецкае жартаваннейка. 

Хлапецкае жартаваннейка. 

Годзе табе ў мамкі жыці. 

Годзе табе ў мамкі жыці 

Ды вяночкі ўсё віці, 

Ды вяночкі ўсё віці, 

Ды таночкі вадзіці, 

Ды таночкі вадзіці, 

Йдзі свякрусе служыці. 

Усе выходзяць на двор, адкуль чуваць званкі, музыка, 
тупат коней, выгукі «тпру». 


Жанчыны (спяваюць). 
Ехала Грыпінка да вянца, 
Забылася хустачкі, грабянца. 
2. Падай, мамачка, грабянец, 
Расчасаць косачкі пад вянец. 


Паехалі. Поступова заціхаюць званкі, музыка, песня. 
Уваходзяць Цімох, Матруна і старэйшы 
сват. 


Цімох. Што ж гэта, сват Архіп надумаў 
надзець на нас торбы? 
Старэйшы сват. А вы не давайцеся. 
Цімох. Як цябе зразумець, Антон? Ар- 
хіп жа твой швагра. 
Старэйшы сват. А хоць бы і родны 
брат. 
Цімох. Не жартуеш? 

Старэйшы сват. Якія тут жарты, ка- 
лі акула чалавека праглынае. 

Цімох. Ты прасцей скажы, Антон: як бы 
ты зрабіў? 

Старэйшы сват. Не мяне ж бяруць за 
гарляк. 

Цімох. А каб бралі? 

Старэйшы сват. Я кусаўся б. 


Цімох задумаўся. 


Матруна. Аддай дачку і амаль усю гас- 
падарку. 

Цімох. Не аддам жарабка! 

Старэйшы сват. Правільна зробіш. 

Матруна. Ды Лявон ад Грыпіны адмо- 
віцца. 

Старэйшы сват. І чаму ваша адзіная 
дачка стала вам цеснай? Чаму вы стараецеся 
як мага хутчэй выжыць яе з роднага дома? 

Матруна. Трэба ж яе замуж аддаць, а 
тут трапіўся хлопец прыгожы, багаты. 

Старэйшы сват. Які хоча зрабіць вас 


старцамі. Цімох, а ці задумаўся ты над тым, 


што ідзеш па дарозе Архіпа? 

Цімох. Я?! 

Старэйшы сват. Ты. Вось слухай. Вы 
аддаяце Грыпіну за Лявона толькі таму, што 
ён багаты. Не відаць, каб ваша дачка вельмі 
гарнулася да яго. А чаму б не зрабіць так: даць 
поўнае права Грыпіне распарадзіцца сваім лё- 
сам. Знайшоўся б малады чалавек па сэрцу, а 
не па кішэні. Жылі б вы разам і на старасці год 
гадавалі б унукаў. Скажаце, дзе ўзяць такога? 
І шукаць доўга не трэба. Чым дрэнны Васіль 
Дрозд? Адзін час, наколькі памятаю, Грыпіна 
мілым вокам глядзела на яго. А Васіль і зараз 
уздыхае па ёй. Для яго гэта вяселле -- мука. 
Што ж, Васіль галяк, не пара. Ой, глядзіце, не 
раз пакаецеся, але позна будзе. 


о 


б). 


Матруна. Ужо позна. 

Цімох. Антон, як У цябе ўсё проста і яс- 
на выходзіць. Дзе ты быў раней са сваёй ра- 
зумнай галавой? 

Старэйшы сват. І ў цябе такая ж га- 
лава, толькі яна стала схіляцца ў бок Архіпа- 
вай. Ну, я пайшоў. Скора павінны прыехаць з 
вянца. (Пайшоў.) 

Цімох (бе кулаком па стале). ЗКарабка 
не аддам! 


КАРЦІНА ДРУГАЯ 


У хаце Архіпа. Архіп, Зося, Параска, старэй- 
шы сват. 


Зося. Я прачакалася ўжо сваёй нявехны. 
Кажуць, ганарлівая. Хаця б патрапіць гава- 
рыць з ёю. 

Параска. І як гэта так гаварыць пра 
чалавека, якога яшчэ добра не ведаеш. Мала 
чаго набрэшуць людскія языкі. Вядома, кожўна- 
му хацелася б мець Лявона сваім зяцем. Па- 
знаёміцеся бліжэй, тады будзеш і гаварыць. 

Старэйшы сват. Мне вельмі спадаба- 
лася Грыпіна. Прыгожая, здаровая, ветлівая. 
І жне, і косіць, і за плугам ходзіць. 

Архіп. Во, нам такая і трэба, каб усю 
гаспадарку пыніла. 

Старэйшы сват. Узрадаваўся... Дума- 
еш замяніць ёю ўсіх сваіх парабчанак? ; 

Зося. А што ж, пасадзім яе, як ляльку, на 
покуце ды будзем любавацца? У нас дармавога 
хлеба няма. Хай ведае, што свякруха -- не род- 
ная маці, а свёкар -- не родны бацька. 

Старэйшы сват. Эх, не зайздрошчу 
я Грыпіне. 

Параска. І я не жадала б быць на яе 
месцы. 


Лі 


Архіп. Вас паслухаць --дык да Архіпа 
і цераз парог не пераступай. 

Старэйшы сват. З гэтым жарабком вы 
нарабілі прыкрасці. 

Архіп. Якой? 

Старэйшы сват. Калі Лявон патра- 
баваў у пасаг і жарабка, Цімох і Матруна быц- 
цам громам былі аглушаны. З якім болем вы- 
рвалася ў Цімаха з грудзей: «Няма ў вас 
сэрца!» 

Архіп. Цімох так і сказаў? 

Старэйшы сват. А што? На яго месцы 
я мацней сказаў бы. 

Зося. Смачан жабе гарох, ды зубоў бог 
не даў. 

Старэйшы сват. Хоць ты мне і сястра 
родная, але скажу: не вельмі трывалыя і твае 
зубы, бо вельмі хутка і няпраўдаю нажываліся. 

Архіп. Як гэта няпраўдаю? Хіба ўсё мне 
з неба звалілася? Альбо крадзенае? Нараба- 
ванае сярод белага дня? 

Старэйшы сват. Так, нарабаванае... 
І сярод белага дня, і сярод цёмнай ночы, і на 
золаку, і на змярканні. 

Архіп. Ты гэта што, швагра? Ці не заду- 
маў ворагам маім стаць? 

Зося. Антон, ты звар'яцеў? Мала мы табе 
дапамагаем? 

Старэйшы сват. Дзякую, сястра, але 
гэта дапамога ваша ў тры столкі мне абыхо- 
дзіцца. Лепш не дапамагайце. 

Архіп. Ад каго ж гэта і калі ты такога 
розуму набраўся? 

Старэйшы сват. Само жыццё вучыць. 
Няўжо вялікая навука патрэбна, каб бачыць, 
як чалавек з худой гніды паступова ператвара- 
ецца ў тлустую вош. Чужыя сокі гэтаму спрыя- 
юць. Яны жывяць вош, якая ўпілася ў чужое 
цела. 

Архіп. Э-э, ды цябе не зразумець. 

Старэйшы сват. Скажу прасцей: тлу- 
стая вош -- гэта ты, а чужыя сокі -- гэта пот і 
праца тваіх парабкаў, загубленай Ганны, а 
хутка нявесткі Грыпіны ды, можа, і свата Ці- 
маха і свацці Матруны. 

Архіп. А хіба сам я і мая сям'я не пра- 
цуем? 

Старэйшы сват. Вы толькі камандуе- 
це і спажыву падлічваеце. Нябось нашы сыны 
на фронце немаведама за што кроў праліваюць 
і вошай кормяць, а твае пад бацькавым кры- 
лом песцяцца. Вяселле спраўляеце, а скажыце, 
дзе вашы госці? 

Архіп. На полі жнуць. 

Старэйшы сват. На чыім полі? 

Архіп. Ну, на маім. 

Старэйшы сват. Спужаўся, што за- 
дарма выгюць па чарцы і закусяць кавалкам 
хлеба? 

Зося. А хто іх пасылаў? Я толькі пабеда- 
вала, што збожжа сыплецца. 

Старэйшы сват. І хітранька падшап- 
нула, ці не пажалі б, пакуль частавацца? 

Параска. Некаторыя госці зусім уцяклі. 

Зося. І няхай едуць. Толькі і бяды. (Гля- 
нула ў акно.) Вось і госці з'яўляюцца. Пайсці 
даць ім памыцца. 


Архіп і Зося выходзяць. 


Старэйшы сват. Чым там у Цімаха 
сёння скончыцца? 

Параска. Чаму? ! 

Старэйшы Ды ўсё з-за жарабка. 

Параска. Няўжо аддасць? 

Старэйшы сват. Будзем бачыць. 

Параска. Цікава. 


Уваходзяць Архіп і Зося. 

Зося. Кума, давай закуску насіць на 
сталы! 
Архіп. А мы, швагра, гарэлку расстаў- 
ляць. 
Ставяць на сталы бутэлькі і чаркі. 


Старэйшы сват. Ды трэба спяшацца, 
бо ў Цімаха прачакаюцца. 
Зося. Не вялікія шышкі. 


Уваходзяць Лявон, Васіль і Мікалай з гармо- 
нікам. 


Зося (ціга да Лявона). Многа нажалі? 
Лявон (таксама ціха). Дзесяць коп. 
Зося (радасная). Архіп, кліч з двара га- 
сцей. 
Архіп выходзіць. 


Васіль. Лявон, трэба цукерак хунты два. 
Лявон. Гэта твая справа. 
Васіль. І тут хочаш прыбытак мець? 


Уваходзяць Архіп, Ціт, некалькі мужчыні 
некалькі жанчын. 


Зося. Сядайце, госцікі, за сталы. Пара 
ўжо сілкавацца. 


Усе садзяцца за сталы. 


Архіп (да старэйшага свата). Антон, вя- 
дзі парадак. 

Старэйшы сват. Госцікі, хлеб-соль на 
стале, рукі свае, налівайце, піце і закусвайце 
на здароўе. Не саромейцеся, усё, што на ста- 
лах, вамі зароблена. 


Усе выпіваюць, закусваюць, Робіцца шумна. 


Жанчыны (спяваюць). 
Маладзенькі Лявонка 

У дарожку выбіраецца, 

У дарожку выбіраецца, 


та 


У мамачкі ды пытаецца, 
У мамачкі ды пытаецца: 
-- Мамачка мая родная, 
Ці мне там начаваці? 

Ці мне там начаваці? 

Ці дадому прыязджаці? 
Ці дадому прыязджаці? 
-- Дзіцятка маё маладое, 
Дзіцятка маё маладое, 
Не рабі няславаньку, 

Не рабі няславаньку, 
Прыязджай ты дадоманьку 
Хоць уночы, упаўночы. 
Хоць уночы, упаўночы, 
Хоць ды к беламу свету, 
Хоць ды к беламу свету, 
К майму познаму абеду. 


Мікалай грае марш. Уваходзяць поп Дармідон і 
Сямён. 


Дармідон. Мір дому сему. 

Сямён. Добры дзень. 

Архіп (кідаецца да папа). Просім, про- 
сім, айцец Дармідон. 

Зося. Чаго ж спазніўся, сынок? 

Дармідон (сеўшы за кутні стол). Вы- 
тем малую таліку за здароўе маладых. І па- 
жадаем, каб яны размножыліся, акі пясок 
зямны. 


П'юць. 


Сямён. А я, мамаша, не мог раней пры- 
быць. Знаходзіўся пры выкананні службовых 
абавязкаў. 

Старэйшы сват. Дзе-небудзь скуру 
спускаў з нашага брата? 

Сямён. Дзядзька Антон не памыліўся. 
Рабілі аблаву на дэзерціраў. Узялі моду з 
фронту ўцякаць. Пяцёх злавілі. Эх, і пацешылі 

рукі! (Пацірае рукі.) Накіравалі ў франтавы 
трыбунал. 

Дармідон. Якая разбэшчанасць! А пры- 
сягалі за цара-бацюхну і Русь-матухну вая- 
ваць. 

Старэйшы сват. Калі служыў матро- 
сам на Балтыйскім флоце, нам разумныя лю- 
дзі казалі, што ёсць дзве Расіі: Расія цара, ка- 
піталістаў, памешчыкаў, паноў і Расія працоў- 
ных. Дык не варта за вашу Расію нам галовы 
свае класці. 

Дармідон. О, што вушы мае чуюць?! 
Ды гэта ж крамола! 

Сямён (ускочыў на ногі, увесь бдры- 
жыць). Дзядзька Антон, я павінен цябе арыш- 
таваць. 

Старэйшы сват (устае). Рукі карот- 
кія, небажок. Спачатку смаркачы сабе вытры, 
а потым дзядзьку Антона арыштоўвай. 


Сямён накіроўваецца да Антона. Васіль і Мікалай 
устаюць і становяцца па баках старэйшага свата. 


Васіль. Тады прыйдзецца амаль усю вёс- 
ку арыштаваць, бо дзядзька Антон выказаў 
агульную думку народа. 

Лявон. Папрашу дзядзьку ў нашай хаце 
рэвалюцыі не разводзіць. 

Старэйшы сват. А, і вы тут... Аднаго 
поля ягадкі. 

Зося. Сыночкі, супакойцеся! Дайце вясел- 
ле дагуляць. 

Архіп. Давайце вып'ем. Налівайце. 

Сямён. Толькі з-за павагі да бацькоў... 


Садзяцца. Усе п'юць. 


П араска. Пара ўжо Лявона падстрыгаць 


ды ў дарогу выпраўляць. Вылазь, Лявонка, з-за 
стала. 

Лявон выходзіць на сярэдзіну хаты, дзе ставяць дзя- 

жу, пакрытую кажухом шэрсцю наверх. На дзяжу са- 

дзіцца Лявон. Параска бярэ тры звязаныя поясам 

свечкі -- грамніцы, запальвае іх, абносіць вакол Ляво- 
навай галавы. 


Параска. Бацька і маці, добрыя людзі, 
благаславіце маладога падстрыгаць! 

У се. Бог благаславіць! 

Параска (выразаючы паймінку вала- 
соў). Другі раз! 

У се. Бог благаславіць! 

Параска (робячы тое самае ). Трэці раз! 

У се. Бог благаславіць! 


Параска трэці раз выразае валасы. 


Жанчыны (спяваюць у час падстры- 
гання). 

Падстрыгайся, Лявонка, 

Пры родзе, пры племені, 

Пры родзе, пры племені, 

Пры трайчастай свячыцы. 

Пры трайчастай свячыцы. 

Ды пры роднай сястрыцы, 

Ды пры роднай сястрыцы. 

Годзе табе хлопцам быці, 

Годзе табе хлопцам быці, 

Пара гняздзечка звіці, 

Пара гняздзечка звіці, 

Малых дзетак набыці. 

Лявон. Васіль, ідзі коней запрагаць. 


Васіль выходзіць. 
Зося. Кума Параска, хадзем па каравай. 
Выходзяць. 


Дармідон. Чады мае вазлюбленыя, вы- 


п'ем за поспехі нашага хрысталюбівага воін- 
ства. 


Старэйшы сват. Якое ўжо не існуе. 
п 


Дармідон (паказвае на Антона). Гэта 
не чалавек, а Вельзевул. Історгнуць бы язык з 
вуснаў яго. 

Старэйшы сват. Паспрабуйце. 

Сямён. Дзядзька Антон, чаго ты козы- 
рам ходзіш? 

Старэйшы сват. Бо цябе не баюся. 

Сямён. Ой, пабаішся. 

Старэйшы сват. Спазніўся. Раю па- 
шукаць дзірку, каб было дзе схавацца. 

Архіп. Піце, піце, госцікі, закусвайце. 

Жанчыны (спяваюць). 

А ці ведаеш ты, Лявонка, 

Што табе мамачка казала, 

Што табе мамачка казала: 

-- Не пі першага кубачка, 

Не пі першага кубачка, 

А ўзлей коніку на грыўку. 

А ўзлей коніку на грыўку, 

Каб яго грывачка заззяла, 

Каб яго грывачка заззяла, 

Каб цябе цешчухна пазнала, 

Каб цябе цешчухна пазнала 

Ды зялёным віном вітала. 

Дармідон (да Алены). Радуйся і весялі- 
ся, дшчэр мая вазлюбленная, паеліку персі 
твае, акі хлебы пшанічныя, уста гараць, акі ру- 
жы квяцістыя. (Хоча абняць.) ы 

Алена. Як вам не сорамна, бацюшка? 


.Б'е яго па руках, але той не здаецца. . 
Зося і Параска ўносяць на веку каравай і кла- 
дуць на стол. 


Зося. Што, бацюшка, гарэлка падаграе 
кроў? 

Дармідон. Кіпіць, Архіпіха, кіпіць! 

Параска. Алена, адсунься дальш. Мо- 
жаш на старасці скалечыць нам бацюшку. 


Дармідон. Я і так калека, праваслаў- 
ныя. 

Параска. А што ў вас не ў парадку, ба- 
цюшка? 

Дармідон. Я ўдавец. 

Параска. Ну, па гэтым дзеці будуць. 

Зося. Ды кіньце вы, грахаводнікі. Давай- 
це сватоў выпраўляць да маладой, а то сват Ці- 
мох яшчэ сам прыбяжыць. і 

Старэйшы сват. А праўда, сваткі, 
трэба-такі збірацца, бо бацькі маладой будуць 
злавацца. . 


Усе вылазяць з-за сталоў. Мікалай грае барыню, Усе 
пайшлі ў скокі. Шум, тупат, пад'яхкванне. Парас- 
ка бярэ каравай старэйшы сват біклагу, і 
ўсе выходзяць. На дварэ звіняць званкі, грае музыка. 
Паступова ўсё сціхае. У хаце засталіся поп і Алена. 


Дармідон. Змірыся, дшчэр мая, і па- 
“шкадуй бацю. 


Цалуе Алену, тая рагоча і кудлаціць яму валасы, ён 

прыціскаецца да Алены і ад выпітай гарэлкі і ад моц- 

нага ўзбуджэння траціць прытомнасць. Алена з пі- 

скам выбягае з хаты. Поп, увесь расхрыстаны, ляжыць 

на падлозе каля стала. У хату ўваходзяць Архіп, 
Зося і Сямён. 


Зося (паказвае на папа). Во, нарэзаўся. 

Архіп. Рад, што нарваўся на дармаў- 
шчыну. 

Сямён. Яго трэба адсюль забраць. Нядоб- 
ра -- свяшчэннаслужыцель. 
Архіп і Сямён валакуць папа ў другі пакой, 


ён спявае: «На рэках Вавілонскіх тама сядохам і пла- 
кахам..» Архіп і Сямён хутка вяртаюцца. 


Сям ён. Скажыце, як дзядзька Антон па- 
водзіць сябе з сялянамі? 


Архіп. Хіба сам сёння не пераканаўся? 


Сямён. Па інструкцыі яго трэба арыш- 
таваць. 


Зося. Сынок, не чапай. Хай ён апрача 
нашых рук задавіцца. Хаця б не вяселле. 

Сямён. А што гэта вы палезлі ў радню да 
Цімаха? Хіба не было лепшага выбару? 

Зося. Ды гэта ўсё Лявон. 

Архіп. Ён у нас з галавою. Грыпіна адна 
ў Цімаха. Лявон і думае з цягам часу стаць 
гаспадаром дзвюх гаспадарак. Ты ведаеш, які 
пасаг ён бярэ за Грыпінаю? 

Сямён. Цікава. 

Архіп. Самую лепшую карову, паросную 
свінню, дзве авечкі і жарабка. Ну што, які 
твой брат малодшы? 

Сямён. Можа, і сваё не міла будзе. 


Архіп і Зося ўстрывожаныя. 


Архіп. Што ты ведаеш, Сямён? 

Сямён (закурвае). Пакуль што цяжка 
сказаць што-небудзь пэўнае, распаўзліся гэтыя 
бальшавікі. Да царскага прастола падбіраюц- 
ца. Вядуць работу сярод рабочых, сялян і сал- 
дат. У акопах братанне паміж рускімі і немца- 
мі. Крычаць: «Далоў вайну! Далоў (аглядаец- 
ца, ціха) цара!» 

Архіп. Ах, недавяркі! На цара-бацюхну 
руку падымаць! 

Зося. Што толькі робіцца! 

Сямён. Яны думаюць яшчэ далей пайсці. 
Скінуўшы цара, узяцца за фабрыкантаў, паме- 
шчыкаў, за такіх, як вы. 

Архіп. А як вы? 

Сямён. У першую чаргу. 

Архіп. Дык вось чаму Антон такі смелы? 

Сямён. Я да яго дабяруся! Не палічуся, 
што родны дзядзька! 

Зося (грысціцца). Святая дзева Марыя- 
траяручніца, абарані нас прачыстым пакровам 
сваім! 

Архіп. Майго дабра лёгка не возьмуць. 
Калі да гэтага будзе даходзіць, усё пушчу З 
дымам! 

Сямён. Можаш не паспець, баця. 

Архіп (з крыкам). Ды што ты ведаеш? 
Кажы, сукін сын! 

Зося. Прычакалі абароны! (Плача.) 

Сямён. Адкасніцеся! Мне самому трэба 
будзе надзейную шчыліну шукаць! 


ДЗЕЯ ДРУГАЯ 


КАРЦІНА ТРЭЦЯЯ 


У Цімаховай хаце. Праз адчыненае акно відаць частка 
двара. Сталы застаўлены бутэлькамі з гарэлкаю і та- 
леркамі з закускаю. За сталамі госці частуюцца. Тут 
Цімох, Матруна, Прузына, Грыпіна ў вян- 
ку, Марыля, іншыя дружкі, Зяноўя, Ева, 

Марцэля, Язэп і інпыя. Шумна. 


Прузына. Мяне нешта мой Янка кліча. 
(Крычыць у акно.) Зараз, сынок! 

Матруна. Што там у кума здарылася? 
Хаця б усё добра было. 

Дружкі (спяваюць). 

Сядзіць Грыпінка за сталом, 

Ды бягуць слёзачкі ручаём. 

Ды бягуць слёзачкі ручаём, 

А на яе мамачка пазірае, 

А на яе мамачка пазірае, 

Як боб, слёзачкі раняе. 

Як боб, слёзачкі раняе. 

-- А дзіцятка маё маладое, 

А дзіцятка маё маладое, 

Я ж цябе расціла, гадавала, 

Я ж цябе расціла, гадавала, 

А такой жаласці не знала. 


Уваходзіць Пр узына. 
Матруна. Штотам у вас, кума? 

Прузына. У нас усё добра, але на сяле 
чаго што. Паслухаць, дык вушы вянуць. 

Галасы. Ды што там? 

-- Цягне цётка Прузына! 

-- Гаварыце! 

Прузына. Мой Янка ішоў з грыбоў іба- 
чыў: у Архіпавых госці жыта жнуць. 


Усе здзіўлены. 


Галасы. Цётка Прузына, відаць, не па- 
чула нечага. 

-- Няма ў людзей сумлення! 

Цімох. Гэта ж сорам, ды годзе: запрасіць 
людзей на вяселле, а потым прымусіць жаць! 

Язэп. Во, вучыся, Цімох, у свата. Адразу 
разбагацееш. 

Марыля. Я пра гэта ведала, ды не хаце- 
ла казаць, каб настрой не псаваць гасцям. Не- 
калькі чалавек з Падліпак уцяклі дамоў, а не 
пайшлі жаць. 

Прузына. Во, Архіп... Нават з вяселля 
захацеў мець карысць. 

Е ва. Няўжо і Лявон згадзіўся? 

Зяноўя. Якое дрэва, такі і клін, які баць- 
ка, такі і сын. 

Матруна. Зараз сватоў не дачакаешся: 
да вечара дацягнуць. 

Марыля. Вось дзіва. Пакуль госці па- 
чысцяцца ды голад прагоняць. 

Прузына. А можа, галодных гасцей. і 
сюды прыпрэ? Кум Цімох і кума Матруна, май- 
це на ўвазе. 

Цімох. А, годзе ўжо аб гэтым. Лепш ча- 
стуйцеся. 

Голас з вуліцы. Сваты едуць! 

-- Ужо блізка! 

Усе замітусіліся. 

Цімох. Мужчыны, бяжыце вароты запі- 

райце! 

Усе рынуліся на двор. Да варот пад'язджаюць сваты. 
Чуваць званкі, музыка і песня, 
Усе (спяваюць). 
А ў гордае цешчы, 
А ў гордае цешчы 
Стой, зяць, за варотамі. 
Стой, зяць, за варотамі, 
Стой, зяць, за цясовымі. 
Стой, зяць, за цясовымі, 
А на зяця ды мяцель мяце. 
А на зяця ды мяцель мяце, 
А на зяця ды мяцель мяце, 
А на зяця дробны дождж ідзе. 
А на зяця дробны дождж ідзе, 
А на зяця дробны дождж ідзе. 
Укрыйся, зяцю, укрыйся, 
Укрыйся, зяцю, укрыйся, 
Укрыйся, зяцю, укрыйся 
Ды кунямі ўбярыся. 
Ды кунямі ўбярыся, 
Ды кунямі ўбярыся, 
Ды кунямі, бабрамі 
Ды кунямі, бабрамі, 
Ды кунямі, бабрамі, 
Чорнымі ды сабалямі. 


Праз адчыненае акно відаць, як размаўляюць сваты. 


Старэйшы сват. Людцы добрыя, ціне 
пусцілі б пераначаваць? 

Цімох. Здалёк жа самі? 

Старэйшы сват. З Падкапытава. 
А хто такі, што запытвае? 

Цімох. Бацька той ягамосці, што врры- 
язджалі ўчора ў госці. і 

Старэйшы сват. О, дык мы ж знаё- 
мыя. Дарогі нашы вядомыя. Дык адчыняйце 
хутчэй дзверы, бо прысталі мы без меры. 

Цімох. 

Замкі нашы паржавелі, 

Даўно сала ўжо не елі. 

Ім патрэбна ўжо падмочка, 
Не агорне тады ночка. 
Старэйшы сват. 

Ну, трымайце свае чаркі, 
Каб у нас не было сваркі. 
Хай лепш будзе ўсё гладка, 
Дык куляйце чарку, сватка. 


Налівае, выпіваюць. Адчыняюць вароты. Усе, што на 
дварэ, ідуць у хату. Маладая і дружкі садзяцца 
за кутні стол. Матруна з бутэлькаю і чаркаю, а 
Прузына з караваем падыходзяць да дзвярэй, у 
якія ўваходзяць Лявон і Параска з караваем. 


Матруна (налівае чарку). Ну, зяцька, 
віном і хлебам цябе вітаю і шчасця жадаю. 


Падае Лявону чарку. Той выпівае, кідае ў чарку ся- 
рэбраны рубель і вяртае цешчы. 


Прузына. А зараз караваі падымаем і 
маладым здароўя жадаем. 


Прузына і Параска падымаюць караваі. І вось пайшла 

барацьба: чый каравай наверсе апыніцца. Ля акна на 

дварэ і каля расчыненых дзвярэй у сенцах многа лю- 
дзей. Усе захоплены барацьбой каравайніц. 


Крыкі. Не паддавайся, Прузына! 
--- Параска, падцягніся, калі ласка! 


Параска, вышэйшая ростам і спрытнейшая, перамагла: 
каравай маладога апынуўся наверсе. 


Крыкі. Лявонаў верх! 
-- Вось знайшоў дзіва, вядома, Лявонаў! 
Смех. 
Хата напаўняецца людзьмі. 


Дружкі (спяваюць). 
Ой, сватове-гардове, 
Чаго вы спазніліся? 
Чаго вы спазніліся? 

Ці сабак бараніліся? 

Ці сабак бараніліся? 

Ці свата ды не ведалі? 

Ці свата ды не ведалі? 

У чужы хлеў ды заехалі? 

У чужы хлеў ды заехалі? 

А быку руку далі. 

А быку руку далі, 

Казе шапку вы знялі. 

Казе шапку вы знялі. 

З свіннёю павіталіся. 

З свіннёю павіталіся, 

Пра здароўе папыталіся. 

Старэйшы сват. А вы, шчабятушкі, 
усё спяваеце і нас да сябе заклікаеце? 

Марыля. Не, мы вас не клікалі. Нам і 
адным добра. 

Старэйшы сват. Сапраўды? Ой маніш, 
дружка, маніш. А можа, яшчэ што дабавіш? 

Марыля. А тое дабаўлю: не падлабунь- 
вайцеся, бо нас гэтым не купіце. 

Старэйшы сват. Вось дык зеллейка 
папалася мне ў гэта вяселлейка. Ну, хлопцы, са- 
мі тупайце каля іх, а я пайду да старых. 


Адыходзіць да жанчын, з якімі паціху размаўляе. 


Васіль. Хіба вы нас не пазналі? Мы ўжо 
старыя знаёмыя. Дык пусціце нас да сябе ў 
кампанію. 

Марыля. Заплаціце, тады сядзеце. 

Лявон. Няўжо і Грыпіна мяне не пазна- 
ла? Здаецца, учора мы так блізенька пазнаёмі- 
діся. 

Марыля. Можа, Грыпіне і пажадана бы- 
ло б, каб Лявон блізенька каля яе сеў, але за- 
раз не яе воля, а наша. Думаеце, мы маладую 
вам задарам аддамо? 

асіль. А вы хіба такія дарагія? Многа 
грошай, здаецца, вы не здолееце палічыць? 

Марыля. Ну добра, давайце нам грошы 
. датуль, пакуль мы здолеем палічыць. 

Васіль (дастае грошы і падае). Вось 
маеце. 

Дружкі (спяваюць). 

Ой нашто нам гэта, 

Вазьмі сабе гэта, 

Ідзі ты на места, 

Купі сабе мыла, 

Памый сваё рыла, 

Каб жонка любіла, 

Каб дзеці пазналі, 

Каб бацькам назвалі. 

Васіль. А хіба я запэцканы? 

Марыля. Вазьмі люстэрка ды. паўгля- 
дайся. 

Васіль. Баюся, яшчэ за гэта грошы па- 
просіце. 

Марыля. Але ж, відаць, і багаты наш 
бруснік: толькі аб грошах і гаворыць, а як 
прыйдзецца даць, дык лепш галаву яму зняць! 


Смех. 


Васіль. Хто грошы ў кішэні носіць, той 
есці не просіць! 

Марыля. Ого, добры з цябе гаспадар бу- 
дзе. Дзяўчаты, трэба мець на ўвазе! 


Смех. 


Васіль. Вы дорага цэніце сваю маладую, 
не горшы і наш малады. 

Дружкі (спяваюць). 

Ваш малады -- пень гарэлы, 

Наша малада, як сыр белы. 

Ваш малады, як засланка, 

Наша малада, як ластаўка. 

Лявонка на коніку, 

Як таракан ў апалоніку. 

Лявонка на пасадзе, 

Як жаба ў расадзе. 
Марыля. Ну, хопіць ці яшчэ падсыпаць? 


Да стала вяртаецца старэйшы сват. 


Старэйшы сват. Ну што, пагадзіліся? 
Глядзіце, каб не памыліліся. 

Марыля. Не бойцеся, сват, тыя грошы, 
што яны нам давалі, і сляпая курыца палічыць. 

Старэйшы сват. Ах, блазны вы, блаз- 
ны! Вось я чалавек адважны. Палажу на бра- 
та па дваццатцы, годзе ўжо тут нам матацца. 


Марыля бярэ грошы. 


Дружкі (спяваюць). 

Сват-біклага дукаван, 

У жоўты каптан адзяван. 

Боты яго скрыпяць хораша, 

Ад яго гарэлкі горача. 

Старэйшы сват. Калі пахвалілі маю 
сівушку, дык трэба даць вам па кілішку. (Дае 
дружкам гарэлку.) А зараз, здаецца, з вамі кві- 
ты? Во, і я шчэ не спавіты. 


Грыпіна і дружка вылазяць з-за стала. 
Цімох. Проша за сталы, сватове. 


Старэйшы сват і тыя, хто з ім прыехаў, садзяцца за 
сталы. Шумна. 


Старэйшы сват. Э, сват і свацця, так 
не гадзіцца. Спачатку трэба пахмяліцца. По- 
тым будзем хлеб-соль мяці ды сватоў успаміна- 
ці. (Налівае тры чаркі. Адну бярэ сам, а дзве 
падае Цімаху і Матруне.) 

Дык трымайцеся, сват і свацця, 

Няхай шчасце жыве ў хаце. 
аа кана Піце і закусвайце, сваткі, на зда- 

уе. : 
Жанчыны (спяваюць). 

Ой, чочу-чочу, я гарэлкі хочу, 

Нямножкі -- трошкі -- 

З апалонік ложку. 

Хоць я не ўп'юся -- развесялюся, 

З добрымі людзьмі разгаманюся. 

Наша свацця дамавая -- 

Мядзведзіца лугавая, 

Яна, ходзячы мармоча, 

З намі гаварыць не хоча. 

Матруна. Я ж, здаецца, свацейкі, як 
найлепш. 

Параска. Вядома, свацейка, напіліся і 
плятуць абы-што. (Спявае.) 

А ўсё няпраўда людская, 

Ды казалі -- свацця гордая. 

Ды казалі -- свацця гордая, 

Ажно наша свацця -- вішанька. 

Ажно наша свацця -- вішанька, 

Прыступілася блізенька. 

Прыступілася блізенька 

Ды гаворыць з намі харашэнька. 
Вып'ем, свацця. 

У се. Вып'ем за сваццю! 


Усе п'юць. 


Старэйшы сват. Во, гэта дык вяселле, 
а ўсё робіць гэта вось зелле (паказвае на бу- 
тэльку з гарэлкаю). 

Жанчыны (спяваюць). 

Ой сват свацці 

Паплёў лапці 

З тоўстых лык, 

Ходзіць свацця 

Абдуўшыся, як індык. 

Старэйшы сват. 

Нам мала цікава, 

Якая свацця старая. 

Справа цікавейшая, 

Якая гаспадыня маладзейшая. 

У се. Просім сюды маладую! Хай прывы- 
кае да нас! 


Уваходзяць Грыпіна і дружк і. Яны садзяцца 
за кутні стол, Грыпіна поплеч з Лявонам. 


Старэйшы сват. Як Грыпіна прый- 
шла, быццам зорачка ўзышла. 

Жанчыны (спяваюць). 

А казалі, сват наш вельмі харош, 

А ў свата доўгі, буслаў нос. 

А ў свата лыса галава 

Ды казліна рыжа барада. 

Барадою, сватка, патрасі, 

Маладзіцам чаркі паднясі. 

Калі, сват, гарэлкі не дасі, 

Караваю трасцу ты з'ясі. 

Старэйшы сват. 

Вось дык дачакаўся сват пашаны. 

Сват-біклага апляваны. 

Дасталося носу, барадзе. 

Хто ж мне дапаможа ў бядзе? 

Марыля. Не бядуй, сват, дружкі выру- 
чаць. 

Старэйшы сват. Дык трымайце чар- 
кі, шчабятухі, дам вам горкае сівухі. 


Налівае дружкам. 


Марыля. Праўда, горкая сватава гарэл- 
ка! Горка! 
У се. Горка! Горка!! Горка!!! 


Усе глядзяць на маладых. Грыпіна апусціла галаву. 
Крыкі ўсё настойлівей. Лявон і Грыпіна цалуюцца. 


Марыля (прабуе гарэлку). Ой, салодкая! 
Ну што, сват, выручылі? 

Старэйшы сват. Дзякую вам, дружкі. 
Вось вам шчэ на стужкі. (Дае грошы.) 

Параска. Наш музыка заснуў. 

Старэйшы сват. 

Рэж, Мікола, на ўсе застаўкі, 
Хай праветрацца нашы ластаўкі. 


Мікола іграе кадрылю, моладзь танцуе. Потым пера- 
ходзяць да «Мяцеліцы», да «Юрачкі». 


Язэп. Ану, блазнота, расступіцеся! Дайце 
месца старым! 


Музыка іграе барыню. Язэп танцуе, потым ідзе 
ўпрысядкі і расцягнуўся сярод хаты. 


Марцэля. Ану, шантрапа, шырэй круг 
Марцэлі! (Сама прыпявае, сама і скача, махаю- 
чы жусцінкай.) 

Ой ты стары, я молада, 

Вядзі мяне да горада. 

У горадзе прадасі, 

Балабушак пад'ясі. 

Ой, дзедка мой, ты затула мая. 

Я за цябе затулюся 

Ды нікога не баюся. 

Ходзіць бусел па балоце, 

Выглядае чаплю, 

Ці ўночы, ці ўпаўночы 

Да мілага траплю. 

Смех, шум. 


Выкрыкі. Вось дык Марцэля! 

-- Маладых за пояс заткнула! 

-- Ды яны з Язэпам добрая пара. 

Язэп. А мо не? Я паваліўся, бо за штаны 
свае зачапіўся. (Смег.) 

Ева. Як гэта можна за свае штаны зача- 
піцца? 

Я зэп. Ты не зачэпішся, бо ў цябе іх няма. 

Е ва. Ёсць! 

Язэп. На табе? 

Е ва. На мне. 

Язэп. Пакажы! 


Накіроўваецца да Евы, тая з крыкам хаваецца сярод 
жанчын, рогат, 

Старэйшы сват. 

Ну, годзе ўжо жартаваць, 

Пара і аб доме падбаць. 

Трэба нам ужо збірацца, 

Бо будуць людзі з нас смяяцца, 

Што гэтак тут мы загуляліся, 

Шчэ падумаюць, што дому ацураліся. 
Гэй, свацці, рабіце што трэба з маладою 
Ды паедзем дамоў вечарыною. 


Прузына ўносіць каравай і кладзе яго на стол. 


Язэп (сядае зга стол каля каравая). Дзе 
тыя бацька і маці, браты і сёстры, дзядзькі і 
цёткі, дзяды запечныя, бабулі стрыечныя, су- 
седзі жанатыя і нежанатыя, хоць трохі і ску- 
паватыя,-- просім, каб яны ласкавы былі ды 
сюды прыбылі -- маладую адарылі. 

Да стала падыходзяць Цімох, Матруна, Прузына, Зя- 
ноўя, Ёва, радня, суседзі. 

Дружкі (спяваюць). 

А казалі -- ў бродзе 

Ды вадзіцы многа, 

Сталі коні паіці, 

А няма вадзіцы. 

Дзе ж тая вадзіца 

Ды падзявалася? 

Па ўсіх крыніцах 

Парасцякалася. 

Казалі -- ў Грыпінкі 

Ды радзіны многа, 

Сталі каравай дзяліці, 

А няма нікога. 

Дзе ж тая радзіна 

Ды падзявалася? 

Па ўсіх куточках 

Ды пахавалася. 

Цімох. Дару вас, дзеці, чым змога: каро- 
ваю, параю авечак і свіннёю. Разжывайцеся на 
здароўе і нас, старых, не забывайце. 

Лявон. Пачакайце, а дзе жарабок? 
Цімох. А з чым жа мы застанёмся? 
Лявон. Не мая справа. 
Старэйшы сват. Кінь, Лявон. Пасаро- 
мейся людзей. 
Лявон. Я ад свайго не адступлюся. 
Цімох. Лявон, Грыпіна ў нас адна. Усё 
наша вам застанецца. 
Лявон. Тады тое і будзе. 
Цімох. Як хочаш, а жарабка я не аддам. 
Лявон. Тады не трэба мне ваша дачка. 
Пусціце! 
Выскоквае з-за стала і амаль выбягае з хаты. Усе як 
громам аглушаныя. Грыпіна вылазіць з-за стала. 


Матруна (кідаючыся да дачкі). Дачуш- 
ка мая, абняславіў ён цябе. (Плача.) 

Грыпіна. Пакінь, мама. Уцёк-- туды 
яму і дарога. Лепш буду дома вам памочніцаю, 
чым у Архіпавых парабчанкаю. 

Матруна. Дык вы ж павянчаныя. 

Грыпіна (зрывае з галавы вянок і кі- 
дае). Вось мы і развенчаны! 


Усе аслупянелі. 


Прузына. Няскончанае вяселле. 


КАРЦІНА ЧАЦВЁРТАЯ 
У Цімаховай хаце, Васіль, Грыпіна. 


Васіль. Грыпіна, скажы мне хоць адно 
слоўка. (Грыпіна маўчыць.) Тады глянь на мя- 
не хоць адным вокам. 

Грыпіна (смяецца). А як гэта глядзець 
адным вокам? 

Васіль. Я ісам не ведаю. 

Грыпіна. Гэта, знаць, адно вока трэба 
закрыць? Вось зараз я пагляджу на цябе ад- 
ным вокам, (Закрывае адно вока і глядзіць на 

Васіля.) Ды ты ж той самы: прыгожы, любы, з 
пакручастым чубам. 

Васіль. А цяпер я пагляджу адным во- 
кам. (Глядзіць.) Няпраўда, ты яшчэ прыгажэй- 
шая, мілейшая. 

Грыпіна. Дзе ж ты раней быў? Чаму я 
табе да сённяшняга дня не была такой? 

Васіль. Для мяне ты заўсёды такая. 

Грыпіна. Чамуж маўчаў? 

Васіль. Баяўся спужаць сваё шчасце. 

Грыпіна. Баяўся, а яно ўзяло ды спу- 
жалася. 

Васіль. Гэта часова. Я веру, што яно 
яшчэ больш расквітнее. 

Грыпіна. Звязаў ён мяне, агіднік, гэтым 
шлюбам, 

Васіль. Бяры развод. 

Грыпіна. Дзе? У каго? 

Васіль. Дык абыдземся і без разводу. 

Грыпіна. Абняславіў ён мяне. А зараз 
распускае хлусню, што жыў са мною, як з 
жонкаю. 

Васіль. Але ж гэта няпраўда? 

Грыпіна. А каб была праўда? (Глядзіць 
Васілю ў вочы.) 

Васіль. Усё роўна ты мне дарагая. 

Грыпіна. Няпраўда гэта, Васіль. Павер 
мне. 

Васіль. Веру.. (Прыціскае Грыпіну да 
грудзей і цалуе яе.) 

Грыпіна. І як гэта ў нас выйшла, не ма- 
гу апамятацца. 

Васіль. Вельмі проста. Багацце Лявона 
асляпіла цябе і тваіх бацькоў. Памятаеш, што 
было на гулянках? Лявон заўсёды прыходзіў 
гэтакім зухам. Ва ўсім новым, крамным, паза- 
лочаны ланцужок ад гадзінніка, каляровы на- 
савічок у кішэньцы на грудзях да паловы вы- 
цягнуты; як люстэрка, хромавыя боты са скры- 

пам. Трымаў сябе гаспадаром. Толькі ён 
заказваў танцы, на якія запрашаў пераважна 
цябе... Ці ж да Васіля было, які ў лапленай 
жакетцы і ў дзіравых ботах стаяў недзе ў кут- 
ку і пакутаваў. 

Грыпіна. Усё праўда, Васіль. Нейкі ту- 
ман заслаў быў мне вочы. Хіба я не вылучала 
цябе з усіх хлопцаў? Яшчэ коні вадзілі пасвіць, 
ты падабаўся мне. Мы выраслі. Ты пачаў часта 
адлучацца з дому: то аратым быў у пана, то 
плытагонам. А тут пачаў прыставаць ён... Заў- 
важылі гэта мае бацькі і давай нашэптваць 
мне, што ў Архіпавых будзе рай. Васіль, ты за- 
раз мяне павінен ненавідзець. 

Васіль. Я? Цябе? За што? 

Грыпіна. Дык глядзі ж, ніколі не ўзду- 
май упікаць мяне гэтым, бо ведай, што ты мне 
ўсадзіш нож у сэрца. 

Васіль. Выходзіць, ты не верыш у маю 
шчырасць? Так? Гэта мне балюча. 

Грыпіна. Веру, веру, родны мой! (Абві- 
вае рукамі яго шыю.) Ой, нехта ідзе! (Адско- 
чыла ад Васіля і папраўляе на галаве хустку.) 


Уваходзіць Матруна. 


Матруна. Я думала, што нікога няма, а 
тут аж двое. Добры дзень, Васілька. 

Васіль. Добры дзень, цётка Матруна. 

Матруна. Дзякуй, што нас не мінаеш. 

Васіль. А чаму гэта я павінен вас мі- 
наць? Хіба вы мне дрэннае што зрабілі? 

Матруна. Яшчэ якое! 

Васіль. Плюньцеі растапчыце. 

Матруна (паказвае на дачку). Вось ні 
дзеўка, ні замужняя. Хто яе зараз возьме? 

Васіль. Я вазьму. Абы згадзілася Гры- 
піна. А дзе дзядзька Цімох? 

Матруна. Ён у гародзе. Зараз прыйдзе. 

Васіль. Я пачакаю. 

Матруна. Ён табе патрэбен? 

Васіль. Вельмі. 

Матруна. Па якой жа гэта справе? 

Васіль. Пакуль сакрэт. 

Грыпіна. А я дагадваюся. 

Васіль. Ніколі не адгадаеш. 

Грыпіна. Ая ўжо адгадала! 

Васіль. Няпраўда! 

Грыпіна. Адгадала! 

Васіль. Не адгадала! 

Грыпіна (закрывае Васілю рот). Адга- 
дала. 


Васіль адмоўна трасе галавою. Матруна з вялікаю 
ўцехаю глядзіць на іх. Уваходзіць Цімох. 


Цімох. Дачушка, завошта ж ты яго так? 


Грыпіна адкрывае рот Васілю. 


Цімох. Добры дзень, Васіль. 

Васіль. Добры дзень, дзядзька Цімох. 

Цімох. Сядай, госцем будзеш. 

Васіль. Я не хачу быць толькі госцем. 

Цімох. Нешта я цябе, дзяціна, не разу- 
мею. Кажы ясней. 

Васіль. Дзядзька Цімох і цётка Матру- 
на, я прыйшоў прасіць, каб вы аддалі за мяне 
Грыпіну. 

Цімох. А як Грыпіна? 

Грыпіна (усмітаючыся). Аддавай, тат- 
ка, будзеш мець добрага зяця. 

Цімох. Абы быў добры муж. 

Васіль. Дык ваша слова? 

Цімох. Благаслаўляю вас, дзеці. 

Матруна. Хай будзе шчаслівая ваша 
доля. 

Цімох. А як з вяселлем? 

Васіль. Вяселля не будзе. У маіх баць- 
коў, ведаеце, якія дастаткі. Хлеба ніколі не ха- 
пае да новага. Яны будуць настойваць, каб 

зрабіць усё, як людзі, але мне не хочацца за- 
лазіць у кабалу да багацеяў. 

Матр уна. Хіба думаеце жыць без вянца? 

Цімох. Каб абвянчацца, спачатку трэба . 
развесціся. А хто табе дасць той развод? 

Грыпіна. Што мне даў вянец? Адну 
ганьбу і няславу. Пражывём і без вянца. 

Матруна. Дык гэта ж мудрэй, як усе 
людзі. Цімох, чаго ж ты маўчыш? 

Цімох. А што мне казаць? Ім жыць. 

Матруна. Што ж людзі скажуць? 

Грыпіна. Ды яны ўжо кажуць, каб я пе- 
раходзіла жыць да Лявона. Згодна, мама?! 

Матруна. Да Лявона? Не, маё дзіцятка, 
хутчэй вось гэтымі рукамі, якія насілі і песта- 
валі цябе маленькую, задушу, чым пойдзеш да 
Архіпавых. Жывіце як знаеце. 

Цімох. Вось што я вам скажу, дзепі: мы 
ўжо старэем. Грыпіна ў нас адна. Так што, 
сынок, пераходзь назаўсёды да нас, і гаспадар- 
це на здароўе. І нашу старасць дагледзіце. 

Грыпіна (кідаецца да бацькі і абнімае 
яго). Татачка, родны, якая я шчаслівая! (По- 
тым бяжыць да маці і ад радасці плача ў яе 
на грудзях.) 


Васіль стаіць разгублены. 
Цімох (да Васіля). Чаго ж ты стаіш, як 
сіраціна? Ідзі да мяне. 


Васіль падыходзіць да Цімаха і цалуе яму руку, по- 
тым цалуюцца. 
Васіль. Дзякуй вам, тата. 
Падыходзіць да Матруны і прарабляе тое самае. 
Дзякуй, мама. 
Цімох. Распранайся, малады гаспадар. 
А вы, гаспадыні, нясіце на стол усё, што ёсць. 


Дастае з шафы бутэльку і ставіць на стол. Жанчыны 
прыносяць закуску. 

Матруна. Зяцёк, залазь за стол, ты ж 
дома. 
Усе садзяцца. 
Цімох (налівае чаркі). Дык хай будзе 
згода і шчасце ў вашым жыцці, дзеці. 
Васіль. Хай я буду добрым мужам для 
Грыпіны, а для вае -- добрым сынам. 


Уваходзіць Ляво н. Усе здзіўлены. 


Лявон. Ці не вяселле канчаеце? 

Цімох. Спачатку прывітайся як чалавек. 

Лявон. Нешта ты, Васіль, па-гаспадар- 
ску рассеўся за сталом? 

Васіль. Бо маю на гэта поўнае права. 
А табе зайздросна? 

Лявон. З якога ж гэта часу ты займеў гэ- 
та поўнае права? 

Васіль. З сённяшняга дня. 

Лявон. Праўда, Грыпіна? 

Грыпіна. Праўда: Васіль - мой муж. 

Лявон. Іартуеш, маладзіца: твой адзіны 
муж -- во! (Паказвае на сябе.) 

Грыпіна. Ніколі ты ім не быў і не бу- 
дзеш. 

Лявон. Мы ж венчаныя. 

Грыпіна. Я лічу сваім мужам таго, хто 
сабе за жонку бярэ мяне, а не пасаг. 

Лявон. Ого, якая ты стала разумная! 

Васіль. А ты думаў, што толькі Архіп з 
сынамі разумныя? 

Цімох. Чаго ты прыйшоў, Лявон? 

Лявон. Я прыйшоў да сваёй жонкі. 

Грыпіна. Пашукай з двума жарабкамі. 

Лявон. Мне даспадобы ты. 

Матруна. Позна, чалавеча, адумаўся. 
Вось наш зяць (паказвае на Васіля). 

Лявон (рагоча). Зяць... Зяць -- старац. 
Ды ў яго ж хаце не будзе дзе ложак паставіць. 

Цімох (паказвае вакол). Месца хопіць. 

Лявон (уражаны). Ён у вас будзе жыць?! 

Цімох. Усё наша -- іх. Хай жывуць нам 
на радасць і сабе на ўцеху. 

Лявон (злосны). Не, гэтаму не быць! 

Цімох. А хто ты такі? Што за гэрц такі? 

Лявон. Лявон Архіпавіч Галын, ваш ша- 
ноўны зяць! 

Цімох (паказвае на Васіля). Вось мой са- 
праўдны шаноўны зяць. 

Лявон (сунуўся да Васіля). А ты мне па- 
пярок дарогі не станавіся! 

Васіль. Нашы дарогі розныя, і сысціся 
яны не могуць. 

Лявон. Дык чаго лезеш на маю? 

Васіль. Дарога кулака мяне не цягне. 
Ідзі сабе па ёй, пакуль ідзецца. 

Лявон. Гэта пагроза? 

Васіль. Напамінак. 

Лявон (устрывожаны). На што?! 

Васіль. Што гэта ваша дарога прывядзе 
да пагібелі. 

Лявон (у шаленстве). Дык хутчэй жа ты 
здохнеш! 
Хапае нож са стала і замахваецца на Васіля, але той 
маланкава хапае Лявона за паднятую руку вышэй 
локця і так сціскае, што нож падае на падлогу. Пера- 


пуджаныя жанчыны бегаюць па хаце. Цімох стаіць 
разгублены. 


Васіль. Э, дык ты гэтак? Зараз мой чарод. 
(Адной рукой трымае за каршэнь Лявона, а ў 
другую бярэ нож.) Кажы, падлюга, ёсць кашу- 
ля на смерць? 

Грыпіна. Васілёк, родны мой! Не 
азмрочвай нашай радасці. Адштурхні ад сябе 
гэту погань! 

Цімох. Так, Васіль, не пэцкай сваіх чэс- 
ных рук. Прыйдзе і на іх час. 

Васіль. Пакуль прыйдзе той час, дык ба- 
чыце, што яны думаюць з намі зрабіць. 

Штурхнуў Лявона так, што той пляснуўся аж каля 

парога. Грыпіна засланяе Васіля, які асцярожна адво- 

дзіць яе ўбок. Лявон падымаецца з падлогі. Ён аж па- 

зелянеў і ад злосці, і ад абразы, і, магчыма, ад болю. 

Скрыгануўшы зубамі, ён выходзіць, моцна грукнуўшы 
дзвярамі. 


Матруна. Нібы страшэнны сон пры- 
сніўся. 

Грыпіна. Васіль, яны табе адпомсцяць! 

Васіль. Трэба быць асцярожным. Ды ты 
не бойся. Чаго ўся дрыжыш? (Прыгарнуў яе да 
сябе.) 

Цімох. Яшчэ і гэты сабака Сямён нака- 
саўся. 

Васіль. Як дзядзька Антон кажа, ён 
з'явіўся падрыхтаваць сабе дзірку. 


Уваходзяць Архіп і Зося. 


Архіп. Дзень добры ў хату. 

Цімох. Добры дзень. 

Архіп. Што.гэта вы нешта ўзрушаны? 
Як пеўні пасля бойкі. І Лявон пабег як ашпа- 
раны. 

Цімох. Прыйшоў у чужую хату і хваліц- 
ца, што можа быць бандытам. 

Архіп. Хто? 

Матруна. Ды ваша золата. 

Архіп. Лявон? Дык ён жа прыйшоў не ў 
чужую хату, а як зяць. 


Цімох (паказвае на Васіля). Вось наш 
зяць. . 


Архіп. Ён ваш зяць? 
Рагоча, Зося таксама. 


. Цімох. Смейцеся сабе на здароўе. Васіль, 
ідзі жарабка пакармі. 
Васіль. Тата, а што яму даць? 
Цімох. Усып з гарнец аўса. 
Васіль выходзіць. 

Архіп. Вы не жартуеце? 

Цімох. Якія там жарты. 

Архіп. А царква? 

Зося. А вянчанне? 

Цімох. А жарабок? 

Матруна. А здзек з нас? 

Архіп. Даўно ён у вас жыве? 

Цімох. 8 сённяшняга дня. 

Архіп. Ну і добра. (Задаволены.) Сват, 
ёсць адна важная справа. 


Уваходзіць Ва сіль. Архіп змоўк. 


Цімох. Ніякі я вам не сват і прашу мя- 
не так не зваць. Можаце гаварыць пры Васілю, 
бо ён наш сямейнік. 

Архіп. Цімох і Матруна, паслухайце, 
што я вам скажу: бярыце да сябе Лявона. Мы 
ўпрыдачу дамо валоку зямлі і пяць дзесяцін 
лесу. Хай жывуць і нашу дабрату ўспамінаюць. 

Грыпіна. А з кім жа Лявон будзе жыць? 

Архіп. У яго ёсць жонка. 

Грыпіна. Цікава, калі гэта ён яе набыў? 

Архіп. Як шлюб браў. 

Грыпіна. Ён жа ад яе збег і гэтым шлюб 
скасаваў. 

Цімох. Пачакай, Грыпіна. Жонка і дач- 
ка, якое шчасце валіць да нас! Хутчэй у ногі 
дабрадзею! 

Архіп і Зося прымаюць усё гэта за праўду. Яны рады. 
Матруна, Грыпіна і Васіль разгублены. 


Цімох. Ага, вы рады! Думаеце, што Ці- 
мох паквапіцца на вашу зямлю і лес? Не па- 
трэбны яны нам! Давіцеся імі самі! 

Васіль. Хітра прыдумана. Відаць, і Ся- 
мён дапамагаў? Вы дагадаліся, куды яны 
гнуць? Аддамо валоку зямлі і пяць дзесяцін 
лесу за Лявонам, а там, калі прыйдзе час раз- 
лічвацца ім за свае грахі, яны прыкінуцца 

авечкамі і прабляюць: «Якія ж мы кулакі? Па- 
глядзіце, людзі добрыя: і зямлі ў нас не больш, 
як у некаторых іншых, і ні з кога мы крыві не 
смакталі». Праўда, дзядзька Архіп? 
Архіп. Ды гэта ж рэвалюцыя! 
Уваходзіць Сямён. Усе здзіўлены. 


Сямён (не прывітаўся, да сваіх). Хутчэй 
дадому! 

Васіль. Ведайце, дзядзька Архіп, ніякія 
выкрунтасы вам не дапамогуць. Вы асуджаны 
гісторыяй. 

Сямён. Што такое? 

Архіп. Рэвалюцыю разводзіць. 

Сямён (да Васіля). Ты арыштаваны. 

Убягае Прузына. 

Прузына. Цара скінулі!! 

У се. Цара? 

Прузына. Міколку! 

Сямён. Ты арыштавана. 

Уваходзіць Антон. 


Антон. Чулі? Рэвалюцыя!! 


Сямён. Дзядзька Антон, ты арышта- 
ваны. 


Цімох. Гэта ўжо трэці. 

Антон. Не, небажок, скончыўся ваш час. 
Настала наша пара. (Выгапіў з кішэні наган і 
настаўляе на Сямёна.) Рукі ўгору! 

Архіп і Зося. Швагра, ты звар'яцеў! 
А братачка, а родненькі! Што ты надумаў! 

Антон. Калі за трэцім разам не падымеш 
рук, буду страляць. Раз, два... 

Зося. Сынок, падымай! 


Сямён падымае рукі. 


Антон. Васіль, абяззброй яго! 
Васіль здымае з Сямёна кабуру. 


Заслона. 
1920 

ЗБ 


ЧЫРВОНЫЯ 
КВЕТКІ 
БЕЛАРУСІ 


Драма ў 2-х дзеях 


ДЗЕЮЧЫЯ АСОБЫ 


Андрэ й, малады вясковы хлопец, 26 год. 
Надзея, прыгожая дзяўчына, 22 гады. 
Агей, бацька Андрэя, 60 год. і 
Сымон, бацька Надзеі, 55 год. 

Паніч, памешчык суседняга маёнтка, 30 год. 

Ганна 

Наста -- таварышкі Надзеі. 

Аўдуля 

Мірон 
Панас 
Тодар 

Пятрок -- сяляне. 

Астап 

ы ] -- дваровыя хлопцы. 

Міхас ь Рудовіч, студэнт Мар'інагорскага 

тэхнікума. 

Зося, сястра Рудовіча. 

Хлапец. 
“Паручнік. 

Белапольскія салдаты. 

Чырвонаармейцы. 

Баравік, фальварковец. 

Сяляне. 


] -- таварышы Андрэя. 


ДЗЕЯ ПЕРШАЯ 


КАРЦІНА ПЕРШАЯ 


Лес. Светлы, цёплы веснавы дзень. Шчабечуць птуш- 
кі, кукуе зязюля. Як адчыняецца заслона, чуваць пес- 
ня, якую спяваюць дзяўчаты, збіраючы грыбы. 

А ў лесе, лесе 

Ды на верасе... 

Вясна-красна на ўвесь свет. 
Малады там хлопец 

Ды каня пасе, 

Вясна-красна на ўвесь свет. 

А яму дзяўчына 

Ды абед нясе... ў 
Вясна-красна на ўвесь свет. 
Сядзем разам, любы, паабедаем... 
Вясна-красна на ўвесь свет. 

А я па абедзе скажу табе дзіва... 
Вясна-красна на ўвесь свет. 


Песня абрываецца. Чуваць, як крычыць адна з дзяў- 
чат: «Ой, заяц!» Зараз жа заяхкаў сабака. Выбягаюць 
Надзея і Аўдуля. 


Надзея. Аўдулька, любка, як жа я спа- 
лохалася! Ледзь-ледзь не наступіла на зайца. 
Як падскочыць ён ды бегчы. А ззаду ў мяне 
сабака: «Гаў! Гаў! Ях! Ях!» І чый гэта? Вяліз- 
ны, кудлаты. У нашай вёсцы такога няма. Няў- 
жо гэта з маёнтка? Можа, паніч на паляванні? 

Аўдуля. Ай! Во дабрачок сядзіць. (Кі- 
даецца да куста ядлоўцу.) А які ж прыгожань- 
кі! Высыпальнічак. 

Надзея. А я зусім не назбірала грыбоў. 
Табе вось шанцуе. З-пад носа ў мяне хапаеш. 

Аўдуля. Каму што, Надзейка: мне шан- 
цуе ў дабраках, а табе-- у дзецюках. Адзін 
Андрэй чаго варты, а тут яшчэ і паніч. Шча- 
слівая ты. 

Надзея. Кінь, Аўдулька, мне зайздро- 
сціць. Праўда, люб мне Андрэй. Не такі ён 
нейкі, як іншыя хлопцы. Калі скажа слова, 

дык яно адразу да сэрца ідзе. А ў вачах столь- 
кі чароўнасці і пяшчоты. Іншы раз задумаецца: 
стаіць, як дуб малады. Ні адна галінка не скра- 
нецца. Глядзіш -- і бачыш, што на твары ў яго 
нейкая важная думка блукае. Не, Аўдулька, 
што хочаш кажы, а захавана нешта ў яго сэр- 
цы. А гэты... паніч. Не ведаю, чаго ён да мяне 
чэпіцца. Колькі разоў казала, каб не лез, а ён... 
Як той слімак. Андрэй ужо ведае аб гэтым. Чуе 
маё сэрца, што быць бядзе. 


Чуваць шорах. 


Аўдуля. Ой, нехта ідзе! 
Надзея. Ён! Бяжым! 


Выскоквае паніч са стрэльбай. 


Паніч. Э, не ўцечацё. Ды чаго вы пало- 
хаецеся? Хіба ж я воўк? (Падыходзіць да На- 
дзеі і працягвае ёй, кветкі.) Вось, Надзейка, па- 
глядзі, як прыемна пахнуць. Дзеля цябе ў са- 
мую твань лазіў. 


А ўдуля адыходзіць. 


Надзея. Ніхто не прасіў вас лазіць, іне 
трэба мне вашы кветкі. Захачу -- сама нарву. 

Паніч. І чаго ты заўсёды такая злосная? 
Няўжо і з Андрэем ты такая? 

Надзея. Якая я з Андрэем, да гэтага па- 
нічу няма ніякай справы. А вас апошні раз 
прашу -- не чапіцеся да мяне, усё роўна з тгэта- 
га нічога не будзе. 

Папіч. Эх, Надзейка, сама ты ад свайго 
шчасця адмаўляешся. Ты падумай, кім бы ста- 
ла? Паўзірайся, якая ты зараз? І босая, і ўчар- 
нелая. А ў мяне ты цвіла б, як ружа. 

Надзея. Не клапаціцеся пра мяне, калі 
ласка. Цяпер я хоць і босая, але здаровая, хоць 
і ўчарнелая, але вясёлая. Ды не змагла б я ха- 
дзіць па вашых коўзкіх падлогах. Лепей хай 

мяне сонца пячэ ў полі, чым халадкі церці ў 
вашых пакоях. 

Паніч. Дурная - дурное і пляце. 

Надзея. Дык чаго вам з дурнымі чапац- 
ца? Шукайце сабе такіх, як і самі. 

Паніч. Ну не злуйся, Надзея. Яшчэ раз 
кажу табе: паслухаеш -- будзеш паняй жыць 
у пакоях. Вось ты зараз прыйшла ў грыбы. 
Ці ж ты смела ходзіш? Усё азіраешся, каб ляс- 
нік не ўбачыў. Тады ж як усяўладная гаспа- 
дыня хадзіла б тут пад парасонам. 

Надзея. Не жадаю я вашых багатых па- 
кояў. Жыць у іх жудасна. Колькі там загубле- 
на людзей вашымі дзядамі і прадзедамі. Уночы 
яны павінны кішэць зданямі запакутаваных 
мужчын і згвалтованых кабет. Не жыццё ў ва- 
шым палацы, а пекла. 

Паніч. Ха-ха-ха! Вось якое страхоцце ты 
кажаш. А я вось жыву і нічога гэтага не чую 
і не бачу. Начаўплі табе ў галаву ўсяго гэтага 
з малых гадоў. Вось прыйдзі сёння, сама паба- 
чыш, што ўсё гэта -- выдумкі. 


Хоча абняць Надзею, але тая б'е яго па твары і ад- 
бягае. Паніч хапаецца за шчаку. 


Надзея. Прэч свае панскія рукі! Думае- 
це: у лесе ды са стрэльбай, дык усё і зрабіць 
можаце? Памыляецеся. 

Паніч (злосна). А, дык ты вось як. Мяне 
біць?! Пачакай жа. Вон з майго лесу! дараз ве- 
дай: калі хто прыйдзе сюды ў грыбы ці ў яга- 
ды -- атрымае добры гасцінец. Для гэтага ў мя- 
не ёсць выдатныя майстры. 

Надзея. Ведаю, ведаю, што вашы хвале- 
ныя палацы кішаць зараз жандарамі, якія вы- 
датна пісяжаць скуру народа. Хваліцца, здаец- 
ца, няма чым. (Пайшла.) 

Паніч. Вось чортава насенне! Нічым не 
ўлагодзіш. Усе ўжо спосабы перапрабаваў. За- 

сталося толькі сілаю ўзяць. Але дзе і як? Гэты 
пракляты Андрэй перашкаджае. І як бы да яго 
дабрацца. Вось пацешыў бы рукі. Аж зараз 
свярбяць. (Пацірае рукі.) 


Чуваць, як спяваюць дзяўчаты. 


Хвалілася каліна ў густым лесе стоячы: 

-- Ніхто мяне ды не высеча 

Без мяча, без тысячы, 

Без вострае шабелькі. 

Абазваўся марозе: 

-- Не хваліся, каліна, 

Я цябе так высеку: без мяча, без тысячы, 

Без вострае шабелькі. 

Хвалілася Надзейка ў свайго роднага таткі: 

-- Ніхто мяне ды не вывезе без мёду 
саладзенькага, 

Без віна зеляненькага. 

Абазваўся Андрэйка: 

-- Не хваліся, Надзейка, 

Я цябе так вывезу: без мёду саладзенькага, 

Без віна зеляненькага. 


Паніч стаіць і слухае. Дзяўчаты выходзяць, ба- 
чаць паніча, спалоханыя, пазіраюць на яго. 


Паніч. А вам хто тут дазволіў хадзіць? 
На, цю, на! 
Брэша сабака. 


На, Марс, на! Кусі іх! 


Дзяўчаты з крыкам разбягаюцца. Некаторыя нават 
пакідалі кошыкі. Чуваць, як недзе далёка стукае а! 
дрэва сякера. Паніч пільна прыслухоўваецца, потым 
хутка ідзе ў той бок, адкуль чуецца стук сякеры. Вы- 
бягаюць спалоханыя Ганна і Наста. 


Ганна. Ой, любка, дай аддыхацца! Сэрца 
як не выскачыць. 

Наста. Хай цябе немач! Ну і спалохала ж 
ты мяне. 

Ганна. У мяне ў самой аж зелена ў вачах 
стала. Ты паслухай: толькі я сагнулася гр 
браць, аж чую -- нехта мяне за сярэдзіну бярэ. 
Падымаю галаву -- і ледзь не самлела: пан Та- 

дэвуш, гэты шалёны звер, з пісталетам за поя- 
сам, з бізуном у руцэ, чырвоны, як той клоп, 
выскаліў зубы ды рагоча, як жарабок. Не па- 
мятаю, як я ўцякла, кошык кінула і хустку 
згубіла, 

Наста. Ты так нема закрычала, што я па- 
думала: ці не гадзюка цябе ўкусіла. Калі ж па- 
бачыла, хто каля цябе, сама давай наўцёкі. 

Ганна. Я зараз не ведаю нават, у які бок 
дадому. Што калі нас знойдзе той гвалтоўнік. 
(Баязліва азіраецца.) Ціха! Нехта ідзе і моцна 
размаўляе. 


Чуваць галасы. 
-- Дык вось як, лес красці? 
-- Да не, панічок, дальбог жа, мы толькі асінку 
думалі зваліць. 


Уваходзяць паніч, Агей і Андрэй. 


Паніч. Так, так, Андрэй. Рукі ў цябе хоць 
куды: і каля Надзеі ўмеюць хадзіць, і каля 
панскага лесу. 

Андрэй. Не ваша справа. 

Паніч. Як гэта не мая справа? Што і лес 
мой сячэш, не мая справа? Вось дык смяхоцце! 

Аядрэй. А чаму гэта ваш лес? Вось вы 
лічыце сябе разумным чалавекам, гэтага розу- 
му набіраліся за межамі. Растлумачце нам, 
цёмным мужыкам, чаму гэта ваш лес? Чаму 
вось мой бацька, які бачыў, як кожнае дрэўца 
тут узгадавалася, не мае права сказаць, што 
гэта лес яго? 

: Агей. А сапраўды, чаму гэта лес панічоў? 
Ніколі я да гэтага не дадумваўся. Ты, сынок, 
разумна пытаеш. 

Паніч (злосна). Быдлё! Як вы адважвае- 
цеся так са мною! Пабачым, што вы жандарам 
будзеце адказваць. 

Агей (спужаўся). Панічок, даражэнькі, 
злітуйся! Даруй нам. Ніколі больш не будзем. 

Мы і цяпер бы... але, ведаеце, трэба было: Ан- 
дрэйку на сёмуху жаню, ганак новы думалі 
зрабіць. 

Паніч. Цікава, ці не з Надзеяй жэніцца 
твой сын? 

Андрэй. Няма чаго цікавіцца: на вясел- 
ле ўсё роўна не паклічу. А ты, тата, годзе стаг- 
наць. Ён перад табою блазнюк, а ты яму ледзь 
у ногі не кланяешся. Няхай пасылае жандараў. 
Няма чаго нашай працоўнай скуры баяцца ні 
бізуноў, ні шомпалаў. Мы ўжо нарадзіліся з пі- 
сягамі на ёй. 

Агей. Ды як жа, сынок? Каб жандары 
прыйшлі да нас? Няўжо ж гэта можа быць? 
А курачкі мае! А парасятачкі мае! Не аглядаць 
жа нам вас! 

Андрэй. Кінь, тата. Парасят шкадуеш, 
а сваёй скуры не шкада. 

Паніч. Ага, а табе шкада сваёй. Вось мы 
яе пашкадуем. Гэтак па мякішу: хлясь! Цок! 

Андрэй. Эх вы, вучоны! А яшчэ чалаве- 
кам хоча звацца! Мала бацькі і дзяды вашы на- 
цокалі? Ну што ж, цокайце і вы. Пацерпім па- 
куль што. 

Агей. Вось слухаю я, панічок, ды чую, 
што вы аб нейкіх цоках гутарыце. Нядобрыя, 
відаць, гэтыя цокі. Адпусці нас, даражэнькі. 
Няўжо ж ты забыўся, як я для цябе малень- 
кага калісь ночы не спаў, а ўсё ў садзе сядзеў 
пад яблыняю, каб злавіць тую жар-птушку, пра 
якую ты ў казцы чуў ды ўсё хацеў, каб злавілі 
яе ў тваім садзе. 

Паніч. Ты, стары, ідзі сабе, а сына не ад- 
пушчу. Вельмі ён у цябе разумны. 

Агей. Дык як жа, панічок, гэта... Я ж ка- 
заў, што жаню свайго Андрэйку на сёмуху. Злі- 
туйся над ім. Гэта ж як пачуе Надзея, што З 
Андрэйкам зрабілі, дык яшчэ не пойдзе за яго 
замуж. 

Андрэй. Не бойся, тата, яна тады яшчэ 
мацней мяне пакахае. 

Паніч. Пакахае! А калі я перашкоджу? 

Андрэй. Не палохайце. Я ведаю Надзею, 
Надзея ведае мяне. Перашкодзіць нам ніхто не 
здолее, адно хіба смерць. 

Паніч. Добра. Пабачым. Занадта не бя- 
рыся. Хваляцца з кірмашу едучы. Ну, а зараз 
хадзем, стары. Я раздумаў. Сын хай тут сабе 
застаецца. Думаю, у Амерыку не ўцячэ. А калі 
і хацеў бы ўцячы, дык Надзея перашкодзіць. 


Ідуць у лес. 


Андрэй. Адкуль яму вядома пра наша 

каханне? Няўжо яна яму сказала? Ну, што ж, 
; 
тым лепш. Значыцца, вось адкуль тэта яго 
злосць да мяне? Пачакаем. Пабачым. Нічога, 
паночкі. Пацешцеся яшчэ трошкі. Хутка за 
вамі чарга. Не дагадваецеся вы нават, што тут 
жа, поплеч з вамі, расце сіла страшэнная. Мы 
размаўляем з вамі, а вы не здолееце прыслу- 
хацца, што ў нашым голасе чутно скорае ада- 
мшчэнне! 
Тры разы кукуе зязюля. Андрэй пільна слухае, адсві- 
ствае тры разы салаўём. Цішыня. Раптам пачуліся 
нечыя асцярожныя крокі. Андрэй замёр у чаканні. 
Выходзіць Міхась Рудовіч. 

Рудовіч. Здароў, браток Андрэй. (Цісне 
моцна руку.) 

Андрэй. Прывітанне, Міхась. 

Рудовіч. Я быў мімавольным сведкам 
усёй вашай дыскусіі з панічом. 

Андрэй. Дзе ты быў? 

Рудовіч. Там, дзе патрэбна быць пад- 
польшчыку. Ну як у вас справы, Андрэй? 
На жываце, затаіўшы дыханне і звіваючыся, як вужа- 
ка, паўзе Баравік. Зялёныя велізарныя падушкі зя- 
зюльчынага льну надзейна хаваюць яго, Толькі зрэдку 
ўздымаецца галава, абвітая дзеразою. Каля вялікага 

густога куста ядлоўцу Баравік замірае. 

Андрэй. Пытаеш, як справы? Пакуль ня- 
дрэнныя. 

Рудовіч. Шмат згуртавана моладзі? 

Андрэй. Чалавек дваццаць пяць. 

Рудовіч. Надзейныя хлопцы? 

Андрэй. Вось гэта, Міхась, мяне і непа- 
коіць. Захапіўшыся справай, мы спачатку бралі 
людзей без строгага падыходу. Баюся, каб не 
знайшліся малаверы сярод іх. 

Рудовіч. А гэта, Андрэй, абавязвае ця- 
бе яшчэ і яшчэ, як мага часцей, правяраць сва- 
іх людзей. Грош цана нашай падпольнай рабо- 
це, калі сярод нас знойдуцца ненадзейныя лю- 
дзі. Думаеш, вораг спіць, не адчувае, што ў яго 
гарыць зямля пад нагамі? Не трэба таксама 
забываць, што ў паноў на паслугах ксяндзы, 
фальваркоўцы. Мы вось з табой размаўляем аб 
вельмі сакрэтных справах, а можа, такая га- 
дзюка дзе-небудзь прытаілася недалёка ад нас 
і падслухоўвае. 


Андрэй міжвольна азіраецца па баках. 


Думаеш, убачыш? (Смяецца.) 

Андрэй. Скажы, Міхась, якая наша блі- 
жэйшая задача? 

Рудовіч. Узброіцца. Усім. Да адзінага. 
У самым хуткім часе мы павінны будзем перай- 
сці да баявых дзеянняў, да аператыўных задан- 
няў. А што за баец без зброі? Такі план Чыр- 
вонага падпольнага камітэта. 

Андрэй. Даставаць зброю цяжка. 

удовіч. Вядома, яна сама ў рукі не 

прыйдзе. Арыентуйцеся на сялян. У іх захава- 
на мора зброі. Нават ёсць кулямёты. Ну і каля 
паноў можна жывіцца. Толькі ўсё трэба рабіць 
вельмі асцярожна. Гэта першая наша запа- 
ведзь. 


Андрэй. А як там нашы справы ў вас, у 
тэхнікуме? 

Рудовіч. Студэнтаў набралася шмат. 
Але ў нас вучыцца панскі шпег. 

Андрэй. Вацлаў Цярпіцкі, сын аканома 
тутэйшага маёнтка? 

Рудовіч. Ён. Напрошваецца ў сябры да 
мяне. Вось тут трэба ролю іграць выдатна. Ну, 
я пайшоў, Андрэй. Глядзіце дзейнічайце асця- 
рожна. Бывай. У пятніцу, ля разложыстага 
дуба. 

Андрэй. Міхась, у чацвер маё вяселле. 
Шчыра прашу. 

Рудовіч (здзіўлены). Дзякую, Андрэй. 
Вось яно што... Такая вялікая справа і -- вя- 
селле. (Думае.) А можа, яно і нядрэнна. Бы- 
вай, Андрэй. 

Андрэй. Бывай, Міхась. 

Ціснуць адзін аднаму рукі, і Рудовіч знікае. За- 
раз жа ўбягае перапалоханая Надзея. 


Надзея. Андрэйка, цябе жандары шу- 
каюць! 

Андрэй. Хай шукаюць, хаця гэта і ліш- 
няе. Я сам да іх пайду. 

Надзея. Пойдзеш у кіпцюры да гэтых 
тыграў?! Апамятайся! 

Андрэй. Што ж, уцякаць? Гэта я мог бы 
зрабіць, але што ж яны зробяць тады з маім 
старым, з табою? Не, аддамся ім у рукі. Па- 
цярплю. А ты, Надзейка, тады, як мяне... скры- 
вавяць, будзеш мяне кахаць? 

Надзея (кідаецца яму на шыю). Яшчэ 
мацней, мой любы Андрэйка! Ніхто цяпер не 
адарве мяне ад тваіх прыхільных грудзей! 

Андрэй. Пара дадому, радасць мая. 
Ідуць, узяўшыся за рукі. Некаторы час цішыня. Потым 


з моху падымаецца абвітая дзеразою галава. На ногі 
ўскоквае Баравік. 


Баравік. Небяспечна, затое прыбытко- 
ва. Валока зямелькі як з ветру наляцела. Па- 


па 


глядзім, Андрэй, як ты ў чацвер з сябрамі бу- 
дзеш гуляць сваё вяселле! А зараз, Стась Бара- 
вік, да паноў! Хай частуюць, хай добра часту- 
юць, бо сёння Баравік зарабіў гэта! 


КАРЦІНА ДРУГАЯ 


Горка каля лесу. Усюды густая трава, кветкі. Пяюць 
жаваранкі. Сонца слепіць вочы. На дзвюх бярозах 
павешана гушкалка. Надзея ходзіць па горцы, 
збірае кветкі і спявае, 

Надзея (спявае). 

Вясна-красна на двары, 

А я хаджу па гары. 

Хачу кветак я нарваць, 

Каб вянок мне з іх звязаць. 

Апрану я той вянок 

У апошні ўжо разок. 

Хай паглядзіць Андрулёк, 

Як прыгожа мне вянок. 
А зараз трэба паваражыць, ці кахае мяне Ан- 
дрэй. Кахае, не кахае, плюне, пацалуе, да чор- 
та пашле, да сэрца прыжме. О, да сэрца пры- 
жме! Значыць, кахае. А як прыемна, калі ён 
прыціскае да сэрца! Слухаеш, а яно: так... так... 
так... так... Але чаму ён часамі нейкі дзіўны? 
Што ў яго на думках? Колькі разоў пытала - 
зверне, збочыць, што як бы ўсё вельмі добра. 


Садзіцца на горцы, задумалася, 
Песня дзяўчат. 
Ты, калініца, 
Ты, малініца! 
Гэй, ты не стой, не стой 
На гары крутой. 
Не спускай голля 
На сіне мора. 
Гэй, па сіняму мору 
Карабель плыве... 


На горку са смехам і крыкам узбягае шмат дзяў- 
чат. Усе абкружаюць Надзею і спяваюць, 

Дзяўчаты (пяюць). 
Любка Надзька, 

Што з табой? 

Скажы хоць славечка. 
Хочаш -- зробім карагод, 
Супакой сардэчка. 
Надзея (адпявае). 

Ах вы, дзевачкі мае, 

Не магу спяваці, 

Бо апошні разок мне 

З вамі ўжо гуляці. 
Дзяўчаты. 

Хіба стаў ужо не люб 
Твой Андрэйка мілы? 

Не жадаеш браць з ім шлюб? 
Кахаць няма сілы? 
Надзея. 

Ах, скарэй бы ўжо часы, 
Каб з Андрэйкам жыці. 
Шкада ж дзявочай красы, 
Мне не з вамі быці. 
Дзяўчаты. 

Усіх нас, знаць, такі лёс: 
Дзеўкай не пражыці. 
Калі трохі ўжо падрос, 
Трэба йсці служыці. 
Ганна. Дзяўчаты, давайце гушкацца. 


Усе згаджаюцца і падбягаюць да гушкалкі. Ганна, 
Наста і Надзея лезуць на яе. Астатнія дзяўчаты іх 
гушкаюць і спяваюць. 


Дзяўчаты (спяваюць). 

Гу-та-та, гу-ля-ля! 

Няма майго Андруля. 

Гу-шкі, гушкі! 

Ідзі, Андрэй, на падушкі. 

Тэй-да-да, гэй-да-да! 

Без цябе, Андрэй, нуда. 

Наста. Годзе ўжо. Аж галава закруціла- 
ся. Давайце Надзеі апошні вянок саўём. 

Усе збіраюць кветкі, спяваюць. 


Дзяўчаты (спяваюць.) 

Маладая Надзейка, 

Усё тваё ды мінаецца: 

Дзявоцкае пагуляннейка, 

Хлапецкае жартаваннейка. 

Годзе табе ў таткі быці, 

Каб вяночкі ўсё віці 

Ды таночкі вадзіці, 

Йдзі свякроўцы служыці. 
Назбіраўшы кветак, дзяўчаты садзяцца вакол Надзеі, 

і Ганна пачынае віць вянок. 


Ганна: Ведаеце, сястрыцы, што мне цётка 
Агата казала? Калі пляцеш вянок перад сёму- 
хаю і зломіцца хоць кветка,-- быць вялікаму 
няшчасцю. 


Усе пільна сочаць за работай Ганны. 


Ну, тут пакуль што ўсё добра. Каб так і далей. 

Надзея. Ах! Гора ж мне! 

У се. Чаго ты, Надзейка? Што з табою зда- 
рылася? 

Надзея. Вы ўглядаецеся ў вянок там, 
дзе ўплятаюцца кветкі, а чаму ж не бачыце, 
што з самага пачатку? 


Дзяўчаты глядзяць, Ледзь не ўсе кветкі пераламіліся, 
і кончык вянка павіс бездапаможна. 


Наста. Ды кінь, Надзея. Мала чаго лю- 
дзі наплятуць. Калі ўжо вам добра не жыць, 
дык каму ж тады? Андрэя ўсякі ведае, што ён 
за чалавек. Кожная з нас была б шчаслівая на 
тваім месцы. ; 

У лесе кукуе зязюля. 


а 


Надзейка, запытайся ў зязюлі, ці доўга заму- 
жам будзел? 

Надзея. Зязюлька сівая, скажы праўду 
шчырую: колькі мне з Андрэем жыць? 

Зязюля кукуе. Чуваць песня хлопцаў і ігра на гар- 
моніку. 


Ганна. Вось і хлопцы ідуць. Супакойся, 
Надзейка. Забудзь пра ўсё гэта глупства. 


А песня расце і расце. 


Па лугах вада разліваецца, 

Ой, да лю-лі, лю-лі, разліваецца. 
На вайну хлопцы ўсе збіраюцца, 
Ой, да лю-лі, лю-лі, усе збіраюцца. 
Яны з роднымі развітаюцца. 

Ой, да лю-лі, лю-лі, развітаюцца. 
Ой, бывай жа ты, уся радзіначка, 
Ой, да лю-лі, лю-лі, уся радзіначка. 
Уся радзіначка: бацька, матачка. 
Ой, да лю-лі, лю-лі, бацька, матачка. 


Паказваюцца хлопцы і бягуць на дзяўчат з крыкам: 
«Ура!» Тыя абступаюць Надзею і выстаўляюць кулакі 
супроць хлопцаў. 


Мірон. Браточкі, пабачце: наш вораг нас 
у штыкі прымае. 

Ганна. І няма чаго зубы скаліць. Пад- 
ступіцеся толькі -- павылятаюць яны. 

Мірон. Эх ты, ваяка! Ці ж штыком у зу- 
бы поруць? 

Ганна. Ды ўжо ж, глядзець не будзем, 
куды пападзе, а Надзею ўсё ж не аддамо. 

Мірон. Чуеш, Андрэй! Ідзі, брат, сам 
мяркуйся з імі. 1; 

Андрэй. Кіньце, дзяўчаты, спрачацца. 
Давайце пагодзімся. 
Ганна. Бач, які хуткі! Ну, а якая ваша 
згода? 


Андрэй. Нічагусенькі я не ведаю, чаго 
вам трэба. 


Махае рукою і адыходзіць. 


Мірон. Дык няма чаго і рот разяўляць. 
Як бачу, трэба самому брацца за гэту справу. 

Ганна. Падумаеш, гэтакі зыхар знайшоў- 
ся. Пабачым. 

Мірон. Ну, ты не надта выстаўляйся з 
сваім розумам. Добра ведаем, што ты Ганна 
Ціхона, ды яшчэ Затыкі. 


Хлопцы рагочуць. 


Ганна. А мы яшчэ лепш ведаем, што ты 
Мірон Гаўрылы, ды яшчэ Глёза. 


Дзяўчаты рагочуць. 


Мірон. Па чым дурняў пазнаюць? По ро- 
гату. 

Ганна. А разумных- па рыжай галаве? 

Мірон. Залатыя валасы -- багаты жаніх. 
Толькі пальцам кіўні -- Ганна адразу пабя- 
ЖЫЦЬ. 

Ганна. Не завідны жаніх, калі ўсё багац- 
це наверсе, усяродку -- макацёр гліняны. 

Панас. Ну і язычок. Можна добра дзеду 
Нупрэю лапці падшываць: і падкавыркі з шы- 
лам не трэба. 

Ганна. Ці ж тваёю скураю падшываць, 
што два тыдні назад паны спісяжылі. 

Наста. Ганна, як табе не сорам успамі- 
наць тут аб гэтым? 


Ганна апамяталася, але позна. 


Ганна. Панаска, братка, прабач мне, што 
не стрымала свайго бабскага языка. Сказала- 
ся -- сама не ведаю як. 


Хлопцы спахмурнелі. 


Андрэй. Трэба заўсёды думаць, што га- 
ворыш. Асабліва ў цяперашнія часы. 

Мірон. Ну, Ганна, дагаварылася? Зараз, 
можа, пагодзімся? 

Ганна. Добра. Што дасцё? 

Мірон. Наша справа-- даць выпіць, а 
ваша -- закусіць. (Дастае бутэлькі.) Згода? 

Дзяўчаты. Згода! Згода! 

Бяруць клуначкі, што прынеслі з сабою, сцелюць на 

траве абрус і раскладаюць на ім закуску. Садзяцца 

ўперамежку з хлопцамі. Надзея з Андрэем уладзіліся 
побач. 

Мірон (налівае чаркі, падымае сваю, усе 
пазіраюць на яго). Сёння я бачыў, як у нас на 
страсе галубок з галубкаю буркаваў. Як горача 
абдымаў ён яе крылом! Галубка аж дрыжала 
ад радасці і шчасця. Дык хай жа, як тыя га- 
лубкі, буркуюць і нашы Андрэй з Надзеяй усё 
сваё жыццё. І абсыпляюць хай іх дзеткі, як 
грушы ўвесну кветкі. 


Кукуе зязюля. Усе прыціхлі. 


Андрэй. Дык чаго ж вы змоўклі? Сябры, 
я жадаю найскарэйшага выканання таго, што 
задумана намі! 

Надзея. Андрэй, што вы задумалі? Ка- 
жы, не палохайце нас. 


Дзяўчаты пазіраюць на хлопцаў. 


Мірон. Ды нічога цікавага. Думаем, каб 
як залезці ў панічоў кветнік і кветак вам на- 
рваць. 

Ганна. Загаварвай зубы. Ведаем мы вас. 
Э, ды кінем гэта. Мала што задумаюць гэтыя 
вар'яты. Давайце лепш вып'ем, добра закусім, 
а потым павесялімся, каб ведала Надзея, калі 
была дзеўкаю. 


Пачынаецца частаванне. Крык, смех, жарты. 


Наста (ускокваючы з зямлі). Давайце ў 
«Матыля»! 


Усе таксама ўсхопліваюцца, апрача Андрэя і Надзеі, 

бяруцца па двое за рукі, твар да твару, і круцяцца 

надта шыбка. Андрэй з Мадзеяй прытуліліся адзін да 
аднаго і глядзяць, як весяляцца. 


Панас. Паўзірайцеся, паўзірайцеся, што 
гэта за двое старэнькіх там сядзяць? (Падыгхо- 

дзіць да Андрэя з Надзеяй.) Дазвольце вас па- 
варушыць. 

Андрэй. Не чапай нас, браток. Можа, не 
скора давядзецца так блізенька сядзець адна- 
му ля другога. 

Надзея. Андрэй, чаму ты так гаворыш? 
У кожным тваім слове я чую нешта нядобрае. 

Андрэй. Э, Надзейка, мала чаго ў жыцці 
можна чакаць, асабліва зараз, калі раз'юша- 
ныя паны топчуць нашу зямельку, гвалтуюць 
народ. Ды кінем пакуль гэта. Давай глядзець, 
як весяляцца. 

Наста. Дзяўчаты і хлопцы, давайце ў 
«Гару». 


Становяцца парамі і гуляюць. 


Ганна. Хлопцы, і навошта вы музыку вя- 
лі? Няўжо на тое, каб гармонік яго ляжаў ды 
нудзіўся? 

У се. Танцы! Танцы! 


Музыка іграе, а моладзь танцуе польку, «Лявоні- 

ху», «Крыжачок», кадрыль. Нагуляўшыся, ідуць у лес, 

каб прахалодацца. На горцы застаюцца Андрэй і На- 
дзея. З лесу чутны песні, смех. 


Надзея. Андрэй, вось мы прычакалі ча- 
сіны, калі адны. Скажы, што з табою? Я чую 
сэрцам нешта нядобрае. 4 

Андрэй. Не ведаю, як табе сказаць. 
А трэба. Сёння ці ніколі. Заўтра наша вяселле. 
Не хачу падманваць цябе. Калі прызнаюся та- 
бе ва ўсім, дык не позна яшчэ будзе адступіц- 
ца ад мяне. 

Надзея. Ды што ты? Каб я ад цябе ад- 
ступілася? Ды ці ёсць на свеце такая сіла, якая 
нас раз'яднала б? Не, любы мой Андрэйка, не 
затым я цябе пакахала, каб адцурацца, хай са- 
бе немаведама якое няшчасце страсецца над 
тваёю галавою. 

Андрэй. Гэта праўда? О, які я шчаслі- 

вы! Ведай, Надзейка, ты мяне падбадзёрыла, і 
я пайду смела і цвёрда да сваёй мэты. 

Надзея. Якая ж твая мэта? Раскрый мне 
сваю душу. Можа, я буду тваёю шчыраю спа- 
дарожніцаю. 

Андрэй. Слухай, яшчэ нядаўна Ганна 
пакрыўдзіла Панаса, нагадаўшы, што паны 
яго скуру спісяжылі. А Рыгора Тодаравага. 
А Змітрака Язэпавага, а на днях мяне. Ды ці 
мала крыўды? Уся Беларусь стогне ад бізуноў 
і шомпалаў. Як адкормленыя парсюкі, ходзяць 
гэтыя «вяльможныя» па нашай роднай глебе, 
размахваючы бізуном. Ці ж мы жывём? Вось 
сабраліся хлопцы і дзяўчаты, каб павесяліцца. 
А хіба яны весяляцца як трэба? Кожны азіра- 
ецца, ці не стаіць у яго за плячыма жандар. 
А мы з табою? Хіба мы можам смела, адкрыта 
кахаць адзін аднаго? Вось, здаецца, як шыпя- 
чая гадзіна, з гэтай травы пакажацца бязлітас- 
ны, звярыны вобраз паніча. Дык дакуль жа 
цярпець? Чаго чакаць? Прыйдзе хто-небудзь і 
вызваліць нас з няволі? Чырвоны Усход зіха- 
ціць і пасылае свае жыватворчыя праменні да 
нас. Але як загрыміць вялікі гром і разгуляец- 
ца навальніца, якая змые з твару нашай зямлі 
катаў народа, трэба, каб мы былі гатовы. І вось 
бядацкая моладзь, усе працоўныя Беларусі 
ўскалыхнуліся. Натхнёныя агнявымі словамі 
бальшавікоў, яны ўступаюць на шлях бараць- 
бы з акупантамі. Я не ведаю ніводнай вёскі, 
дзе б у той ці іншай меры не адчуваўся гэты 
рух. У нас-- асяродак мясцовай падпольнай 
арганізацыі. Я з'яўляюся адказным па нашай 
воласці. На мне ляжыць абавязак прыглядац- 
ца, каб усё было ў вялікім сакрэце да часу. 
Гэтыя панскія шпегі лазяць паміж нас і ніча- 
гусенькі не ведаюць. О, каб яны ведалі! 


Надзея. Дык вас тады пахапалі б і па- 
стралялі?! 

Андрэй. Каля гэтага. Па галоўцы пе па- 
гладзілі б. 

Надзея. Андрэйка, як гэта страшна! 
А вы верыце, што гэтага не ведаюць паны? 

Андрэй. Пакуль што ўсё добра. Боязна 
вось чаго: у сваю арганізацыю мы прынялі 
шмат такіх, якія па сваёй наіўнасці могуць 
прагаварыцца. Гэта наша памылка. Патрэбна 
быць пільным і весці сярод членаў выхаваўчую 
работу. 

Надзея. Які адказны абавязак ляжыць 
на табе, мой ясны саколе? 

Андрэй. Надзейка, я табе ва ўсім пры- 
знаюся, бо веру табе, як самому сабе. Ты мяне 
разумееш? 

Надзея. Разумею. Вер, сокал мой ясны, 
Надзея цябе не зганьбіць. 


З лесу бягуць перапалоханыя дзяўчаты. 


Ганна. Седзіцё тут і не ведаеце, што ў 
лесе здарылася. 

Андрэй і Надзея. Што?! (Усхгопліва- 
юцца з зямлі.) 

Ганна. Нашы хлопцы з палякамі пасва- 
рыліся. 

Андрэй. Як гэта было? 

Ганна. Гулялі мы ў лесе, аж выходзіць 
насустрач паніч ды як крыкне: «Чаго, быдла, 
лес мой бэсціце!» Мірон і адказвае: «Хіба, па- 
ніч, недабачыце: мы ж такія, як і вы, на дзвюх 
нагах. Вось там, глядзіце, па балоце, дык, 
праўда, быдла ходзіць». І трэба было паказаць 
Мірону ў той бок, адкуль якраз выйшлі пяць 
палякаў, якія былі на паляванні. Як закры- 
чыць паніч: «А, дык вы паноў палякаў быдлам 
завіцё!» І паклікаў апошніх. Тыя падскочы- 
лі -- і пачалося. Мы ў крык і -- ходу. 

Дзяўчаты. Ой, боязна! Ці тут заставац- 
ца, ці дадому бегчы? 

Андрэй. Чаго вы баіцёся? Можа, зараз 
хлопцы вернуцца. 

Ганна. А вунь яны ідуць. Нешта кры- 
чаць. Ды з імі паніч і палякі. 

Дзяўчаты збіраюцца ў кучу. Падыходзяць хлопцы 
з «гасцямі». 

Паніч. А, Надзея, як маешся? Нацалава- 
лася з Андрэем? 

Андрэй. Абы не з панам. 

Паніч. А можа, пацалуеш і мяне? 

Падыходзіць да Надзеі, тая хаваецца за Андрэя. 

Андрэй (адштургоўвае паніча). Прэч, 
распуснік! 

Паніч зачапіўся за стрэльбу і паваліўся. Палякі аб- 
кружаюць Андрэя і Надзею. 

Мірон. Эй, панове, прыйшлі няпрошаныя 
і можаце адпраўляцца, пакуль цэлыя. 

Усе хлопцы бяруць у кола паноў. 

Паніч. Добра. Паспрабаваў бы сёння цо- 
каў, але заўтра жэпішся -- трохі ранавата да- 
рыць. Пайшлі, панове. 

Паніч і палякі ідуць. 

Надзея. Андрэй! Чуе маё сэрца, што 

быць бядзе! (Прыпадае да грудзей Андрэя.) 


Андрэй. Не забывайся, мая галачка: ня- 
ма сілы, якая нас разняла б. 


ДЗЕЯ ДРУГАЯ 


КАРЦІНА ТРЭЦЯЯ 


Вёска. Сёмуха. Усюды маладыя бярозкі. Вяселле ў 

Андрэя і Надзейкі. На пярэднім плане двор Сымона. 

На прызбе каля хаты Ганна, Аўдуля, Панас, 
г Наста, моладзь. 


Ганна. Ведаеце, мне ўсю ноч лез пан 
Тадэвуш у галаву. Толькі заплюшчу вочы, а 

ён, здаецца, з-пад лавы і лезе. Страшэнны: во- 
чы па добраму яблыку, рот, як вароты, губы, 
як каўбасы. Паўзе да мяне ды нешта мармыча, 
Як закрычала ж я, дык усіх у хаце пабудзіла. 

Аўдуля. Занадта шмат думаеш аб Тадэ- 
вушу, вось і сніцца. 

Наста. На ноч трэба менш наядацца. 

Ганна. Вось і растлумачылі ўвесь мой 
сон. Не трэба і ў «Соннік» заглядаць. 

Адзін з хлопцаў. Твой, Ганна, сон 
нядобры. Каб Тадэвуш лез на сцяну ды нема 
роў -- было б добра. 

Аўдуля. А калі гэта нема равуць? 

Панас. Як жывот баліць. 

Аўдуля. А чаго балець жывату ў пана? 

Панас. Абапіўшыся крыві нашай -- вось 
чаго. 

Ганна. Ціха. Чаго разявіў свой млын? Ці 
не хочаш учарашняга? 

Панас. А што там учарашняе? Хіба мы 
спужаліся? Нябось калі цыкнулі на паноў, дык 
тыя не асмеліліся сунуцца, хоць і ўзброеныя 
былі. Яны смела толькі з бізунамі каля звяза- 
ных ходзяць. 

Наста. Ведаеце, мне ўчора аж шкада ста- 
ла паніча. Гэтак штырыў яго Андрэй! І ўгадзіў 
жа сесці -- зусім не па-панску -- на вострань- 
кі корчык. Як ішоў дадому, дык усю, знаць, 
дарогу чухаў. 

Панас. Няўжо ж толькі нам чухаць. А ка- 
лі Насце шкада было паніча, дык трэба было 
дагнаць ды пастудзіць. 

Выходзіць Надзея з распушчанымі валасамі пад 
хусткай. 

Ганна. Надзейка, ідзі сюды, пасядзі з 
намі. 

Панас. Чаго, Надзея, часта на вуліцу вы- 
бягаеш? Чакаеш не дачакаешся свайго Андрэя? 
Патрывай крыху. Хутка зайграюць музыкі, за- 

звіняць званкі і ты ўбачылі свайго сокала яс- 
навокага. 

Надзея. Дзевачкі, сястрыцы мае, чаму ў 
мяне на сэрцы так неспакойна? Хаджу -- ногі 
мяне не слухаюць; гляджу -- нічагусенькі не 
бачу. Тата гэтаксама з ног збіўся. Усюды адзін. 
Няма роднай мамкі, няма парадку. (Плача.) 
А тут... учора... Гэтакае здарылася. Адпомсцяць 
яны яму. 

Дзяўчаты (спяваюць). 

Ой, знаці, знаці па вяселлейку, 

Што Надзейка сіраціначка. 

Ды двор вялікі, збор невялікі - 

Не ўся яе радзіначка. 

Ой, каго наняць ды каго паслаць 

На Украіну па радзіну? 

Салавеечку шчабятлівага 

На той свет па мамачку. 

Салавей ляціць -- не далятае, 

А мамачка адказвае: 

-- Не магу ўстаці к свайму дзіцяці 

Ды парадачку даці: 

Сырая зямля дзверы залягла, 

Акенечка засланіла. 

Ганна. Кінь, Надзейка, плакаць. Усё доб- 
ра будзе. Трэба быць вясёлай: ты ж сёння ма- 
ладая. 

Панас. Ты, Надзейка, паглядзела б, які 
Андрэй: вясёлы, прыгожы. Усе не надзівяцца, 
Вось і ты павінна быць такою, каб выйшла роў- 
ная пара. 

Наста. Паглядзіце, як умее Панас пары 
падбіраць, а сабе вось ніяк не падбярэ. 

Панас. З каго ж выбіраць? Ну пачнём з 
цябе хоць. Усім добра вядома, што валасы ў ця- 
бе вельмі доўгія. Значыцца, розум самы каро- 
ценькі. Другое: хатка мая маленькая, палоска 
вузенькая -- значыцца, і ў хатку не ўпрэшся, 
і на загончыку не ўтоўпішся. 

Наста. Дык хай жа табе трапіцца такая, 
дзеля якой і хатка твая будзе вельмі прастор- 
най, і загончык -- вельмі шырокім. 

Ганна. Ды годзе вам. Чаго гэта дзеці бя- 
гуць з таго канца? Ці не заручыны едуць? 


Усе ўскочылі з прызбы. Дзеці крычаць: «Заручыны! 
Заручыны!» 


Галасы. Праўда жедуць. 
Надзея, Ганна, Наста і Аўдуля бягуць на 
двор. Чуваць, як іграюць, звіняць званкі. З двара Сы- 
монавага выходзяць Сымон, Пятрок і яшчэ не- 
калькі мужчын, а да іх падыходзяць Агей, 
Андрэй, Павел-скрыпач, Мірон і Астап, у 
апошняга біклажка цераз плячо. 


Астап. Дзень добры, людцы, вам! Ці ра- 
ды вы нам? 

Пятрок. Мы не ведаем, хто вы будзеце і 
чаго ад нас патрабуеце? 

Астап. Мы людзі далёкія, дарогі нашы 
шырокія. Прыйшлі ж у госці да адной яга- 
мосці. 

Пятрок. Да якой жа гэта ягамосці? Ці 
не скажаце, якой яна масці? А можа, ведаеце, 
як яе зваць? Тады і мы, пэўна, будзем знаць. 

Астап. Ды зваць яе Надзея, на яе ўся 
наша спадзея. Калі толькі яна занатурыцца, 
адзін з нас панурыцца. (Пазірае на Андрэя.) 

Пятрок. А, дык ідзіце ж У хату, там бу- 
дзем гаварыць і пра плату. Ды ўбачыце тую, 
пытаеце пра якую. 


Усе ідуць на двор, адкуль зараз нясецца песня. 


Наляцела сівых галубоў поўны двор, 

Наехала сем заручнікаў к нам за стол. 

Пазнай, пазнай, малада Надзейка, каторы твой. 
Ці што на куце ў белым кажусе -- 

Ці то твой? 

Ці на ўслончыку ды на кончыку -- 

Ці то твой? 

Ці ля прыпечку грае ў скрыпачку -- 

Ці то твой? 

-- Што ля аконца ззяе, Як сонца. 
Дык то мой! 


Бяжыць стомлены Міхась, дваровы хлопец, Ён па- 
зірае на двор ды некага кліча рукою. Выбягае Мірон. 


Мірон. Што ты такі страшны, Міхась? 

Міхась. Кепскія, Мірон, паперы. У маён- 
так прыехаў карны атрад. Рыгор Самусь, што 
служыць пры панічу, чуў, аб чым гаварылі ў 
палацах. Спачатку шапталіся, а потым самы 
тоўсты моцна сказаў: «Трэба, каб адразу іх 
накрыць, каб не вылецела ні адна птушка. 
Дрэнна будзе, калі ўцячэ хто і паведаміць у ін- 
шыя вёскі». А паніч і адказвае: «Сёння самы 
зручны момант: яны гуляюць вяселле свайго 
кіраўніка». Баравік трэцца каля паноў. Гэта 
справа яго рук, ён выдаў. Самусь прыбег да 
мяне і ўсё перадаў. Я шапку на галаву -- і сю- 
ды. Усю дарогу бягом. Сэрца як не выскачыць. 

Мірон. Што гэта значыць? Чаго зляцелі- 
ся груганы? Няўжо здрада? 

Міхась. Трэба хутчэй Андрэя паклікаць. 
Але як? 

Мірон. Не хацелася б трывожыць яго. 
Што з ім сёння робіцца, зразумець не магу. Та- 
кое шчасце на твары напісана, што, здаецца, 
праменні ад яго разыходзяцца. А сказаць трэ- 
ба, і зараз жа. Ты, Міхась, пабудзь тут, а я як- 
небудзь выманю яго сюды. (Пайшоў.) 

Міхась. Вось каб ведалі паны, што я тут 
раблю, заплацілі б добра. І на будучых дзетак 
маіх хапіла б. Цікава, што стануць рабіць хлоп- 
цы? Калі задумаюць хавацца, дык трэба, каб 
ужо гэта рабілі. А шкада Андрэя. Яму больш, 
як каму, патрэбна хоць кропельку шчасця. 
(Глядзіць на двор.) Вунь яны ідуць. Праўда, 
які ён светлы, прыгожы. Знаць, не дагадваецца, 
навошта яго вядзе Мірон. 

Андрэй (вясёлы). Ну, чаго ты мяне клі- 
каў, Мірон? Не мог нават сёння пацярпець. 

Мірон. Некалі. Вунь Міхась прыйшоў. 

Андрэй (убачыўшы Мігася). А, Міхась! 
Здароў, браток! Дзякуй, што на вяселле прый- 
шоў. 

Мірон. Пачакай дзякаваць. Можа, ён не 
на вяселле прыйшоў, а бяду прынёс. 

Андрэй (змяніўшыся ў твары). Што? 
Якую бяду? 

Мірон. У маёнтак прыбыў карны атрад. 
Самусь падслухаў. Нас усіх хочуць пахватаць. 

Андрэй (да Міхася). Гэта праўда?! Мо- 
жа, ты напалохаць захацеў, як умоўлена было 
ў нас: хоць рэдка знарок палохаць, каб пры- 
выклі не баяцца. 

Міхась. Што ты, Андрэй! Ды ці стаў бы 
я ў такі для цябе дзень гэтым займацца. Усё 
праўда. Рашайце хутчэй што-небудзь, каб не 
было позна. 

Андрэй. Рашаць? Што ж рашаць? Няў- 
жо дазналіся аб нашай арганізацыі? 

Міхась. Гэта справа Баравіка. Самусь 
дазнаўся. 

Андрэй. Так.. Значыць, недакончаная 
справа? Як гэта балюча! Хаця б яшчэ месяц. 
(Адразу рашуча.) А можа, гэта пачатак канца? 
Тады трэба прычакаць яго. А для гэтага нам 
трэба хавацца. Шкада бацькоў і гаспадарак, 
але нічога не зробіш. 


Бяжыць жанчына, махае рукамі і крычыць. 


, Жанчына. Даражэнькія, што ж гэта ро- 
біцца. Харавічы ачэплены ланцугом польскіх 
салдат. Нікому не дазваляюць з вёскі выйсці. 
Божачка, што ж гэта будзе?! (Ломячы рукі і 
галосячы, бяжыць далей.) 

Андрэй. Ужо? Спяшаюцца. Выгаладалі- 
ся. Чалавечай крыві зажадалася. 


У хаце заўважылі на вуліцы трывогу, і сталі выбягаць 
людзі. 

Ганна. Што нарабілася?! 

Андрэй. Ганна, дзе Надзея? 

Ганна. Яна ў каморы. Ды чаго вы такія 
ўстрывожаныя? Кажыце! 

Мірон. Ачэплена войскам вёска. Нікога 
з яе не выпускаюць. 

Ганна. Вось табе і вяселле! 

Андрэй. Дык бяжы ж, Гануля, да На- 
дзеі і затрымай яе ў каморы. 
Ганна бяжыць. Зараз жа з Сымонавага і з суседніх 
двароў хлынулі ўзброеныя салдаты. Яны, наставіў- 
шы карабіны, абступаюць натоўп. Плач дзяцей і жан- 

ЧЫН. 

Паручнік. Зараз жа навесці на гэта 
быдла кулямёт! 
Салдаты наводзяць кулямёт. Крыкі і плач узмац- 

няюцца. 


Астап. Панок, завошта ж гэта? 

Паручнік. За тое, што вы, пся крэў, на- 
радзілі такіх лайдакоў. 

Андрэй. Чаго ж вы марудзіце? Бярыце. 
Напэўна, прагаладаліся? 

Агей (амаль плачучы). Сыночак мой, Ан- 
дрэйка, а як жа вяселлейка? Усё ж паглуміц- 
ца: і парсючка забіў, і бычка зарэзаў. Думаў 
як людзі справіць. 

Андрэй. Дабаў, тата, што і адзінага сы- 
на страціш. Дарма. Не гаруй. Гэта страта пры- 
нясе вялікую карысць працоўнаму народу. На 
глебе, палітай нашай крывёю, узрасце моладзь, 
якую ніхто не пераможа. Яна не будзе ў такім 
сталёвым коле. 

Паручнік (салдату). Чаго стаіш, гал- 
ган! Прытрымай яму язык! 

Салдат б'е Апдрэя ў грудзі. Той адразу спыніўся, па- 
хіснуўся, у яго з горла пацякла кроў. 

Агей (кідаецца на салдата). Завошта ж 
ты, гіцаль, так яго выцяў! Я табе... 

Салдат з такой сілай штурхнуў Агея, што той ляціць 
старчма на кучу камення, Чуваць, як бразнулі старыя 
косці. Агей цяжка стогне. З крыкам з варот вылятае 
Надзея. Яна без хусткі, з распушчанымі валасамі, 


Надзея. Чаму ж вы мяне не клічаце?! 
Няўжо ж вы хацелі, каб я не ўбачыла больш 
свайго яснага сонейка? (Глядзіць на Андрэя.) 
Што з табою, Андрэйка? У цябе кроў на вус- 
нах. Адкуль гэта? 

Андрэй (знясілена). Запытайся вось у 
гэтага (паказвае на салдата). 


Надзея дагадалася. Яна, як маладая тыгрыца, рынула- 

ся на салдата і шчапіла яго за валасы. Другі салдат 

стаў адцягваць дзяўчыну ад сябра. Яна не пускае і 

цягне за сабою ворага, пакуль не падскочыў паручнік 

і не свіснуў бізуном па руках Надзеі. Тая крыкнула і 

без сіл апусцілася на каменне. З яе вуснаў вырываец- 
ца пракляцце. 


Надзея. Звяры шалёныя! Каб над вамі 
вашы родныя дзеткі так здзекаваліся! 
Паручнік. Вядзіце іх у маёнтак! 


Салдаты вядуць хлопцаў. 


Надзея (кідаецца ўперад і крычыць). 
Андрэй, азірніся! Дай яшчэ хоць разок пагля- 
дзець на цябе! 

Андрэй (прыглушана). Надзея, будзь 
цвёрдая. Калі растапталі наша асабістае шча- 
сце, дык аддамо сваё жыццё за лепшую буду- 
чыню тых, хто зноў часова апынуўся ў ярме 
панскага прымусу. 


Салдат штурхнуў ззаду Андрэя, той ледзь устаяў 
на нагах. Усе хаваюцца за будынкамі. Тыя, што за- 
сталіся, стаяць некаторы час як скамянелыя. 


Надзея (ломячы рукі). Прапала маё 
шчасце! Закацілася маё яснае сонейка. Схапілі 
чорныя груганы сізакрылых галубкоў! 


Стогне Агей. 

Хто гэта? Дзядзька Агей? (Падбягае да яго.) 

Што з вамі? Вы на каменні? Хто гэта зрабіў? 
Агей (яму цяжка гаварыць). Выцяў ён... 

смаркач... Андрэйку, вельмі моцна. Я хацеў... 

яму смаркачы падцерці, ажно... ён трохі... 

спрытнейшы. А што... яны з імі... зробяць? 
Ганна. Паніч ідзе! 


Усе пазіраюць у той бок, адкуль ідзе надта вясёлы 
паніч. 


Паніч. Чаго гэта тут сабраліся? Чаму ж 
не на вяселлі ў Андрэя? А гэта што? (Глядзіць 
на Агея і Надзею.) Што гэта табе, Агей, пры- 
спела ляжаць на каменні? 

Агей. Панічу грэх смяяцца... з старога 
Агея. Усю сваю маладосць, усё сваё лепшае 
жыццё я аддаў табе. І вось за гэта... Як бяз- 
домны сабака, я павінен паміраць на каменні, 
на гэтай пасцельцы. Панічок... Даражэнькі. да 
ўсю маю працу, пакладзеную на цябе, зрабі для 
мяне хоць пад канец майго жыцця што-небудзь 
добрае: заступіся за Андрэя, вярні яго мне. Хай 
бы мой любы сынок закрыў мае старыя вочы. 

Паніч. Ну ты, стары, шмат хочаш. Ан- 
дрэя не адпусцяць: ён вялікі злачынца. Расста- 
віў пасткі панам, але сам у іх папаўся. Гэта- 
кім, як Андрэй, ніколі ніхто не даруе. Іх, напэў- 
на, пастраляюць. 

Усе стаяць як громам аглушаныя, нічога не разумею- 


чы. Адна Надзея схапілася аберуч за галаву і як бы 
застыла. 


Агей. Андрэйку.. застрэляць. Сыночка 
майго назаўсёды адбяруць... ад мяне. Ай, ця- 
жанька мне! 

Надзея. Шыпячая гадзіна! Мала з вас 
маладых ахвяр. Дабіваеце і старых, якія на 
ўласных плячах выгадавалі сваіх катаў. Вас бы 
даесракнна зямельцы цяжка ад вашых гвал- 
таў 

Паніч. Чаго злуешся, Надзея? Бачыш, 
які я добры: хоць не запрашала на вяселле, але 
я сам прыйшоў. 

Надзея. Не вяселле вам трэба, а хаўту- 
ры. Да іх у вас вялікая прагавітасць. Вось ча- 
му вы заўсёды нясеце з сабою смерць. 

Паніч. Няпраўду кажаш, Надзея. Тваёй 
смерці я не жадаю. Наадварот, мне было б цябе 
вельмі шкада. 

Надзея. Дзякую за літасць да мяне. Але 
праглыніце вы гэту самую літасць! Ведаю я, 
чаго вы лістам сцелецеся перада мною. Мала 
вам, што адабралі ў мяне маё шчасце,-- яшчэ 
ласуецеся на мой гонар дзявочы. Не дачакае- 
цеся ж! (Хапае камень.) Ідзі з вачэй маіх, ва- 
лацуга! (Замахваецца.) 

Сымон (гапае дачку за руку). Дачушка, 
апамятайся! Што ты робіш? Гэтым ты не дапа- 
можаш. 

Надзея. Праўду, татка, кажаш. Адна ў 
нас з Андрэем сцежка. 

Паніч. А калі я звярну цябе з гэтай 
сцежкі? 

Надзея. Ты? Гэткі недарэка? Цьфу на 
цябе! (ЛПлюе панічу ў вочы.) 


Паніч свіснуў: з суседняга двара выскокваюць два 
салдаты з карабінамі. 


Паніч. Звязаць яе! І вядзіце ў маёнтак. 


Салдаты схапілі Надзею і звязваюць ёй рукі. Яна 
спрабуе вырвацца. 


Сымон. Дык вы Надзейку маю будзеце 
вязаць! Не дачакаецеся жк! 


Кідаецца да дачкі, але салдаты яго адштурхоўваюць. 


Мужчынкі, што вы стаіцё? Ратуйце! 
Агей. Паніч, не здзекуйся з Надзеі, не ча- 
пай яе. Яна толькі Андрэйкава. 

Паніч. Ну, вядзіце хутчэй! 
Салдаты амаль цягнуць Надзею. 


Надзея. Татка, родны, бывай! Дзевачкі, 
сястрыцы, успамінайце сваю Надзейку! Усе бы- 
вайце! 


Дзяўчаты плачуць наўзрыд, мулічыны выціраюць слё- 
зы. Агей і Сымон стогнуць. 


КАРЦІНА ЧАЦВЁРТАЯ 


Пушча. Палянка. Раніца. Пят рок, Тодар, Аста, 
Сымон капаюць доўгі і глыбокі роў. 


Пятрок. Яшчэ чэрці на кулачкі не бралі- 
ся, а нас сюды прыгналі гэты роў капаць. На- 
што ён, каб хто ў іх запытаўся. Ці не здохлых 
коней закопваць? 

Тодар. Ці коней, ці сабак -- гэта для нас 
усё роўна. Але вярнуліся часы прыгону -- вось 
што кепска. 

Астап. Горш прыгону. Толькі і бачыш бі- 
зун ды шомпал. Толькі і чуеш енк катуемых 
ды шалёную лаянку паноў. Крыўдзяць і гвал- 
туюць без разбору. Нават за старых узяліся. 
Ну што ім зрабіў Агей? За сына закінуў слова, 
і вось за гэта не сёння-заўтра памрэ. 

Пятрок. А што, Сымон, пра Надзею ні- 
чога не чуў? 

Сымон. Як павялі яе, я думаў рукі на ся- 
бе налажыць. Потым апамятаўся і пайшоў у 
маёнтак. Не пусцілі ў палац. Я да позняй ноч- 
кі блытаўся там. Думаў, можа, хоць голас яе 
пачую. Ажно ўбачылі мяне, паскуды, і прагна- 
лі. Не ведаю, што там з маёю ластавачкаю. 

Астап. Кажуць, з Мар'інай Горкі пры- 
везлі аднаго. Вучоны і дужа разумны хлопец. 
Трымаецца смела і смехам на ўсё адказвае. Як 
ні стараліся паны, каб выведаць што-небудзь 

аб таварышах,-- нічога не дабіліся. 


с 131 


Пятрок. Кажуць, сёння будзе суд. Што 
чакае нашых сынкоў? 

Тодар. Добрага чакаць няма чаго. Вельмі 
ўжо раз'еліся паны. 

Сымон. Мужчынкі, дакуль жа цярпець 
такую крыўду? Была надзея на моладзь -- пра- 
пала. Хутчэй бы ўжо свае прыйшлі. 

Астап (шэпча). Чуў я ад аднаго чалаве- 
ка, што не сёння-заўтра бальшавікі тут будуць. 
Багушэвічы ўжо нашы. 

Пятрок. Дык вось чаму паны шалеюць! 
Эх, паспелі б яны вызваліць нашу моладзь! 
А то колькі можа легчы маладых галовак! 

Сымон. Мужчынкі, паглядзіце, хто гэта 
да нас бяжыць? 

Усе прыглядаюцца. 


Тодар. Ды гэта ж Ганна Ціхонава. Чаго 
яна так бегчы завіхаецца? 

Ганна (яшчэ не дабегшы). Дзядзечкі, 
родненькія, што ж гэта ў маёнтку нарабілася! 
Прапалі мы! : 

Астап. Ды кажы хутчэй! Чаго дарма ме- 
леш! 

Ганна. Надзея паніча... зарэзала! 

Сынок. Ай, прапала ж мая дачушка! 


Усе глядзяць адзін на аднаго. 


Астап. Як гэта было, ты не ведаеш? 

Ганна. Самусь перадаваў, што паніч усё 
больш і больш пачаў прыставаць да Надзеі. Та- 
ды яна сказала, што калі паніч развяжа ёй ру- 
кі, яна на ўсё згодзіцца. Загарэліся блудам яго 
вочы. Вось ён развязаў рукі і схапіў Надзею. 
Тая як бы скарылася ды просіць давесці да ка- 
напы, каля якой на стале ляжаў вялізны па- 
ляўнічы нож. Вось неўзаметкі Надзея схапіла 
нож і, калі паніч, ахоплены жаданнем, не ба- 
чыў, нічога, перарэзала яму горла. Зараз На- 
дзейку катуюць на стайні. 

Сымон. Рушылася апошняя надзея. Ду- 
маў, можа, злітуецца паніч: папалохае ды ад- 
пусціць. А зараз -- прапала мая галоўка. Ды 
ці варта пасля гэтага жыць. Мужчынкі, зарый- 
це мяне ў гэты роў. Засыпце вочы мае сырою 
зямелькаю, каб не бачылі яны, як здзекуюцца 
з майго роднага дзіцяткі. (Апускаецца на зям- 
лю і плача.) : 

Астап. Кінь, Сымон, выць. Думаеш, адзін 
ты такі няшчасны? А хто ведае, што чакае на- 
шых сыноў? Можа, усе мы будзем роўна па- 
крыўджаныя. Дык вось не плакаць трэба, а пара 
падумаць аб помсце праклятаму ворагу. 

У се. Праўду Астап кажа! 

Танна. Каля стайні жудасна праходзіць. 
І крык, і стогны, і плач, і свіст бізуноў. Калі 
праходзіла міма, немаведама чыя рука прасу- 
нулася ў акенца і кінула вось гэту паперку. 
Паказвае паперку, мужчыны глядзяць з зацікаўлена- 


сдю, потым з жалем круцяць галовамі, што непісьмен- 
ныя. 


Ганна. Пачакайце, тут за ўзгоркам хлап- 
цы коней пасвяць. Я клікну якога-небудзь. 
(Выбягае.) 

Тодар. Вось, браткі, што значыць быць 
цёмнымі. Можа, тут (паказвае на паперку) і 
надта важнае што; можа, у гэтых радках кры- 
ецца збаўленне нашым дзеткам. А ты стой як 
слуп і лыпай вачыма. 

Астап. Затое ад нашай цемнаты вялікая 
карысць панам. Яны ж і школы нашы ўсюды 
пазакрывалі. Калі будзеш вучыцца па-поль- 
ску -- на табе школу. Нават ксёндз прыязджае 
і дае дзецям цукеркі, каб тыя добра стараліся 
вучыць польскую абэцэдлу. 

Бяжыць Ганна з хлапцом. 


Ганна. Ледзь упрасіла вось гэтага грама-. 
цея. «Не пайду і чытаць не буду - палякаў 

баюся». Давяла, што ніякіх палякаў тут няма. 
Толькі тады згадзіўся. 

Астап. Не бойся, хлопчык! Бачыш, тут 
усе свае. Прачытай нам вось гэта. (Дае яму па- 
перку.) 

Хлопчык (разбіраючы па складах). Хто 
па-ды-ме гэ-тую па-пер-ку, хай за-раз жа дасць 
знаць у Пя-рэ-джа-ра, каб сён-ня ка-неш-не тут 
бы-лі род-ны-я. Нае а-су-дзі-лі на расстрэл. 
Мужчыны павыпускалі з рук лапаты і стаяць як 

аглушаныя. 


Ганна (плача). Што ж гэта робіцца? Ка- 
лі ж перажыць гэта страхоцце! Адзінаццаць ча- 
лавек! О! Хай бы ўсяго гэтага вушы не чулі і 
вочы не бачылі. 

Тодар. Значыцца, і майго Рыгорку. Ах, 
сынок мой, а ты ж усё мне казаў: «Пачакай, 
тата, прыйдуць бальшавікі, вызваляць нас 
з-пад панскай пяты, і стане шчасце на нашай 
зямлі». Не давядзецца, маё дзіцятка, убачыць 
табе гэтае шчасце. 

Хлопчык. Ай, паляк ідзе! 


Кідаюцца з Ганнай у лес. Уваходзіць салдат. 


Салдат. Што, ужо гатова? Зараз можаце 
ісці дахаты. 

Тодар. Можа, пан ведае, навошта мы гэ- 
ты роў капалі? 

Салдат. Навошта? Сёння будзеце ведаць. 
Мужчыны і салдат пайшлі. Выбягае Ганна. 

Ганна. І навошта яны прымусілі вырыць 
гэты роў, і абавязкова бацькоў арыштаваных! 
(Падыходзіць да рова.) А які ж шырокі і глы- 
бокі! 

Выбягаюць перапалоханыя Наста і Аўдуля. 


Наста. Ганулька, ці не бачыла, дзе тут 
хлапцы коней пасвяць? 

Ганна. Чаго вы такія перапалоханыя? 
Вы зараз з Харавіч? Ці не нарабілася там зноў 
чаго? 

Аўдуля. Прыйшлі салдаты коней адбі- 
раць. Калі даведаліся, што коні на пашы, дык 
думаюць там іх пахапаць. 

Ганна. Бяжыце за гэты вось ельнік. Там, 
каля Крывяля, яны. 


Аўдуля і Наста бягуць. 


Ганна. Добра, што не запыталіся, чаго я 
тут. Ну што я ім адказала б? Няўжо не дача- 
каюся Самуся? Казаў, што каля паўдня будзе 
тут і раскажа ўсе навіны. Хаця б не падвёў ён 
мяне. Але, здаецца, не зробіць ён гэтага, тым 
больш са мною. Вось і паляк, а які чалавек! 
Сам ненавідзіць гэтых паноў. (Пазірае ўбок.) 
Хто гэта так бяжыць? Нейкая жанчына. 


Прыбягае Зося. Яна запыленая і стомленая, 


Зося. Сястрыца, родная, як гэта дайсці да 
маёнтка Дукоры? 

Ганна. Хіба ты не тутэйшая? Вось гэтаю 
дарогаю трэба ісці. Яна завядзе ў маёнтак. 

Зося. А далёка яшчэ? 

Ганна. Вярсты дзве. 

Зося. Дзякуй табе, сястрыца. Першы раз 
давялося тут хадзіць. 

Ганна. А якая ж патрэба табе? 

Зося (заплакаўшы). Няшчасце прывяло. 
Я з Пярэджара. Пачулі мы, што ў Мар'інай 
Горцы палякі арыштавалі нашага Міхася і 
прыгналі сюды. 
Ганна здагадалася, аб якім Міхасю гаворыць дзяўчы- 

на, і з болем у сэрцы глядзіць на яе. 


Як пачулі мы аб гэтым, дык маму ледзь адра- 
тавалі, а я зараз жа сюды сабралася. Ці давя- 
дзецца мне ўбачыць свайго роднага братку? 

Гаппа. Іх судзілі сёння. Не ведаю, ці 
пусцяць цябе да яго. 

Зося. Ужо судзілі?! А ты не ведаеш, да 
чаго прысудзілі? Гавары, золатка, не таіся. 

Ганна (збянтэжана). Не... я нічога.. не 
чула. Ды іх, знаць, р... распуецяць. 

Зося. Ой, маніш ты нешта, чуе маё сэрца! 
(Бяжыць у бок маёнтка, моцна галосячы.) 
А Міхаська наш дарагі... А братка мой родны! 


Ганна апускаецца на зямлю і таксама плача. 


Ганпа. Як шкада яе! Ды як не шкада- 
ваць іх. Маладзенькія, уся надзея бацькоў. 
Страшна нават падумаць, што іх сёння чакае! 


Недалёка хруснула сухая галінка. З-за куста паказ- 
ваецца Самусь, бачыць Ганну і падбягае да яе. 


Ганна. Ай, як я спалохалася! Не чакала 
цябе з гэтага боку. 

Самусь. Супакойся, Ганулька. Трэба бы- 
ло так рабіць, каб ніхто не бачыў. 

Ганна. Кажы, якія навіны. Праўда, што 
хлопцаў асудзілі на расстрэл? 

Самусь (здзіўлены). Адкуль ты гэта ве- 
даеш? 

Ганна. Калі прабягала я каля стайні, дык 
з акна выпала паперка. Напісаў яе гэты мар'і- 
нагорац. Піша, што быў суд і іх усіх расстра- 
ляюць. Просіць, каб далі знаць родным, хоча 
пабачыцца. Я думала сама бегчы ў Пярэджа- 
ра, ажно толькі што прабягала дзяўчына, якая 
пыталася дарогі ў маёнтак. І вось я даведала- 
ся, што гэта сястра Міхася. 

Самусь. Праўда, Ганулька, куля чакае 
нашых хлопцаў. Не з Надзеяй, а з ёй ажэніцца 
Андрэй. Калі сказалі ім аб гэтым, дык нека- 
торыя не вытрымалі і сталі плакаць, але Ан- 
дрэй з Міхасём пачалі іх сароміць, і тыя пакі- 
нулі. І што за чалавек гэты Міхась. На кож: 

пае пытанне паноў толькі засмяецца ды скажа: 
«Не турбуйцеся, панове, нічога вам ад мяне не 
даведацца. Бальшавікі -- асобага складу лю- 
дзі». Ні лютыя катаванні, ні спакуслівыя пра- 
пановы не зламілі яго. Такі ж і Андрэй. Ся- 
дзяць, абняўшыся, і спяваюць рэвалюцыйныя 
песні. 

Ганна. А што з Надзеяй? 

Самусь. Пасля таго як яна зарэзала па- 
ніча, яе схапілі і катавалі, колькі хацелі. А за- 
раз яна зноў ляжыць звязаная ў палацы. Я ска- 
рыстаў момант, калі нікога не было. паблізу, 
прабраўся да яе і напаіў вадою. Як яна гля- 
дзела на мяне! Колькі ў яе вачах было мукіі ў 
той жа час удзячнасці! Гэты позірк назаўсёды 
застанецца ў маім сэрцы. 

Ганна. Пазіраю я на цябе, Самусь, і дзіў- 
люся. Ты таксама паляк, але як ты далёк ад гэ- 
тых раз'юшаных паноў! (Глядзіць на яго з за- 
лілаваннем.) 

Самусь. Бо ёсць, Гануля, палякі -- паны 
і палякі -- чорная костка. Я належу да апош- 
ніх, і адна з вамі дарога ў нас. 

Ганна. А ты, Самусь, не ведаеш, дзе бу- 
дуць хлопцаў расстрэльваць? 

Самусь. Баюся, каб не спужаць цябе. 

Ганна. Ты, не гаворачы адразу, яшчэ 
больш палохаеш мяне. 

Самусь. Бачыш гэты роў? Ворагам зажа- 
далася, каб самі бацькі сваім сынам вырылі 
агульную магілу. 

Ганна. Які здзек! Няўжо ж не расступіц- 
ца зямелька-маці і не паглыне гвалтаўнікоў! 

Самусь. Паны ў вялікай трывозе. Яны 
прадчуваюць, што нядоўга ўжо разгульваць па 
гэтай зямлі. Вось чаму япы шалеюць і спяша- 
юцца з расстрэлам. Нават паніча пастараліся 
хутчэй пахаваць. Быццам яго і не было. Мие 
здаецца, што і пра Надзею яны зараз забылі. 

Ганна. Ого, забудуць яны пра яе. Ціха... 
Чуеш, Самусь, песня. 


Пільна прыслухоўваюцца, 


Самусь. Няўжо іх вядуць? Сюды... Га- 
нулька, схаваемся. 


Бягуць у лес. Песня расце і расце. 
Вихри враждебные веют над нами... 
Раптам песня спыняецца. 


Галасы. Хутчэй ідзіце, галганы! 

2. А чаго нам спяшацца? Дайце ў апошні 
раз надыхацца, наглядзецца на прыроду. 

-- Вараз прырода ўжо не для вас. 

-- Хіба для вас? Дык яна ж ад вас хмурнее 
і апранаецца ў чырвоны колер ад крыві народа. 


На сцэну выходзяць асуджаныя. Андрэ йі Ру- 

довіч наперадзе. Усіх іх абкружаюць узброеныя 

салдаты. На некаторай адлегласці велізарны на- 

тоўп народу. Жанчыны плачуць, мужчыны па- 
хмурныя. Тут жа і Баравік. 


Рудовіч. Вось, сябры, наша апошняя 
прыстань. Рана мы даплылі да яе. Думалася 
інакш. Не давялося. У самым пачатку нашай 
барацьбы наляцеў бязлітасны сівер і змяў яшчэ 
добра не расцвіўшыя чырвоныя кветкі. 2Кыц- 
цём паплаціліся тыя, якія асмеліліся паказацца 
з травы. Але ў апошняй засталіся мільёны ма- 
ладзенькіх кветачак, якіх не заўважыла варо- 
жае вока. Гэтыя кветачкі, палітыя нашай кры- 
вёю, узмацняцца і смела сустрэнуць злы сівер. 
Не адолець будзе яму іх. Народзе мой любы! 
Спадзявайся і вер, што хутка дзень твайго вы- 
звалення. Я чую, як з Усходу даносіцца магуі- 
ны крок нашых братоў, якіх вялізная партыя 
Леніна паслала вызваліць нас з ланцугоў пан- 
скай няволі! 

Зося. Міхаська наш дарагі! А хто ж нас з 

мамкай будзе цешыць. Мамка родная! А ты ж 
не ведаеш, што не ўбачыш больш свайго сыноч- 
ка! А няўжо ж тваё матчына сэрца табе нічога 
не гаворыць?! 

Рудовіч (прачулена). Зоська, падыдзі 
да мяне. 
Тая кідаецца да брата. Міхась бярэ яе за галаву і ца- 


луе ў твар і вочы. 

Скажы, сястрыца, маме, што я пайду ў гэты 
роў, любячы яе. Хай доўга не плача. Так трэба. 
Скажы таварышам па школе, што Я паміраў, 
смела гледзячы смерці ў вочы і шчыра верачы 
ў нашу хуткую перамогу. Хай адпомсцяць за 
нас! Ну а зараз ідзі, не плач. 

Зося (абняла брата і крычыць). Я не 
адыду ад цябе! Хай і мяне страляюць разам з 
табою. Усё роўна нам без цябе не жыццё! 


Увесь гэты час афіцэры ўбаку аб чымсьці радзяцца, 
салдаты стаяць, апусціўшы галовы, народ плача на- 
ўзрыд. 


Паручнік (падыгодзіць да асуджаных). 
Хопіць цалавацца і мілавацца! 


Салдаты адрываюць ад Міхася Зосю, тая апускаецца 
на зямлю. 


Андрэй (зусім слабы). Таварышы! Зараз 
загінем мы, але не загіне наша справа. Наша 
смерць будзе пачаткам шчаслівага жыцця дпя 
мільёнаў. Скажыце майму старэнькаму татку 
і Надзеі, што за нас і за іх адпомсцяць так, 
што зямля задрыжыць. 

Паручнік. Стройся! 


Салдаты стаповяцца ў рад і падымаюць карабіны. 

Асуджаных ставяць спіною да рова. Народ адганяюць, 

але ён не кратаецца з месца і з жудасцю ў вачах гля- 
дзіць на тое, што робіцца. 


Гатоўся! 

Салдаты цэляцца, Рудовіч спявае: «Вияхри враждеб- 
ные...) 


Страляй! 


Залп. У гэты ж час з боку двара без хусткі, з рас- 
пушчанымі валасамі бяжыць Надзея. 


Надзея. Андрэйка!! 


Андрэй рынуўся наперад і падае з прастрэленымі гру- 

дзямі, астатнія хлопцы таксама падаюць у роў. Надзея 

падбягае да Андрэя і апускаецца на калені каля яго. 
Бяжыць са лдат з крыкам. 


Салдат. Панове, уцякайце! Бальшавікі ў 
маёнтку! 


Паны, як звар'яцелыя, кідаюць карабіны і імчацца 
ў лес, 


Народ (радасна ўскрыквае). Дачакаліся! 

-- Узышло яснае сонейка! 

--- Каб хвіліначку раней! 

Надзея. Андрэйка, родны мой! Нашы ж 
прыйшлі! 


Міхась з Самусём вядуць са звязанымі рукамі 
Баравіка. 


Самусь. Вось юда! Ён выдаў хлопцаў! 

У се. Баравік?! 

Міхась. Хацеў уцячы разам з панамі. 
Але мы сачылі за ім. Што з ім будзем рабіць? 

У се. Смерць! Павесіць! 

Надзея. Дык вось за што ты дапушчаны 
быў у палацы, сабака? Я бачыла, як ты там лі- 
заў панам... 


Бяжыць пекалькі чырвонаармейцаў. Народ 
іх радасна вітае. 


Чырвонаармеец. Таварышы, у ма- 
ёнтку мы даведаліся, што сюды павялі рае- 
стрэльваць партызан. Няўжо мы спазніліся? 

Тодар. Спазніліся, даражэнькія. Усіх іх 
паглынула сырая зямелька, толькі адзін вунь “. 

застаўся наверсе: не хацелася яму ў цёмную 
зямлю, ён усё цягнуўся да свету. 


Чырвонаармейцы падыходзяць да рова і здымаюць 
шлемы. Хвіліна глыбокага маўчання. 


Чырвонаармесц. А хто гэта са звяза- 
нымі рукамі? 

Самусь. Гэта, таварышы, здраднік. Ён 
выдаў партызан. 

Чырвонаармейцы. Смерць гаду!! 

Надзея (падыходзіць да чырвонаармей- 
цаў). Таварышы, я больш за ўсіх маю права на 
помсту: паны здзекаваліся з мяне, яны забілі 
майго Андрэйку, яны здзекаваліся з усяго на- 
рода. Дык дазвольце мне стаць з вамі плячо ў 
плячо, каб помсціць ворагам за ўсе гэтыя 
крыўды. 

Чырвонаармеец. Страляць умееш? 

Надзея. Андрэй навучыў. 

Чырвонаармеец. Бяры карабін у во- 
рага і станавіся ў нашы рады. 


Надзея паднімае карабін і становіцца разам з чырво- 
наармейцамі. 


Самусь і Міхась. Дазвольце і нам. 
Чырвонаармеец. Станавіцеся. 


Самусь і Міхась таксама паднімаюць карабіны і ста- 
новяцца разам з Надзеяй. 


Астап. Таварышы чырвонаармейцы, мая 
рука яшчэ даволі цвёрдая, каб трымаць зброю. 
Вазьміце мяне! 


Чырвонаармеец робіць знак рукою, каб станавіўся ў 
строй. Сярод мужчын рух. Маладзейшыя выходзяць і 
папаўняюць шэрагі меціўцаў. 


Чырвонаармеец. Таварышы, вы ба- 
чыце перад сабой заўчасна загінуўшых бараць- 
бітоў. Дык хіба ж мы не дамо над гэтымі дара- 

гімі нам трупамі ўрачыстай клятвы адпомсціць 
вычварам чалавецтва за ўсе іх чорныя справы! 

У се. Помста! Помста! 

-- Хай жыве Чырвоная Армія! 

Чырвонаармеец (да старэйшых). 
А вам, бацькі, пакідаем вось гэтага юду. Па- 
весьце яго! 

Тодар. Выберам самую горкую асіну. 
(Падыходзіць да Баравіка.) 

Чырвонаармеец. А зараз, браты, на 
ворага! 


Ідуць у нагу і спяваюць: 
«Смело мы в бой пойдем...» 


Заслона. 
1922 





П'еса ў 2-х дзеях 


ДЗЕЮЧЫЯ АСОБЫ 


Андрэй Саболь, былы матрос, 
актывіст, бядняк, 27 год. 
Марыля, яго жонка, 25 год. 
Банадысь, Марылін брат, 24 гады. 
Тарас Баравік, Банадысёў бацька, 
серадняк, 50 год. 
Матруна, Тарасава жонка, 45 год. 
Анупрэй, Андрэеў бацька, 65 год. 
Дрозд Язэп, кулак, 50 год. 
Пятрок, дэмабілізаваны чырвонаармеец, 
27 год. 
А итось, каваль, актывіст, 25 год. 
Д у баў, прадстаўнік з цэнтра, 
ён жа і аграном, 30 год. 
Струновіч, настаўніца, 23 гады. 


ДЗЕЯ ПЕРШАЯ 


КАРЦІНА ПЕРШАЯ 


Андрэева хата. На печы дзед Анупрэй. Марыля 
гушкае дзіця. 


Марыля (спявае калыханку). 

А-а-а-а, лю-лі... 

Пайшлі каткі ў дулі. 

Памарозілі лапкі, 

Узлезлі на палаткі... 

Сталі лапкі грэцца -- 

Недзе каткам дзецца... 

(Да бацькі.) Тата... Устаньце. 

Анупрэй. Чаго там табе? 

Марыля. Андрэя няма. Ноч. Баюся я 
нешта. 

Анупрэй (садзіцца на печы). А чаго 
начы хадзіць. Яму дня мала. (Злазіць з печы.) 
Я схаджу. Можа, дзе напаткаю. 

Марыля. Схадзіце, татка. А то ўсякія 
думкі лезуць у галаву. 

Анупрэй (апранаючыся). Што, не спіць 
Уладзік? . 

Марыля. Відаць, зубкі будуць. Паліць і 
дзёсенкі чырвоныя. (Заглядае пад полаг у ка- 
лыску.) Заснуў. 


Анупрэй выходзіць, Марыля сядзіць задуменная. 

На дварэ забрахаў сабака. Марыля бяжыць да акна 

і пільна ўглядаецца ў цемру. У сенцах стук -- нехта аб- 

цірае ногі. Марыля хутка ідзе да калыскі. Уваходзіць 
Матруна. 


Матруна. Ты адна? 

Марыля. Адна. Вось з Уладзікам баўлю- 
ся. Відаць, зубкі будуць. 

Матруна. А дзе ж твой? Усё брэша? 

Марыля (пакрыўджана). Выбачайце, 
мама. Андрэй не варты такіх слоў! 

Матруна. Ды ведаю, ведаю, што ты за 
яго горлам. Пачакай, давядзе да торбы! 

Марыля. Гэта вы так думаеце. А ён хоча, 
каб скінулі торбы і тыя, што яшчэ і цяпер іх 
маюць. 

Матруна. А хто начапляў торбаў? Усё 
гэтыя, разумныя. 

Марыля. Хто гэта? 

Матруна. Ды што - брахаць добра ўме- 
юць. Андрэі, Банадысі. 

Марыля. Банадысь -- ваш сын! 

Матруна (злосна). І твой брат! 

Марыля. Я ганаруся такім братам! 

Матруна. Во, дык хіба я не ведаю! Не 
адну навуку прайшлі? 

Марыля. Дык каму гэта, мама, Андрэй з 
Банадысём торбы павешалі? 

Матруна. А хіба ты не да торбы ўжо 
дайшла? А ўсё праз разумненькага мужыка! 
Не пайду кланяцца Дразду! А што, каб і па- 
кланіўся? І галава не адвалілася б, і зацішней 
было б. 

Марыля. Ну, мама, Андрэй Дразду не 
пойдзе кланяцца! Бо пакланіцца яму -- гэта 
надзець торбу на плечы! 

Матруна. І чаму гэта яму больш за ўсіх 
трэба выстаўляцца?! 

Марыля. Такім ужо ён урадзіўся. І ні- 
хто яго не перайначыць. 

Матруна. Даскачацца! Пачакай. 

Марыля (неспакойна). Чаму вы гэтак 
кажаце, мама? Ведаеце што? Кажыце! 

Матруна. Нічога я не ведаю. Эт, сям-там 
гавораць. 

Марыля. Што гавораць? 

Мат руна. Ды чаго да мяне прыстала 
сляпіцаю! 

Марыля. Мама, кажыце праўду: што ка- 
жуць пра Андрэя? 

Матруна. А тое і кажуць, што калі б не 
ён, дык і з гэтым праклятым калектывам не бы- 
ло б турбаніны. 

Марыля. А хто гаворыць? 

Матруна. Ну, ці бачылі вы гэта? Дыкці 
мала ж гавораць? Вось і Клім Дрозд. 

Марыля. Ненавідзіць ён Андрэя. Хоць і 
прыкідваецца лісіцаю. 

Матруна. Дык вось, дачушка, стрымлі- 
вай Андрэя. Ён цябе любіць. Пусціся на ўсе 
бабскія слабасці -- паслухае. 

Марыля. Мама, я ўжо казала, што Ан- 
дрэя ніхто не перайначыць. А я, калі і магла б, 
дык гэтага не зрабіла б. Хіба ён дрэннае што 
робіць? Усім дабра хоча. 

Матруна. І Дразду? 

Марыля. Калі я сказала ўсім, дык дума- 
ла такім, як мы самі. 


Матруна. Вой, божачкі мае! Што з тгэ- 
таю кабетаю зрабілася? Зусім перавярнуў У 
сваю веру! Марыля, наплачашся! Паслухай 
матку! 
Марыля. Ды чаго вы ўсё грагаеце? Бо- 
язна з вамі! 
Матруна. А-а-а.. З роднаю маткаю бо- 
язна! Што ж гэта -- вораг я табе? 
Марыля. Прыяцель не будзе рабіць гэ- 
так, як вы. : 
Матруна (устае, злосна). Ну, дык 1 
аставайся здарова, дачушка. На парог твой 
больш і следу не палажу! 
Марыля. Так, мамка, як з гэткім пры- 
ходзіць, дык лепш зусім не хадзіць! 
Матруна. Цьфу на цябе! Прападайце вы 
і з насеннем вашым. 

Марыля. Мама! 





Матруна, моцна стукнуўшы дзвярамі, выходзіць. 
Прачнуўся Уладзік. Марыля калыша яго, зноў СПЯ- 
ваючы калыханку. Супакоіўшы малога, яна зноў 

нешта задумалася, нават не чуе, калі адчыняюцца 
дзверы і ўваходзіць Дрозд. Толькі ад стуку дзвя- 
рэй апомнілася. 


Марыля. Андрэй, гэта ты? (Бяжыць да 
дзвярэй.) 

Дрозд. Гэта я, хросная. Добры вечар! 

Марыля. Добры вечар. Сядайце. 

Дрозд. Ну, як маешся, хросная? Моліна 
віншаваць з чынамі? 

Марыля. Я вас не разумею. Вы нечага 
прыйшлі? 

Дрозд. Ды не, проста пагуляць прыйшоў 
да хроснай. 

Марыля. Ніколі вы дагэтуль не хадзілі. 
Прабачайце. Сядайце, калі ласка. 

Дрозд. Сяду. Сяду. (Садзіцца.) Адна? 

Марыля. Андрэй на сходзе. А тата недзе 
выйшаў. 

Дрозд. Усё калектыў гарнізуе. Пятлю 
людзям на шыі завязвае! Хэ-хэ-хэ! Мудрагель! 

Марыля. А можа, развязвае петлі? 

Дрозд. Не, хросная, завязвае! Мёртвым 
вузлом! Ужо дыхаць цяжка! 

Марыля. Каму? Вам? 

Дрозд (ціта, цяжка дытгаючы). Слухай, 
хросная, уймі Андрэя. Што ён на мяне, як ша- 
лёны звер, кідаецца? Вось і цяпер са сходу пра- 
гнаў. Хутка ўсіх на свой бок перацягне. Пі- 
шуцца... 

Марыля (радасна). Пішуцца? Шмат? 

Дрозд. Чаго страпянулася? Рада? Пача- 
кайце! Пачэзнеце з голаду! Голым целам свя- 
ціць будзеце! Агульныя жонкі будуць. Сёння 
з адным, а заўтра з другім будзеш! Як быкі ў 
чарадзе -- будуць распуснікі. Усякі сорам стра- 
ціце. А можа, ужо бессаромная? ( Накіроўваец- 
ца да Марылі.) 

Марыля (тгаваючыся за калыску). Ідзі- 
це адсюль! Ай, людзі! 

Дрозд. А, яшчэ не страціла. Добра. Слу- 
хай, хросная, набліжаецца канец свету. Паў- 
стаў народ на народ. Царства на царства. Дзеці 
на бацькоў, сёстры на братоў, жонкі на мужы- 
коў. Хутка спадзе з неба агонь і паглыне ўсё, 
Ужо анцыхрыст пайшоў па зямлі і наварочвае 
людзей на сваю веру. Твой Андрэй ужо запра- 
даўся яму! Ратуй яго, пакуль не позна! 

Марыля. Ай, я баюся вас! Ратуйце! 

Дрозд. Угавары Андрэя. Чуеш? Хросная! 
(Накіроўваеуцца да яе.) 

Марыля (крычыць). Андрэй! 


Дрозд хутка выходзіць з хаты. Досыць доўгая 
паўза. У сенцах стук і галасы. Уваходзяць Андрэй, 
Пятрок, Антось, Дубаў і Анупрэй. 


Марыля. Андрэй! 

Андрэй. Што, Марыля? 

Марыля. Андрэй, не кідай мяне адну! 
Я баюся! Чуеш? 

Андрэй. Ну, супакойся. Раскажы, што 
здарылася? 

Марыля. Андрэй! Сцеражыся! Мне 
страшна, каб табе чаго не было! 

Андрэй. Чаму? Чула што? 

Марыля. Матка прыходзіла. Наркала 
ўсё. А потым Дрозд быў. 

Андрэй. Чаго ён прыходзіў? 

Марыля. Страшыў. Андрэй, я яго баюся! 
(Прытульваецца да Андрэя.) 

Андрэй. Дурненькая. Трэба было качар- 
гою яго гнаць. 

Марыля. Андрэй, пашкадуй сябе, мяне і 
Уладзіка. Ты ж адзін. 

Андрэй. Як гэта я адзін? А гэта хто? 
(Паказвае на тых, што прыйшлі з ім.) 

Анупрэй. Табе больш як усім трэба. 
Гаспадаркі лепш пільнаваўся б! 

Андрэй. Тата, памаўчы лепш! 

Анупрэй. Дыя нічога. Але вось яе і яго 
(паказвае на калыску) шкада. 

Андрэй. Ды што за глупства! Аб якой 
небяспецы вы трубіце? Марыля, што яны тут 
гаварылі? 

Марыля. Страшылі агнём нябесным і ан- 
цыхрыстам. 

Андрэй. Дык ты гэтага і спалохалася? 

Марыля. Не маленькая я, Андрэй. Разу- 
мею, што да чаго. Бойся Драздоў! 

Андрэй. Ха-ха-ха! Слухай, Марыля, хут- 
ка мы іх абскубём! 


Усе смяюцца. 


Андрэй. Бачыце, таварышы, якія манеў- 
ры выбірае вораг? Хітры, падлюга! 

Дубаў. А ты думаў, што ён супакоіўся?, 
Наадварот, цяпер ён актыўнічае, як ніколі, бо 
гэта апошнія яго дні! 

Пятрок. Я ўношу прапанову -- зараз жа 
забраць Дразда і пасадзіць на двайны паёк. 

Дубаў. Як гэта? 

Пятрок. А так: адзін паёк хай міліцыя 
выдае, а другі жонка з дому. 

Д убаў. А... а... Разумею. Пачакаем трош- 
кі, таварышы. Як казаў Андрэй, хутка іх аб- 
скубём і выпусцім на любы свет. Хай тады ак- 
тыўнічае сабе. А цяпер давайце пагутарым пра 
ацэнку маёмасці. 
Марыля зусім супакойваецца, Андрэй, Дубаў, Пятрок 
і Антось сядаюць за стол, Анупрэй узлазіць на печ. 

Д убаў. Таварышы, я думаю заўтра ж 
узяцца за ацэнку маёмасці, ды не адных тых 
гаспадароў, што запісаліся, а і тых, што адмо- 
віліся. Гэта патрэбна, каб не разбазарылі гас- 
падаркі. 

Антось. Добра кажаш. Нават з беднаты 
некаторыя думаюць, што ў калектыў можна 
ісці з голымі рукамі: дзяржава ўсё дасць! 

Д у баў. Разам з ацэнкай трэба ўзяцца і за 
абагульненне насення. Пара ўжо брацца чы- 
сціць: праз два месяцы сяўба. 

Андрэй. А дзе ссыпаць будзем? 

Дуба ў. Гэта трэба падумаць. 

Пятрок. Я ўношу прапанову. 

Дубаў. Ты ўсё з прапановамі. Ну, кажы. 

Пятрок. Узяць царкву ды ў ёй і ссы- 
паць. 

Дубаў. У яго ўсё -- узяць. А ці дадуць? 

Пятрок. А ў каго яшчэ пытацца? 

Андрэй. Прапанова Пятра вельмі слуш- 
ная. Трэба гэта пытанне паставіць на бліжэй- 
шым агульным сходзе. Калі згодзіцца насель- 
ніцтва, дык збяром подпісы, і па ўсёй справе. 

Анупрэй. Хлопцы, не чапайце царквы! 
Не дражніце народ. 

Андрэй. А скажы, тата, калі ты ў царкве 
быў? 

Анупрэй. Не быў даўно і цяпер не збі- 
раюся. Але стаіць -- хай стаіць. Яна ж есці не 
просіць. 

Андрэй. Ну, а як ты думаеш, у калгасе 
патрэбна царква? 

Анупрэй. А хто вас ведае: будзеце вы 
шлюб браць, хрысціцца ці не? 

Андрэй. А як па-твойму? 

Анупрэй. Нешта не відаць. Хутчэй 
шпэктаклі свае там заведзяцё. 


Уваходзяць Банадысь з настаўніцаю Стру- 
новіч. 


Банадысь. Добры вечар, Марыля! 
Марыля. Добры вечар! 
Струновіч падыходзіць да калыскі. 


Струновіч. Уладзік спіць? 
Марыля. Нешта маркоціцца, Відаць, зуб- 
кі будуць, і 

Струновіч (заглядае пад полаг). У-у, 
які здаравяк! Добры вечар, калгаснікі! 

Банадысь. Таварышы, я толькі што ад 
бацькі. Ён ні прыступу, не хоча ў калектыў. 
Я наважыў адзін увайсці ў калгас. 

Марыля. А бацькоў кінеш? 

Банадысь. А як ты думаеш, сястра: з-за 
іх упартасці я павінен ісці супроць сваіх жа- 
данняў? 

Марыля. Паспрабуй іх угаварыць. 

Банадысь. З бацькам яшчэ можна гава- 
рыць, а з маткай -- ані-ні. 

Андрэй. Пракляты Дрозд іх з'агітаваў. 
Кумы! 

Струновіч. А мне здаецца, дзядзьку Та- 
раса вельмі лёгка пераканаць. Асабліва табе, 
Банадысь, бо бацька гэтак цябе любіць і па- 
важае. 

Банадысь. О, каб гэта зрабілася надзей- 
най зброяй у маіх руках? Тады -- нашто там 
што. 

Марыля. Андрэй, нехта ў акно глядзіць 
са двара! 


Усе ўстаюць. 


Андрэй, адыдзі ад акна! 
Андрэй. Марыля, што табе робіцца? Ну, 
чаго ты ўся затрэслася? 


У сенцах стук. Усе ўстрывожана глядзяць на дзверы. 
Дзверы адчыняюцца, і ў хату ўваходзіць Тарас. 


Тарас. Банадысь, запісаўся? 

Банадысь. Не, тата. Чакаю, пакуль ты 
адумаешся. Добра, што прыйшоў. 

Тарас. Не, сынок, мяне-то ты не дачака- 
ешся. Я табе гэта казаў. 

Банадысь. Ну, тады не прыйдзецца ча- 
каць цябе. Андрэй, дай спіс. 


Андрэй дастае спіс. 

Тарас (падбягае да Банадыся). Бапа- 
дысь! Не пішы! Пракляну! Выракуся! і 

Банадысь. Пусці, тата! Я не маленькі, 
Сам ведаю, што раблю! Досыць ужо за бацька- 
вы штаны трымацца! 

Тарас. Не дазволю! Ты гэтага не зробіш! 
Банадысь! Сынок! 

Банадысь. Скажы, тата, сёння ты баз 
чыўся з Драздом? М ў 


Тарас маўчыць. 


Чаго ж ты маўчыш? Ну, вядома, бачыўся. Ужо 
наспяваў, брыда! 

Тарас. Банадысь! Гэта на хроснага 
бацьку?! 

Банадысь. А на ліха ён мне, такі баць- 
ка! Калі сустрэну, дык я яму пакажу сынаву 
ласку! 

Тарас. Ты ашалеў? Як ты важышся на 
такога паважанага чалавека ды яшчэ хроснага 
бацьку руку падымаць? Ды я хутчэй цябе са- 
мога... чым дазволю зрабіць гэта! 

Банадысь. Ну, тата, не палохай! І не га- 
вары глупства! Калі будзеш гаварыць толкам, 
дык гавары, а не, дык і слухаць цябе не хачу! 

Тарас. Гэта мой Банадысь гаворыць! Мой 
адзіны сын! Дык выракаюся я цябе! Няма 
больш у мяне сына! Няма! 

Марыля. Тата, тата! Апамятайцеся! 

Тарас. І ты не мая! Анцыхрыставы вы 
дзеці. Прэч ад мяне! Прэч! 

Банадысь. Ну, дому ў мяне цяпер ня- 
ма. Адзін. Вольны, як вецер у полі. Давай, Ан- 
дрэй, ліст. (Бярэ ліст і запісваецца.) 


Тарас стаіць як слуп, да Банадыся падыходзіць Стру- 
новіч. 


Струновіч. Банадысь, ты сказаў, што 
адзін... А ці не памыліўся ты? Га? 

Банадысь. Прабач, Вяруся... Так, я не 
адзін! 

Тарас (быццам спрасонку). Быў... Рада- 
ваў бацькава сэрца. І -- няма! (Паступова твар 
яго робіцца страшным, ён гаворыць шэптам, з 
перапынкамі.) Дык.. не пры-ходзь.. Чуеш? 

ЖА то кепска будзе! 

Банадысь. Не прыйду! А частку з гас- 
падаркі мне суд дасць. Будзеце з міліцыяй 
мець справу. 


Марыля плача. Тарас ціха, апусціўшы галаву, вы- 
ходзіць“8. хаты. Цяжкая маўчанка. 


КАРЦІНА ДРУГАЯ 


Тарасава хата. Яшчэ досвітак. Спяваюць трэція пеўні. 
Тарас і Матруна не спяць. 


Матруна (гледзячы ў акно). Ужо трэ- 
ція пеўні спяваюць і сітцо пад поўню падбіра- 
ецца. А яго няма. Слухай, Тарас, чаго ты маў- 
чыш і воўкам пазіраеш? Ты бачыў на сходзе 
Банадыся? Чаму ён не прыходзіць дадому? 

Тарас. Мабыць, і зусім не прыйдзе. 

Матруна. Чаму ён не прыйдзе? Здары- 
лася што? Ды кажы ты, стары дурань! Матач- 
кі мае! Што ж гэта робіцца! (Плача.) 

Тарас. Ціха! Варона старая. Ліха яго не 
возьме. У калектыве будзе жыць. 

Матруна (перасцітае плакаць). Чаму? 
Запісаўся? 

Тарас. А ты думала ў цябе прыйдзе пы- 
тацца? 

Матруна. А ты дзе быў? Я пытаюся, дзе 
ты быў, рашэціна старая? На што дазволіў яму 
запісацца? Га? 

Тарас. Годзе! Не ўспамінай мне яго. Чу- 
еш? (Трасе кулакамі перад Матрунаю.) 

Матруна. Чаго ты размахаўся, як вят- 
рак? Цьфу на цябе! 

Тарас. Вырадзіла сокала. 

Матруна. Адцябе ж ёлупа. 


Тарас падыходзіць да стала, садзіцца на лаве і аберуч 
бярэцца за галаву. Матруна плача. 


Матруна. А хто ж нашу старасць дагле- 
дзіць. А дзеткі ж нас выракліся. А божа ж мой, 
божа!; 

Тарас. Годзе, Матруна! Ну, пакінь. Такі 
ўжо свет настаў. (Падыходзіць да яе.) Будзем 
ужо неяк дажываць век. Пакінь. Думаеш, адны 
мы такія? 


Садзіцца каля Матруны. На вуліцы гармонік і дрын- 
душка. 


Хлопцы. 

У калгасы, дзеўкі, стосам, 
Бо жыць у вёсцы -- марната, 
Хутчэй, дзеўкі, а то з носам 
Вас пакінем, дурната!.. 
Дзяўчаты. 

Мы за вамі, хлопцы, гужам, 
Бо на шнуры цяжка жаць, 
Кулакам мы больш не служым -- 
Будзе час і паляжаць! 
Хлопцы. 

У калгасе ўбачым жыцце, 
Будуць свінні -- іаркшыр... 
Ой, ды дзеўкі, вы не выйце... 
Песні слухайце машын! 
Дзяўчаты. 

Самі, хлопцы, не трусіце, 
Ідзіце смела у калгас... 

А ўжо нас вы не прасіце, 

Бо мы ўсе -- бягом да вас! 


Рогат і выкрыкі, зноў гармонік і дрындушка. Але па- 
ступова яны сціхаюць. Увесь час, як спявала моладзь, 

старыя сядзяць адно пры адным, пільна прыслухоў- 
ваючыся да дрындушкі. 


Тарас. Чуеш, Матруна, новыя песні! 

Матруна. Ціха. Нехта на дварэ стукнуў. 
Можа, Банадыська? 

Тарас. Не, старэнькая, я сказаў, што ён 
не прыйдзе. Сам я вінаваты. 

Матруна. Чаму? Скажы ты мне толкам, 
што ў вас было? 

Тарас. У Андрэя здарылася. Пасля сходу 
заходжу туды, а там -- усе разумнікі. І Бана- 
дысь з імі. Вось тут і здарылася. 

Матруна. Што? 

Тарас. Выракся я сына! Пракляў! 

Матруна. Пра-к-ля-ў?  (Асела на 
ложак.) 

Тарас. Матрунка, што табе? (Падышоў 
да яе.) 


Уваходзіць Дрозд. 


Дрозд. Добры вечар ці добры дзень, ста- 
рыя! (Глядзіць на ложак.) Што гэта, грэецеся? 
Ха-ха-ха! Вось табе і старыя! 


Бачыць, што ніхто не адзываецца, падыходзіць да 
ложка бліжэй. 


Дрозд. Што гэта з кумою? 
Тарас. Слабасць... відаць, учадзела. Рана 
комін звечара зачыніла. 


Матруна ціха стогне. 


., 


Дрозд. Сцюдзёных журавін пакласці ў 
вушы. Адразу пройдзе чад. 

Тарас. Абыдзецца і без журавін. Хай 
спакойна ляжыць. (Адыходзіць да стала.) 

Дрозд. Ну, кум, пятля ўжо на шыі. Да- 
вай патроху развязваць. 

Тарас. Я цябе не разумею. 

Дрозд. З сённяшняга дня пачнуць ацэнь- 

ваць маёмасць. Хто запісаўся і хто не запісаў- 
ся. Усіх. 
Тарас. Нага іх не будзе ў мяне на двары! 
Дрозд. Разумна, кумок, разважаеш, ра- 
зумна! Эх, каб усе такія былі! Банадысь добра 
ведае гаспадарку. І без цябе ацэняць. 
Тарас. Дык што ж рабіць? 

Дрозд. Трэба зараз жа збыць лепшую 
жывёлу. От ты жарабка, а я -- жарабка і бугая. 
Тарас. Дык ужо ж хутка будзе днець. 

Дрозд. Не клапаціся. Усё ўжо гатова. За 
гумном чакаюць надзейныя людзі. К палудню 
і ў горадзе будуць. 

Тарас. Кажы, кум, сумленна ўсё робіш? 

Дрозд. Бог - сведка (грысціцца). 

Тарас. Веру. Толькі як жа я старую адну 
пакіну? 

Дрозд. Не дзе дзенецца. Паляжыць. 

Матруна (слаба). Тарас, куды ты? Што 
вы надумаліся? 

Тарас (падыходзіць да ложка). Я на хві- 
лінку выйду. Кума правяду. 

Дрозд (падыходзіць таксама да ложка). 
Што гэта, кума, учадзела? 

Матруна. Ой, кумок, і без чаду чадна! 

Тарас. Дык я на хвілінку. Толькі за ва- 
роты правяду. 

Матруна. Ды не баўся ж. 


Тарас і Д розд пайшлі. На дварэ голас Тараса. 


Голас Тараса. Хто тут ходзіць? 

Голас Банадыся. Я 

Голас Тараса. Што табе тут трэба? 

Голасе Банадыся. Прыйшоў пагля- 
дзець, ці дома жарабок! 

Голас Тараса. Вон адгэтуль! Каб ісле- 
ду твайго тут не было! 

Голас Банадыся. Добра. Пайду. Толь- 
кі спачатку смаўжа гэтага ад вас адарву! 

Матруна ўстае і садзіцца на лойіку. 


Матруна. Здаецца, Банадысёў голас. 
Чаго яны крычаць? 


Адчыняюцца дзверы, і ў хату ўбягае збянтэжаны 
Дрозд, за ім гоніцца Банадысь, за Банадысём 
убягае Тарас. Матруна спаўзае з ложка. 


Банадысь (гапаючы Дразда за каўнер). 
Раздушу, гадзіна! 

Тарас. Банадысь! Не чапай! Ведаеш, на 
каго ты руку падымаеш? 

Банадысь. На ворага лютага, што мяне 
з гэтай хаты выкурыў! 

Матруна. Банадыська, сыночак! Гэта ж 
твой бацька хросны! 

Банадысь. А цяпер я яго буду хры- 
сціць! 
Кідае Дразда ў парог, той ляціць і галавою адчыняе 
дзверы. Тарас хапае сякеру, што ляжала пад лаваю, 


і кідаецца на Банадыся. Матруна заступае сына. 
Дрозд знікае. 


Матруна. Тарас! Апамятайся! Ай, 
людзі! 

Тарас. Зас-с-с-яку! 

Матруна (ловячы сякеру). Тараска, гэ- 
та ж наш Банадыська. Наш любы сынок. Ці 
даўно ж ты яго пеставаў? Ці даўно мы радава- 
ліся і цешыліся з яго вучэння? 

Банадысь (адводзячы матку ўбок). Ма- 
ма, пусці! Хай сячэ! 

Стаіць спакойна перад бацькам. Той не апускае ся- 
керы. 


Банадысь. Ну, тата, чаго ж ты стаіш? 
Цяпер жа ніхто не перашкаджае, і я не бара- 
нюся. (У Тараса сякера валіцца з рук.) 

Тарас. Як ты... наз-ваў? Здаецца, тата? 

Банадысь. Так, тата! 

Тарасе ідзе, хістаючыся, да лавы, садзіцца і абапіра- 

ецца па стол, ашчаперыўшы галаву рукамі. Матруна 

на ложку ціха плача. Банадысь стаіць пасярод хаты, 
спусціўшы галаву. 


Банадысь. Ну, бывайце. (Ідзе ў дзверы.) 

Матруна. Банадыська! Сынок! Ку- 
ды ты?! 

Тарас. Банадысь, застанься, 

Банадысь (цвёрда). Тата, я іду ў калек- 
тыў. Люблю вас, шкадую, але новае жыццё пе- 
рамагае ўсё! І не ўтрымаеце вы мяне! 

Матруна. Не пойдзеш! Не пушчу! (Аб- 
няла яго.) 

Банадысь. Не, мама. Пайду. Я ўжо ў 
калгасе. 


Адводзіць і садзіць матку на лаву, ідзе да дзвярэй. 


Тарас. Банадысь, пачакай! Бяры і нас з 
сабою. 

Матруна (усхопліваецца з лавы). Ку- 
ды... бяры? У калектыў? Нізавошта! Ідзі, ідзі 
сабе, стары атопак. Я адна застануся! На па- 
розе здохну ў роднай хаце! 

Тарас. Ціха, дурпая. Ніхто цябе і не вы- 
ганяе з свае хаты. (Падыгодзіць да Банадыся.) 
Ну, сынок, прабач. Усё той д'ябал зводзіў. Эх, 
чаму я яму не ўвагнаў сякеру ў плечы! 

Матруна. Божачка ж ты мой! Што ж з 
гэтым чалавекам робіцца. 


У хату ўваходзяць Андрэй, Пятрок і Антось. 


Андрэй. Чаму гэта вы сенцаў не зачыні- 
лі? Хлеў таксама насцеж... (Глядзіць на гат- 
ніг.) Ды што гэта вы ўсе нейкія нашароханыя? 
Што ў вас тут было? 

Банадысь. Нічога. Тату здалося, што 
нехта па двары ходзіць. 

Андрэй. Сякера пасярод хаты. 

Банадысь. Тата думаў, што злодзей, Ды 

з сякераю выбягаў на парог. А тут ія на- 
дышоў. 
Тарас. Няпраўда, Андрэй. Гэта я... на яго 
з сякераю выходзіў! Пракляты Дрозд давёў! 
Пятрок. Я ўношу прапанову ў другі 
раз -- узяць Дразда на двайны паёк. 
Андрэй. Не клапаціся, Пятрок, возьмем. 
Тарас. Андрэй, пры табе тая паперка? 
Андрэй. Якая, тата? 
Тарас. Ды дзе распісваюцца? 
Андрэй. Пры мне.. А навошта вам? 
Тарас. Давай запішуся! 
Банадысь. Праўда, тата? 
Тарас. Праўда, сынок. 


Андрэй дастае і кладзе на стол спіс. 


Андрэй. Вось аловак. (Дае аловак.) 

Матруна (кідаецца на Тараса). Не да- 
зволю! Не дам! (Хапае за пояс і адцягвае ад 
стала.) 

Тарас. Матруна, сваёю бабскаю сілаю ні- 
чога ты не зробіш. Пусці лепш. Не запішуся 
пры табе, дык запішуся без цябе. 

Матруна (пускае Тараса, ідзе кладзец- 
ца на ложак і галосіць ). Ані градачкі свае, ані 
макавачкі.. Ані каровачкі.. Ані лёну пучка... 
Ані палаценачка... 

Тарас. Э, хай паплача: лягчэй будзе. Дзе 
тут, Андрэй? 

Андрэй. Вось тут, тата. 


Тарас садзіцца за стол і пачынае распісвацца. Піша 
доўга, напружана. Усе пазіраюць на яго; Уваходзіць 
Дубаў. На мігі паказваюць яму, каб маўчаў. 


Дубаў. Што гэта? 
Андрэй. Чалавек нараджаецца. 
Дубаў. Дзе? (Глядзіць на ложак. ) 
Андрэй. Ды не там, а вось дзе! 
Дубаў. Што тут такое? 

Пятрок. Дзядзька Тарас запісваецца ў 
калгас. 

Дубаў. Ну?! 

Пятрок. А іншую лінію гнуў. 

Тарас (скончыў пісаць, выцірае 106). 
У-ух! Мудрэй, як за плугам нахадзіўся! 

Андрэй (глядзіць на спіс). Вось гэта дык 
подпіс. Бы трактар прайшоў! 

Тарас. А тым часам іднее ўжо. 

Банадысь. А цяпер, тата, дай я цябе за- 
цісну ў абнімках! 

Тарас. На, на... Толькі ж парахні не цісні. 


Банадысь абнімае бацьку, цалуе яго. 


.- Тарас. Старая! Матруна! Бабка! Ідзі аб- 
німемся! 

Матруна. Хай цябе смертухна абніме! 
Без сарочкі ты хадзі! 

Банадысь. Тата, дык сёння можна ца- 
ніць гаспадарку? 

Тарас. Першымі ацэнім, сынок. А жараб- 
ка... Эх, сёння я хацеў яго ўкрасці! А тут Драз- 
да нагнала. Дык вось жарабка -- у першую ка- 
лону! А цяпер пайду аўса яму засыплю! (Апра- 
наецца.) Уга, як мае быць ужо развіднела! 
Сонейка па стрэхах папаўзло. 


Выходзіць, потым зараз жа варочаецца. 


Вось што, хлопцы, я забыўся сказаць: бяжыце 
зараз жа да Дразда. Ён збіраўся жарабка з бу- 
гаём сёння спусціць. Казаў - за гумном на- 
дзейныя людзі чакаюць. 

Андрэй. Пятрок, ты бяжы да Дразда, а 
ты, Антось, за гумно. Калі што -- дык кулак ў 
цябе кавальскі. 


Выходзяць Пятрок, Антось і Тарас. 


Андрэй. Ну, з Драздом трэба скончыць! 
Матруна. Як гэта? 

Андрэй. Ды не бойцеся, мама, пэцкаць 
рукі аб яго паганую кроў ніхто не збіраецца. 
Раскулачым -- і па ўсёй рабоце. 

Уваходзіць Марыля. 


Марыля. Што тут нарабілася? Мама, ты 
хворая? 

Матруна. Праз добрых дзетак! (Плача.) 

Марыля. Мама, ну што мы табе зрабілі 
дрэннае? Кінь плакаць. Няма чаго. (Садзіцца на 
ложку.) 

Матруна. Гэта ж і стары звар'яцеў. Запі- 
саўся паншчыну адбываць! 

Марыля (радасна да мужчын). Тата запі- 
саўся? Праўда? 

Банадысь. Праўда, Марыля. 

Марыля. Скажы, Андрэй? 

Банадысь. Бач, матцы, брату не верыць, 
а толькі яму. 

Дубаў (усмігаецца). Эх, зайздрасць бярэ 
на такую жонку. 

Андрэй (падыгодзіць і абнімае Марылю). 
Праўда, праўда, жоначка. Вось паглядзі, якую 
рэйку праклаў наш стары. 

Паказвае спіс. Марыля глядзіць і смяецца. 


Андрэй (ціга да Марылі). Слухай, Мары- 
ля, здаецца, старая трохі абмякла, вазьміся за 
яе: пакажы, што ты жонка Андрэя Саболя. 
(Адыходзіць.) 

Д убаў. Таварыш Саболь, можа, выйдзем? 
(Паказвае на ложак.) 

Андрэй. І я думаю. Хадзем, Банадысь. 

Уваходзіць Струновіч. 

Струновіч. Праўда? 

Банадысь. Праўда, Вяруня. (Бярэ яе за 
руку.) А адкуль ты дачулася? 

Струновіч. Ды ўсё сяло пра гэта ўжо га- 
ворыць. Цяпер усё серадняцтва будзе ў калгасе! 

Банадысь. Ты так упэўнена гаворыш, 
што быццам спіс прынесла, што пазапісваліся. 

Струновіч. Я гаварыла з некаторымі. 
Кажуць: «Калі Тарас запісаўся, дык няма чаго 
доўга думаць». 

Андрэй. Але Тарасіха не паддаецца. 

Струновіч. Вы пакіньце нас. Мы тут 
зробім свой сход. 

Банадысь. Хадзем, таварышы. (Выго- 
дзяць.) 

Струновіч (да Марылі, паказваючы, ва- 
чыма на Матруну.) Спіць? 

Марыля. Мама, ты спіш? 

Матруна. Я ўжо забылася, калі спала. 

Марыля. Марнуеш толькі сябе, мама. 

Матруна. Гэта вы, дзеткі, марнуеце маю 
старасць. Прычакала ўцехі. (Плача.) 

Струновіч. Цётка Матруна, добры 
дзень. 

Матруна. А гэта ты, Вяруня? Добры 
дзень. Сядай. Е 

Струновіч. Пачула, што занемаглі вы. 
Прыйшла праведаць. 

Матруна. Дзякуй, мая вішанька. Хоць 
ты мяне не выракаешся. 

Струновіч. А хто ж вас выракаецца? 

Матруна. Родныя дзеткі. (Плача.) 

Струновіч (быццам здзіўленая). Няў- 
жо Банадысь вае выракся? Вось ніколі не ча- 
кала. А гэтак ён вас любіў! Заўсёды ўсё «мая 
мама ды мая мама» і з такою любасцю! 

Матруна (расчулена). Сыночак мой лю- 
бы. Я ведала, што ён такі ў мяне. Гэта не да- 
чушка Марылька, што выгнала матку з свае 
хаты. 

Марыля. Мама! 

Струновіч. Марыля! (Міргае ёй і па- 
казвае на мігі, каб тая пайшла.) 

Марыля выйшла. 

Струновіч. Што ж, цётка Матруна, у 
Марылі свая сям'я, яна ўжо адышла ад вас. 

Матруна. І дзеўкаю не вельмі радавала 
матчына сэрца. Бывала, ёй слова, а яна табе 
паўкапы. Вось Банадыська! 

Струновіч. А што ў вас тут зрабілася 
з ім? 

Матруна. Хацеў кінуць нас ды пайсці ў 
чортаў калектыў. 

Струновіч (асцярожна). А хіба вы, цё1- 
ка Матруна, супроць калектыву? 

Матруна. Як, каб гэта я ды пайшла слу- 
жыць чорту лысаму? Ніколі. 

Струновіч. Каму гэта вы будзеце слу- 
жыць? Пану? 

Матруна. Знойдзецца дармаедаў на на- 
шу галаву! Толькі працуй на іх. 

Струновіч. А ці ведаеце вы, цётка Мат- 
руна, што ніводнага дармаеда не будзе ў ка- 
лектыве? Гультай або той, хто захоча жыць 
з працы другога, і блізка не будуць каля 
калгаса. 

Матруна. Але ж нехта будзе і там 
камандаваць. 

Струновіч. Не камандаваць, а кіраваць. 
Будуць такія разумныя і сумленныя людзі, як 
Андрэй, Банадысь. Няўжо вы думаеце, што 
яны благога захочуць нам? 

Матруна. Каб жа Банадысь ды Андрэй? 

Струновіч. Мы ж самі іх выберам. 

Матруна. А скажы, Вяруня, ці будуць 
там грады? 

Струновіч. А як жа! А каб вы ведалі, 
цётка Матруна, што на гэтых градах будзе! Усё 
заводнае, усё незвычайнае! Рэпа па добрай міс- 
цы, буракі па таўкачу, капуста па самаму боль- 
шаму цагану. Пра гуркі, гарбузы дык і казаць 

няма чаго. 

Матруна. Ды што ж, не сваё ўсё будзе. 

Струновіч. А чыё ж? Наша, цётка Мат- 
руна. Будзеце працаваць, будзе ваша ўсё гэта, 

Матруна. Не дапусцяць нас, старых, ні 
да чаго. Памораць голадам або аддадуць на 
мыла. 

Струновіч. Хто гэта вам такое глупства 
казаў? 

Матруна. Разумны і паважаны чалавек 
казаў -- Язэп Дрозд. 

Струновіч. Вось яго ў калгас не пу- 
сцяць, каб і сілаю лез. 

Матруна. Ён і адзін пражыве. Гэткае 
багацце! 

Струновіч. Гэта будзе відаць, як пра- 
жыве. 

Матруна. Ну, а ты ж запісалася? 

Струновіч. Першая, цётка Матруна. 

Матруна. І не баялася? 

Струновіч. Баяцца ісці да лепшага 
жыцця? Да светлага шчасця! Вы толькі паду- 
майце: агульная праца, вольная, разумная, без 
надрывання сілы, без зайздрасці. Здаровыя да- 
гледжаныя дзеці, паважаныя ўсімі старыя, та- 
варыскія дачыненні паміж усімі, ні п'янства, 
ні здзекаў мужа з жонкі, дзяцей з бацькоў! Не- 
вая радасная песня пакрые разоры, без межаў, 
без загончыкаў, без камення! 


Матруна садзіцца на ложку і з захапленнем глядзіць 
на настаўніцу. 


Матруна. Красуня ты мая! Каб усе былі 
такія ў калектыве. Можа, і добра жылося б. Эх, 
люблю я цябе, як роднае дзіця! 


Уваходзіць Банадысь. 


Банадысь. Мама, ты хочаш мець Веру 
сваім дзіцём? 

Матруна. Ды мала, сынок, хацець. 

Банадысь. Гэта вельмі лёгка зрабіць. 

Матруна. Не цямлю я. 

Банадысь. Зрабіць, каб Вера стала тва- 
ёю нявесткаю. (Падыходзіць да настаўніцы.) 
Ну, Вяруня, хочаш быць яе нявесткаю, а маёю 
жонкаю? 

Струновіч. З ахвотаю. 

Матруна. А, няхай вас кот убрыкне. Ну 
і час. Разам і плач, і смех, і радасць. Усё памя- 
шалася. Дайце ж хоць нагляджуся на вас. 


Уваходзяць, гамонячы, Андрэй, Дубаў, Дрозд, 
Пятрок, Антось і Тарас. 


Дубаў. Кажы, грамадзянін Дрозд, што 
хацеў рабіць з жарабком і бугаём? 

Дрозд. Што я хацеў рабіць? Нічога. 

Пятрок. А чаму жарабок быў закіл- 
заны? 

Дрозд. Да вады хацеў яго вывесці. 

Пятрок. А чаму ў бугая на рагах вяроўка 
была? 

Дрозд. Да ясляў прывязваю. Б'ецца. 

Пятрок. А торба з хлебам і салам на ста- 
ле ў хаце нашто была падрыхтавана? 

Дрозд. У млын збіраўся ехаць -- мукі ні 
жмені. 

Тарас. У горад збіраўся весці і жарабка 
і бугая. 

Дрозд (спачатку збянтэжаны, а потым 
папраўляецца). І ты са мною разам. 

Тарас. Праз цябе. 

Дрозд. Праз мяне, праз мяпе. Праўда. 
Я сам не ведаў, што рабілася са мною. Як зра- 
біў хто што. А вось цяпер усё праяснела. Бачу, 
што да чаго. Як заслонка з вачэй спала. Тава- 
рыш камісія, прыміце мяне ў калектыў. Кажу 
па шчырасці. Я там буду самы актыўны пра- 
цаўнік. 

Дубаў. Што ж гэта так адразу пацягнула 
ў калектыў? 

Дрозд. Ды мяне заўсёды цягнула, а ця- 
пер сама больш. 

Дубаў. Ну? 

Дрозд. Бог сведка. (Хрысціцца.) 

Дубаў. Яшчэ такіх калектываў пяма, каб 
Дразды туды заляталі. 

Дрозд. Андрэй, чаго ж ты маўчыш? Ты, 
сусед, ведаеш мяне добра! 

Андрэй. Але, дзядзька Язэп, мы -- сусе- 
дзі. Яшчэ змалку я добра ведаў Драздоў. Моц- 
нае гняздо вы звілі сабе, але не ўласнымі ру- 
камі. Колькі я выліў поту на вас. А ўсяго за 
тое, каб расолу з бульбаю пад'есці. Ану, успом- 
ніце, як калісьці апрыч елі вы, Дразды, і мы, 
парабкі апрыч. Вам чэрава распірала ад масла, 
мяса, сала, пірагоў, а нам бульба з расолам. 
А ці памятаеце, як з парабчанскага заробку 
вылічалі пяць рублёў, як адзін раз чарвівых 
ападкаў, што нават свінні вашы не хацелі есці, 
назбіраў і дадому матцы занёс? Ну, годзе ці 
яшчэ гаварыць? 


Уваходзіць Марыля. 


Пятрок. Дай, Андрэй, я сказану. А хто 
з касцоў і жней не ведае Драздоў? Да ўеходу 
сонца ў поле гналі, пасля заходу дадому варо- 
чаліся. На полудзень яблыкі гнілыя з цвілым 
хлебам давалі. Казалі, што спасаўка, пост. 
А самі нябось жэрлі скаромнае. 

Марыля. Ды надоечы ж было. Пайшла я 
да іх малака Уладзіку папрасіць. Адну толькі 
шклянку... Паліла нешта яго. Прыходжу і ка- 
жу: «Нешта Уладзік захварэў, ці не дасцё хоць 
шклянку малака?» Старая аж затрэслася: 
«Што ты, што ты, Андрэіха? Дзе тое малако, 
самі не каштуем!» І што ж вы думаеце: на пя- 
колку дваццаць жбаноў стаяла. Я не вытрыма- 
ла -- заплакала. Тады вось ён (паказвае на 
Дразда) і кажа: «Слухай, старая, налі ёй мас- 

лёнкі -- улетку ласку адробіць». Адцуралася я 
і маслёнкі і ласкі іх-- хай яна ім у грудзях 
стане. І пайшла, плачучы, дадому. 

Дубаў. Даволі. Усё ясна. Я ўношу пра- 
панову -- зараз жа раскулачыць! 

Матруна. Раскудлачыць! Як жа гэта? 

Андрэй. Вось добра сказана -- раскуд- 
лачыць. 

Дрозд. Пачакайце. Дык не прымеце мяне 
ў калгас? 

Дубаў. Вас, грамадзянін Дрозд, не пры- 
маем, а вашу гаспадарку -- з вялікаю ахвотаю. 

Дрозд. Ая... а мы... Трэба ж жыць. 

Дубаў. А жывіце як хочаце. І дзе хоча- 
це. Толькі не ў нас. 

Дрозд. Дык дзе ж праўда? Дзе бог? Але 
я яшчэ моцны! Гаспадарку маю не возьмеце! 
Я твалт закрычу! Мяне ўся Еўропа пачуе!.. 

Дубаў. Ах ты - гніль смярдзючая. Еўро- 
пай страшыць! Узяць яго! 


Пятрусь і Антось падыходзяць да Дразда. 


Дрозд (збянтэжаны, увесь трасецца). Я... 
я... адзін... з голымі рукамі... 

Дубаў. А каб не з голымі, дык пярэчыў 
бы? Мы гэта ведаем. Вазьміце яго! 

Пятрок. Раскулачым! 

Антось. А будзеш пярэчыць, дык і на- 
кулачым! 

Андрэй. І раскудлачым! 


ДЗЕЯ ДРУГАЯ 


КАРЦІНА ТРЭЦЯЯ 
Пляцоўка ў канцы сяла. На пярэднім плане праз усю 
сцэну плакат: «Калгас «Краіна Саветаў». З правага 
боку царква, з левага -- кузня, пасярэдзіне школа. 

З царквы чуваць, як лапоча трыер, з кузні -- стук ма- 
латоў і звон жалеза. Выходзяць з царквы Андрэй 
і Пятрок, абодва запрацаваныя, але бадзёрыя, 


Андрэй. Ну, Пятрусь, дай пяць! (Трасе 
руку Петруся.) Заданне выканаў амаль на сто 
працэнтаў. Насенне ачышчана і абагулена. 

Пятрусь. Упарыўся, брат. Прыйшлося 
браць, як кажуць, і просьбай, і грозьбай... Але 
затое -- хоць заўтра выязджай на поле! 

Андрэй (кліча). Антось! Антось! 


Выходзіць з кузні Антось з закасанымі рукавамі і 
з молатам у руках. 


Антось. Што загадае начальства? 
Андрэй. Ну, што на фронце індустрыі? 
Антось. Дымім.. Іскрым.. Стукаем... 
Андрэй. І ўсяго? 

Антось. Ну, брат, прадукцыя вышэй да- 
ваеннай! Толькі падавай сыравіну! А то не вы- 
канаем дагавора сацспаборніцтва. Сорам будзе! 

Андрэй. Заўтра атрымліваем чарговую 
партыю чыгуну і жалеза. 

Пятрок. А машыны калі? 

Андрэй. Атрымалі сёння. Паехалі на 
вакзал па іх. А цяпер на сваё месца, браткі! 
Праца чакае. 


Ідзе ў школу, Пятрусь - у царкву, а Антось ў 

кузню. Ціха выходзіць Матруна. Яна азіраецца ў 

бакі, загледзелася на царкву і хрысціцца. Пачуўшы 

трыер, яна пільна прыслухоўваецца, падыходзіць блі- 

жэй да царквы і круціць галавою, потым становіцца 
на калені і моліцца. 


Матруна. Госпадзі міласэрны, чаго ж ты 
цярпіш? Ці ж ты не бачыш, што зрабілі з тваім 
домам? Хлявом ён стаў, святыя абразы павы- 
кідалі, на крыж чырвоны фартух прычапілі. 
Пакарай сукіных сыноў! Зрабі так, каб не ры- 
зыкавалі, трасца іх матары! Прасвятая матка! 
Хоць і ты спадакпілася -- радзіла дзеўкаю, але 

стрымай распусніц дзяўчат. Каб нанач хлапцоў 
не пушчалі, каб нявенчаныя не жылі з імі і каб 
байструкоў не вадзілі. (Прыпадае галавою да 
зямлі і горача шэпча.) 

З сяла ідзе Анупрэй, Ён не заўважае Матруны 
і накіроўваецца ў царкву, так захоплены працаю 
трыера. Толькі тады спыняецца, калі насунуўся на 

Матруну. 

Анупрэй. А бадай цябе. Перапалохала 
чыста. Хто гэта? 

Матруна (падымае галаву). Станавіся, 
сват, і маліся. 

Анупрэй (здзіўлены). Гэта свацця? 

Матруна. Маліся! 

Анупрэй. Э, свацейка, некалі. Я прый- 
шоў пацікавіцца, што гэта тут лапоча. Уставай 
і ты, а то раматус на старасці схопіш або ка- 
зінец у ногі ўваб'ецца. 

Матруна. Цьфу на цябе! Д'ябал стары! 
Ад сынка пераняў. 

Анупрэй. Не адгадала, свацейка. Не ад 
сынка, а ад нявесткі, значыцца, ад твае дачуш- 
кі роднае. Хадзем, Матруна, пацікавімся. ( Па- 
казвае на царкву.) Ну, пойдзеш? 

Матруна. Ідзі ты, сасмуціцель. А то ста- 
“рыя хадулі пераб'ю. 

Анупрэй. Чуеш, свацця, як спявае? 
(Прыслутоўваецца, потым накіроўваецца ў 
царкву.) 

Матруна. Сват, пачакай. 

Анупрэй. А, раздумалася? Ідзі сюды! 
Матруна нясмела падыходзіць да Анупрэя, і 
яны абое ідуць у царкву. Хаваюцца ў царкве. На 
школьны ганак выходзяць Андрэй з настаў- 

ніцай. 

Андрэй. Ну, а як у цябе з яслямі і пля- 
цоўкаю? 

Струновіч. Планы і каштарысы скла- 
дзены. Заказана мэбля. 

Андрэй. А якз кадрамі? 

Струновіч. Гэта цяжэй. Я думаю вось 
што: трэба паслаць на курсы Надзею і Ніну. 
Дзяўчаты добра пісьменныя, камсамолкі. 

Андрэй. Гэта надзвычай добра. Сёння 
гэта пытанне вырашым. 


З царквы выходзяць Анупрэй з Матрунаю. 


Андрэй. Паглядзі, паглядзі, ды гэта ж 
мой стары кавалер з Матрунаю. (Смяюцца.) 
Тата! Ты чаго гэта сюды заблудзіўся? 

Анупрэй. Прыйшлі вось з сваццяю па- 
маліцца, ажно выходзіць, што няма каму. Усіх 
святых паставілі засекі са збожжам вартаваць. 

Андрэй. Так, хай і яны працуюць. У нае 
цяпер не павінна быць дармаедаў! 

Матруна. Андрэй, не грашы! Што вы з 
маткай боскай зрабілі! 

Андрэй. А што? І яна вартуе? Добра, 
жанчына цяпер - раўнапраўны грамадзянін. 

Струновіч. Цётка Матруна, хадзем да 
мяне. (Вядзе ў школу.) 

Андрэй (да бацькі). А ты, стары, куды? 


За кузняю галасы: «Тпру! Не наязджай!..» 


Андрэй (весела). Гэта машыны прывез- 
лі. Хадзем, стары. 


Ідуць за кузню. З царквы выходзіць Пятрок. 


Пятрок. Андрэй! Прывезлі гатунковае і 
насенне. 
Голас Андрэя. Здымайце, я зараз! 


Пятрок вяртаецца ў царкву. З-за кузні выходзяць 
Андрэй, Банадысь і Анупрэй. 


Андрэй (радасны). Багацеем мы! Адра- 
зу столькі машын! Эх, хутчэй бы вясна! 

Банадысь. Яно добра, але ўсё гэта дро- 
бязь. От, каб трактар... 

Андрэй. Эх, чудачэц ты! ( Б'е Банадыся 
па плячы.) Будзе і трактар. Абяцалі даць на 
куст. 

Анупрэй. Гэта такая машына, што кус- 
ты выкарчоўваць? 

Андрэй. Не, тата. Кустом завецца не- 
калькі калгасаў, калі яны з'яднаны разам. 


Уваходзіць Марыля. 


Марыля. Тата, ідзіце з Уладзікам па- 
будзьце. : 

Андрэй. А ты куды? 

Марыля. У кааператыў трэба схадзіць. 

Анупрэй. Я пайшоў. (Хутка ідзе.) 

Андрэй. Ну, Марыля, хадзем пакажу ўсе 
нашы навіны. 


Ідуць за царкву. На ганак школы выходзяць Стру- 
новіч з Матрунай. 


Струновіч. Прыходзьце часцей, цётка 
Матруна. 

Матруна. Дзякуй, вішанька, прыйду. 
І ты не забывайся нас, старых. Адны мы цяпер. 
(Уздыхтнула.) 

Струновіч. Чаму гэта, цётка Матруна, 
вы адны? 

Матруна. Пытаешся? (Жартліва ківае 
пальцам.) Абакрала ты нас. 

Струновіч. Я вас абакрала? Як гэта? 
Не разумею! 

Матруна. А сына хто ў нас адкраў? А? 
Ага, пачырванела! (Смяецца.) Ну, добра, жы- 
віце на здароўе. Толькі хацела прасіць у цябе 
аднаго. 

Струновіч. Чаго, цётка Матруна? 

Матруна. Каб не звала ты мяне гэтак. 
Разумееш? (З матчынаю ласкаю глядзіць на 
настаўніцу.) 

Струновіч. Добра, мама! 

Матруна (уся ўстрапянулася). Залатая 
мая! (Цалуе Струновіч і зыходзіць з ганка.) 

Струновіч. Дык заходзьце ж, мама. 

Матруна. Зайду, зайду, дачушка! 
Ідзе на вуліцу і хутка хаваецца. Струновіч стаіць на 
ганку, глыбока задумаўшыся, светлая ўсмешка не 
зыходзіць з яе твару, потым падыходзіць да бар'ера. 

Струновіч (ціха спявае). 

Ой, не раз удваёчку 

Пад высокай вярбой 

У зялёным садочку 

Мы сядзелі з табой... 


Хвалі вод не шумелі, 
Вецярок зусім сціх, 
Салаўі песні пелі, 

А мы слухалі іх... 


На ганак нячутна выходзіць Дубаў, слухае. 


Дубаў. Ая і яе ведаў, што ў цябе такая 
паэтычная натура. 

Струновіч. Няўжо ж як ты... Толькі 
аб конях ды каровах. 


Спяшаючыся, уваходзіць Тарас. 


Тарас. Матруна! Матрун-а-а! “Не пільну- 
ецца баба хаты, хоць ты што! Матруна! 
Ідзе за царкву, але раптам адтуль з-за рога з'яўля- 
ецца Дрозд. Ён страшны: звярыны выраз твару, 
ускудлачаны. 


Тарас (адступаючы назад). Цьфу на ця- 
бе! Адкуль ты ўзяўся? / 

Дрозд. З таго свету. Бо я ж мярцвяк! Хі- 
ба не ведаеш? Я мярцвяк! 

Тарас (яшчэ адступаючы). Што ты пля- 
цеш? 

Дрозд (выразным шэптам). Паслалі мя- 
не з таго свету паглядзець, ці ёсць ужо калга- 
сы. Якія тут новыя парадкі. Слухай, скажы, 

што гэта тут у царкве лапатала? Можа, ужо 
моляцца па-новаму? 

Тарас. Гэта на машыне насенне чысцяць. 

Дрозд. У царкве насенне? Ты смяешся з 
мяне? 

Тарас. Ды дзе там з табою смяяцца. Ідзі 
ты лепей к чортавай матары! 

Дрозд. А ты з маладымі? Ты супроць 
нас? Ты царкву аддаў на здзек анцыхрыстам? 
(Наступае на Тараса.) 

Тарас (адступаючы). Слухай, Дрозд, не 
шалей! Паклічу людзей! 

Дрозд (шыпіць). Кліч! Еліч! Ты і мяне 
ўтапіў! 

Выхапіў вялікі нож і кідаецца на Тараса. Кароткая 
барацьба. Тарас са стогнам валіцца на зямлю. 


Дрозд. Ляжы. Чакай дапамогі ад сваіх 
маладых! Эх! І зраблю ж я зараз пацеху. Гля- 
дзі, глядзі, стары. 

Бяжыць да царквы. Там з-пад ганка, адняўшы дзве 
дошкі, выцягвае ахапак сена і вялікую бутэльку газы. 


Потым узбягае на ганак, адчыняе дзверы, спыняецца 
на парозе. 


Дрозд. Глядзі, глядзі, калгаснік! Дрозд 
будзе сеяць! У нас таксама ўдарная кампанія! 


Бяжыць у царкву і завальвае за сабою дзверы. На га- 
нак школы выходзіць Марыля, яна хутка зыхо- 


з, 


дзіць з ганка і накіроўваецца ў бок сяла. Дайшоўшы 
да сярэдзіны пляцоўкі, заўважае бацьку. 


Марыля (спыняючыся). Няўжо ж гэта 
хто п'яны? Вось знайшоў месца. (Падыходзіць 
бліжэй да бацькі і асцярожна нагінаецца над 
ім.) Тата! Чаго ты? (Убачыла лужыну крыві.) 
Ай! Кроў! Людзі! Ратуйце! (Падымае бацька- 
ву галаву, што на карку ўжо не трымаецца. ) 
Тата! Татачка! Родны мой!.. 

Выбягаюць Андрэй, Банадысь, Пятрусь 
Антось, Дубаў і Струновіч. 

Андрэй. Марыля, чаго ты? 

Банадысь. Дзе тата? 

Марыля (галосячы). А няма ж нашага 
любага! А няма ж дарагога! 


Андрэй і Банадысь паднімаюць Тараса. 


Банадысь. Тата.. скажы хоць слова. 
Няўжо ж цябе ўжо няма? Тата! 

Тарасе (грыпла і ледзь чутна). Ты... Ба- 
надысь? І Марыля з Андрэем тут? 

Марыля (кідаецца да бацькі). Татачка! 

Андрэй. Пачакай, Марыля, пе перашка- 
джай. Можа, скажа што. Тата, ты чуеш? 

Тарас. На-во-шта.. у званы зво-няць? 
Можа, сён-ня за-ся-ваць... выяз-джа-еце? (Твар 
яго прасвятляецца.) 

Банадысь. Тата, скажы хто? 

Тарас (ледзь чутна, але выразна). 


Дрозд... 
Усе аслупянелі, глядзяць адзін на аднаго. 


Дубаў. Самі вінаваты. Выпусцілі гада з 
рук. Трэба было адразу даць належную дарогу. 
Ну, няма чаго марудзіць. Зараз жа ў бальніцу 
адвезці! 

З акон царквы вырываецца дым. 


Андрэй (спалогана). Што гэта? (Праці- 
рае вочы.) Таварышы, дым праз вокны ідзе! 
Усе, апрача Марылі, што схілілася над бацькам, кі- 
даюцца да ганка царквы. Андрэй узбягае першы, ха- 

пае за ручку дзвярэй. 

Андрэй. Замкнута! З сярэдзіны! 

Д у баў. Трэба ламаць дзверы! 

Пятрок. Праз вокны хутчэй. 

Андрэй. Вокны з кратамі. 

Антось. Я зараз. (Бяжыць шпарка ў 
кузню.) 

Д у баў. Таварышы, бярыце бервяно. 

Мужчыны бягуць, хапаюць бервяно і цягнуць да 
ча - 
царквы. З'яўляецца Антось з велізарным молатам. 


Антось. Не замінайце мне. 


Магутнымі ўдарамі молата адбівае дзверы. Усе кіда- 
юцца да іх, але цэлая хмара дыму спыняе мужчын. 


Дубаў. Зачыняйце дзверы! Ад цягі агонь 
яшчэ больш разгарыцца. У дыме ён затухне 
хутчэй. 

Андрэй. Але ж трэба ратаваць дабро. Са- 
мо ж не пагасне. Прапусціце мяне ўсярэдзіну. 

Марыля. Андрэй. (Падбягае да яго.) 
Куды ты? Не пушчу. (Хапае яго за руку.) 

Пятрок. Таварышы, хто за мною! 

Адчыняе дзверы і знікае ў дыме, за ім знікаюць 
Андрэй, Банадысь, Дубаў і Антось. Стру- 
новіч зачыняе зноў дзверы. 

Марыля. Што ж гэта робіцца? 


На званіцы пачуўся трывожны звон. Пачынае збірацца 
народ. Прыбягае Матруна. 


Матруна. Дзе ж яны... мае? 

Марыля (зрываецца з ганка і бяжыць да 
маткі). Мама! 

Матруна. Дзе бацька? 

4 арыля. Няма! (Галосіць.) Няма ўжо, 
яго! 

Матруна (крычыць). Што яму? Дзе ён? 
(Бачыць мужа, вырываецца, падбягае да яго і 
кідаецца на калені.) Та-а-рас! (Плача над ім.) 
А не ўбераглі родныя дзеткі. А чаму ж я сама 
яго не дагледзела. А сірата ж я горкая. 

Струновіч (нагінаючыся над Матру- 
най). Мама... 

Матруна. А дзе Банадысь? 

Струновіч. Там. (Паказвае на царкву.) 
Тушыць. 

Матруна (усхопліваецца і кідаецца да 
ганка царквы). Аддайце хоць яго! 

Струновіч (трымае Матруну). Мама, 

не можна адчыняць дзвярэй. Пачакайце, хутка 
яны выйдуць. Ужо дым перастаў ісці праз 
ВОКНЫ. 
Адчыняюцца дзверы; Пятрусь з Антосем вы- 
носяць абгарэлы труп і кладуць на зямлю. Усе абсту- 
паюць іх. Пятрусь з Антосем зноў бягуць у царкву. 
Марыля. Андрэй! (Кідаецца да трупа.) 
Матруна. Банадыська, сыночак! (Такса- 
ма кідаецца да яго.) 
Марыля. Ай!! / (Адскоквае.) Гэта 
Дрозд! 
Усе з вялікім здзіўленнем бліжэй падыходзяць да не- 
жывога Дразда. З царквы выходзяць Дубаў, Ан- 
тось з Петрусём вядуць пад рукі Андрэя. 
Марыля. Андрэй, што табе? (Кідаецца 
да мужа.) 
Пятрок. Нічога страшнага. Ад вялікай 
цяжкай працы страціў прытомнасць. 
Матруна (да Банадыся). Сыночак. Ці 
жывы хаця ты? 


Банадысь. Хіба сваім вачам не верыш, 
мама? 


Прыбягае Анупрэй з Уладзікам на руках. 
Анупрэй. Андрэйка! Жывы ён? 
Марыля. Тата, з Уладзікам. (Падбягае 
і бярэ сына, гледзячы яму ў тварык.) 
Марыля. Жывы. Смяецца. 
Да Андрэя падыходзіць Марыля з Уладзікам. 


Андрэй (бярэ Уладзіка). Смяецца. Смей- 
ся, сынок! Бацька пасадзіць цябе на сталёвага 
каня! 

Матруна. А мой жа ты каласок! А на 
каго ж ты мяне пакінуў? 


Усе сціхаюць, Струновіч і Банадысь падыходзяць да 
маткі і падымаюць яе. 


Заслона. 
1929 

98 са 


г аРАСЛАЎСКІ 
ВЕЧАР 


“а Ба 


П'еса ў 1-й дзеі 


ДЗЕЮЧЫЯ АСОБЫ 


Багдановіч Максім, паэт, 24 гады. 
Адам Ягоравіч, яго бацька, 52 гады. 
Фама, 26 гадоў. 

Вадзім, 24 гады. 

Сяргей, 23 гады. 

Зоя, 23 гады. 

Вера, 22 гады. 

Савіцкі, прапаршчык, 24 гады. 


12 Зак. 3312 


1945 год. Яраслаўль. Па авансцэне перад заслонай 
праходзяць Фама, Зоя, Вадзім, Вера і Сяр- 
гей. Ім насустрач- Савіцкі. 


Савіцкі. Добры дзень, сябры. 

У се. Добры дзень. 

Савіцкі. З інстытута? 

Фама. З заняткаў. А ты куды, Аркадзь? 

Савіцкі. Вас шукаю. 

Вадзім. Па справе? 

Савіцкі. Прыехала на гастролі ў Яра- 
слаўль Зімінская опера. Сёння ў Волкаўскім 
тэатры ставіцца «Пікавая дама». Я для ўсіх бя- 
ру білеты. 

Вадзім. Сёння мы не можам пайсці на 
оперу. 

Савіцкі. Чаму гэта? 

Фама. Нас запрасіў да сябе Максім Баг- 
дановіч. 

Савіцкі (здзіўлены). Багдановіч? Паэт? 

Сяргей. Так, наш беларускі Баян. 

Савіцкі. Дзе вы з ім пазнаёміліся? 

Вадзім. У студэнцкай сталоўцы. Гэта бы- 
ла хвалюючая сустрэча. 

Савіцкі. Раскажыце. 

Вера. Аркаша, толькі я гэта зраблю. З іх 
ніхто так не раскажа. 

Сяргей. Вера, зарабляеш на цукеркі? 

Вера. Дурненькі, і цябе пачастую. 

Савіцкі. Кажы, Вяруся. 

Вера. Прыйшлі мы ў сталоўку і селі за 
адзін стол. Сталі размаўляць аб цудоўнай бела- 
рускай вясне. Раптам падбягае да нас малады 
хлапец ў форме ліцэіста. О, што гэта быў за 
хлапец! Такую прыгажосць можна сустрэць 
толькі ў казцы! Вочы гараць, за агнём не раза- 
брала нават, якія па колеру; пышная шавялю- 
ра быццам наэлектрызованая; стройны, прыго- 
жы. А далей хай хто іншы раскажа. 

Зоя. А вусы, Верка! 

Вера. Не чапайце мяне. Не магу далей. 

Фама. «Вы беларусы?!» -- амаль закры- 
чаў ён і пачаў нас абдымаць. Сабраліся людзі. 
Са здзіўленнем глядзелі на незвычайную сцэну. 

Савіцкі. Вазьміце мяне з сабою. 

Вадзім. З прыемнасцю. І Максім будзе 
рад. Пакуль што пайшлі да нас, Аркадзь. 


Усе выходзяць. 
Адкрываецца першая заслона. Перад другой заслонай 
з рознакаляровых кветак «Вянок» Багдановіча. Ён 
свеціцца агнямі. Нарастае песня «Зорка Венера». Па 
баках «Вянка» спускаюцца слуцкія паясы. Калі «Зор- 
ка Венера» заціхае, гучыць мелодыя «Слуцкіх ткачых». 
Падымаецца другая заслона. Кватэра Адама Ягоравіча 
Багдановіча. За сталом сядзіць Максім і натхнёна пі- 
ша. Раптам кідае ручку і запускае доўгія пальцы ў 
шавялюру. Думае. Зноў хапае ручку і хутка піша. 
Потым усхопліваецца і амаль бегае з кута ў кут. 
Спыняецца каля акна і з шумам адчыняе яго. Максім 
прагна дыхае свежым паветрам. І раптам ахоплівае 
яго страшэнны прыступ кашлю. Хутка ўваходзіць 
Адам Ягоравіч. 


Адам Ягоравіч. Што ты робіш, Мак- 
сім? Хіба можна ўжо адчыняць акно? 


Зачыняе. Налівае са жбана малако з мёдам і дае Мак- 
сіму. Той п'е, кашаль паступова супакойваецца. 


Прыляж на канапе. 

Максім. Май на дварэ... Калі ж пады- 
хаць вясной? 

Адам Ягоравіч. Вось скончацца ў ця- 
бе заняткі, і ты на ўсё лета паедзеш у Крым. 

Максім. Родны мой, цяжка табе са мною. 
Колькі гэта будзе каштаваць. Вядома, якія мы 
крэзы. 

Адам Ягоравіч. Паздаравееш, будзеп 
служыць, пісаць. Гара грошай. Тады аддасі з 
працэнтамі. 

Максім. А ты не жартуй.. усё запісвай. 

Адам Ягоравіч. Я запісваю. (Выцірае 
непрыкметна тгусткай вочы.) 

Максім. Ты што гэта? (Падыходзіць да 
бацькі.) 

Адам Ягоравіч. Дзе я мог гэтак пра- 
студзіцца? Падумаць толькі. 

Максім. Хітруеш, баця. (Грозіць паль- 
цам.) Лепш паехаць бы мне ў Беларусь. У снах 
яе бачу... Чароўную, незабыўную. (Вочы Мак- 
сіма загарэліся.) 

Адам Ягоравіч. Максім, ты добра 
ведаеш, што табе патрэбен поўдзень, яго жы- 
ватворнае паветра, цудоўная прырода. 

Максім. Паветра Беларусі для мяне жы- 
ватворней, яе прырода цудоўней. Калі б я лета 
правёў сярод смалістых бароў, духмяных вера- 
соў, грэчак, калі б дыхаў водарам ціхіх раніц 
і пяшчотных вечароў, я адразу. ажыў бы. 

Адам Ягоравіч. Ты спакайней га- 
вары. 

Максім. Аб родных нівах і лугах, аб пра- 
зрыстых рэках і пушчах-лясах я не магу інакш 
гаварыць. Ды там жа жыве наш пакутны народ 
са сваімі цудоўнымі песнямі, казкамі, легенда- 
мі. Там аб яго цяжкім жыцці праўдзіва спява- 
юць сыны яго Купала і Колас. 

Адам Ягоравіч. Скончыш ліцэй -- па- 
едзеш туды працаваць. 

Максім. Многа яшчэ па Волзе вады 
сплыве. 

Адам Ягоравіч. Толькі год застаецца. 

Максім. Сёння ў мяне была сутычка з 
выкладчыкам гісторыі. 

Адам Ягоравіч. Чаго вы не падзя- 
лілі? 

Максім. Гаворачы аб народах заходніх 
ускраін Расійскай імперыі, ён не назваў бела- 
русаў. Я запратэставаў. Тады ён нахабна ад- 
казаў: «Якія там яшчэ беларусы?» Я не стры- 
маўся і крыкнуў, што ён невук. Студэнты мяне 

падтрымалі. 

Адам Ягоравіч. Можа быць вялікая: 
непрыемнасць. 

Максім. Для мяне? Кінь... Не тыя часы. 
Дык яшчэ ж не ўсё. Калі супакоіліся, Пятроў, 
гісторык, З насмешкай запытаў: «Калі ёсць бе- 
ларускі народ, дык дзе яго мова, культура?» 
«Максім, дакажы»,-- патрабавала ад мяне аў- 
дыторыя. І я спакойна пачаў: 


Здароў, марозны, звонкі вечар! 
Здароў, скрыпучы, мяккі снег! 
Мяцель не вее, сціхнуў вецер, 
І волен легкіх санак бег. 


Як мары, белыя бярозы 
Пад сінявой начной стаяць, 
У небе зоркі ад марозу 
Пахаладзеўшыя дрыжаць. 


Вільготны месяц стуль на поле 
Празрысты, светлы стоўп спусціў 
І рызай срэбнаю раздолле 

Снягоў сінеючых пакрыў. 


ЎУзрывайце ж іх санямі, коні! 
Звіні, вясёлых бомаў медзь! 
Вакол лятуць бары і гоні, 

Ў грудзях пачала кроў кіпець. 


Я чытаў пры абсалютнай цішыні. Калі скон- 
чыў, здавалася, сцены паваляцца ад грому во- 
плескаў. Пятроў сказаў: «Бяру назад свае 
словы». 

Адам Ягоравіч. Выключна ўмела 
зроблена. 

Максім. Ой, я і забыў: да нас сёння 
прыйдуць госці. 

Адам Ягоравіч. Хто? 

Максім. Землякі, студэнты Мінскага на- 
стаўніцкага інстытута. 

Адам Ягоравіч. Трэба прыняць іх, 
як родных. Гэта дарагія госці. 

Максім. Ды вельмі не турбуйся... Свае 
людзі. 
Адам Ягоравіч. Трэба будзе іх па- 
частаваць. 
Званок. 


Максім. Яны! 
Ідзе да дзвярэй і адчыняе іх, Шум, смех. 


Калі ласка, калі ласка! 
Уваходзяць Вадзім, Фама, Зоя, Вера, Сяргей 
іСавіцкі. 
У се. Добры вечар. 
Адам Ягоравіч. Добры вечар. Проша. 
Максім. Баця, гэта мае сябры. Знаём- 
цеся. 


Знаёмяцца. Савіцкі падыходзіць да Максіма. 


Савіцкі. Я лічу за вялікае шчасце для 
сябе пазнаёміцца з вамі. Даўно ўжо ваша муза 
паланіла мяне. 

Максім (ажывіўшыся). А дзе вы пазияаё- 
міліся з ёю? 

Савіцкі. Яшчэ калі вучыўся ў настаў- 
ніцкай семінарыі. У нас быў выкладчык літа- 
ратуры Паўловіч. У яго меўся ваш «Вянок», 
з якім ён нас знаёміў. Многія вершы з яго мы 
ведалі на памяць, дэкламавалі на вечарах. 

Максім. Гэта нейкі дзіўны сон. 

Савіцкі. Не сон, а рэальнасць. А ведае- 
це, як вас празвалі ў народзе? Галасісты са- 
лавей. 

Фама. Дужа трапна! 

Савіцкі. Народ ганарыцца вамі! 

Максім. Для мяне няма большага 
шчасця! ч 

Савіцкі. Вось каб мне зараз ваш «Вя- 
нок». Я сваім салдатам у акопах не-не ды і 
прачытаў бы: 

У надмернай працы гіне тут 

Галодны і абдзёрты люд. 

Каторы моцнымі рукамі 

Стварыў усе багацці на зямлі: 

Правёў ён скібы на раллі, 

Ён рэйкі пралажыў чыгунак, 

Заводаў каміны падняў у высь нябёс. 

А сам даўно сляпы ад слёз 

І ўжо забыўся аб ратунак. 
Альбо: 

Беларусь, твой народ дачакаецца 

Залацістага, яснага дня. 

Паглядзі, як усход разгараецца, 

Сколь ў хмарках залётных агня... 


Максім хутка ідзе да этажэркі, капаецца ў кнігах, по- 
тым вяртаецца і дае Савіцкаму «Вянок». 


Савіцкі. Шчыра дзякую. 
Адам Ягоравіч (да ўсіг). Сядайце, ка- 
лі ласка. 


Усе садзяцца. 


Вадзім. Адам Ягоравіч, што ў вас тут за 
вясна? 

Адам Ягоравіч. Чаму? Вясна як вяс- 
на. Бягуць ручаі, на Волзе крыгі, на вуліцах 
гразь, удзень прыпякае сонца. 

Сяргей. Ага, добра прыпякае! Станеш 
тварам -- пячэ, а адвернешся -- з носа цячэ. 

Вадзім. Вось на Беларусі вясна -- про- 
ста цуд. 


Максім страпянуўся, не зводзіць вачэй з Вадзіма. 


Я тэтымі днямі вярнуўся з веснавых канікул. 
Максім. Раскажы, раскажы, Вадзім! 
Вадзім. А ў пас вясну адкрываюць гра- 
кі. Ледзь на палях з'явяцца праталіны, як яны 
цэлымі хмарамі носяцца над абшарамі, глуша- 
чы паветра сваімі галасамі. Асаблівы грай, ка- 


183 


лі будуюць гнёзды. Гэта сапраўдныя агрэсары. 
Калі гняздо гатова, яго патрэбна пільнаваць, 
інакш не застанецца нават ламачынкі. 

Фама. А то выдасца ціхуткая раніца. Руп- 
лівы гаспадар выходзіць на двор і застывае на 
прыступках. Яго вуха ловіць пяшчотныя пера- 
лівы званочка. Ён хутка вяртаецца ў хату і са 
светлай усмешкай паведамляе: «Ужо звініць 
у небе госцік наш». І ўсім зразумела, пра каго 
сказаў гаспадар. І старыя, і малыя высыпаюць 
на двор. «Дзе ён, мамка?» -- шэпча дзяўчынка. 
«Вунь, вунь, дачушка, чорны камячок трапе- 
чацца»,-- пяшчотна кажа маці. 

Адам Ягоравіч. Гэта сапраўднае 
свята. 

Максім. Далей, далей. 

Сяргей. Зазвінела песня жаваранка -- 
значыць, прыйшла сапраўдная вясна. А там з 
вышыні -- гартаннае крум -- і ўсе шукаюць у 
небе жураўліны ключ. Радуюцца людзі, бо мі- 
нула пара ранішнікаў-марозаў. Ёсць надзея 
паласавацца маладым агурочкам. 

Зоя. Або раптам закрычалі на вуліцы дзе- 
ці і кінуліся ў бок выгану. Можа -- пажар? Ды 
не. Гэта прыляцеў бусел. Калі ўпершыню ўба- 
чыш яго ў палёце -- прабяжы: будзеш лёгкі на 
ногі. ў 

Вера. А беларускія салаўі.. Хіба яны 
ўступаюць курскім? Ніколі! Нездарма ж, калі 
нашы салаўі робяць ночы асабліва палкімі і 
спакуслівымі, наступае сезон вяселляў -- сё- 
муха. 

Максім. Праспявайце вясельную песню. 

Вера. Давайце «Прыйшоў на вяселле...» 

Зоя. Фама, падыграй на мандаліне. 

Зоя і Фама (спяваюць). 

Прыйшоў на вяселле наш сваток, 

Павязаўшы крыжам ручнічок. 

А казалі, сват наш вельмі харош, 

Ажно ў свата доўгі буслаў нос, 

Ды ў свата лыса галава, 

Рыжая казліна барада. 

Барадою, сватка, патрасі, 

Маладзіцам чаркі паднясі. 

Калі ж, сват, гарэлкі не дасі, 

Караваю трасцу ты з'ясі!.. 

Максім. Гэта непераймальна! 

. Сяргей. Дзяўчаты, праспявайце пасад- 
ную. 

Зоя. Фама, мандаліну ў рукі! 

Фама. Ёсць! (Праігрывае.) 

Вера і Зоя (спяваюць). 

Ой, ляцелі гусачкі цераз сад. 

Ды вялелі дзевачцы на пасад. 

-- Ці ёсць у цябе, дзевачка, родны брат? 

Няхай цябе завядзе на пасад. 

-- А што вам, гусачкі, да таго? 

Ёсць у мяне татачка для таго. 

Максім. Колькі шчырай лірыкі, пачуц- 
ця, нават драматызму! Плакаць хочацца. 

Вадзім. А на справе яно так і ёсць. У час 
пасаду маладая галосіць, дружкі спяваюць гэ- 
тую песню, і атрымліваецца так, што ўсе пла- 
чуць. 

Савіцкі. Увесь драматызм у тым, што 
пасад -- гэта рубікон для дзяўчыны: пераступі- 
ла яго -- няма звароту назад. А наперадзе, магт- 
чыма, яе чакае тое, аб чым гаворыць песня 
«Мужык жонку б'е, бічуе...» Ні свёкар, ні свяк- 
руха, ні дзевер не бароняць яе ад мужа, які ка- 
туе жонку, каб перарабіць яе на свой лад. На- 
адварот, яны яшчэ памагаюць. Адна толькі 
залоўка просіць брата пашкадаваць жонку, бо 
так будзе і ёй на чужой старане. 

Максім. Дык калі ж людцы заспяваюць 
радасныя песні? Дакуль мы будзем толькі кан- 
статаваць?! Ці не час ужо прыступіць да 
справы? 

Савіцкі. А да каго вы, уласна, адрасуе- 
цеся? 

Максім. Да сябе, да вас, да іх (паказвае 
на астатніх гасцей), да ўсіх. 

Савіцкі. Але ж гэтых усіх трэба пад- 
рыхтаваць, арганізаваць. 

Фама. І нехта павінен узяць на сябе гэ- 
тую місію. 

Савіцкі. А хто, па-твойму? 

Фама. Народ. 

Савіцкі. Так. 

Адам Ягоравіч. Выбачайце, вы- 
бальшавік? 

Савіцкі. Камуніст. 

Адам Ягоравіч. Як жа тады пагадзіць 
афіцэрскія пагоны з ідэямі камунізма? 

Савіцкі ( усмітаючыся ). А гэта ні больш 
ні менш як ахоўная афарбоўка. 

Адам Ягоравіч. Але ж вы скончылі 
школу прапаршчыкаў, дзе стараліся выхаваць 
у вас вернападданніцкія пачуцці. 

Савіцкі. Стараліся, ды марна. І такіх 
непадатлівых многа. 

Адам Ягоравіч. Вас пашлюць на 
фронт? 

Савіцкі. Праз тры дні еду. 

Адам Ягоравіч. Вось і будзеце вая- 
ваць. 

Савіцкі. Толькі не з нямецкімі салда- 
тамі. 

Адам Ягоравіч. Хто вы па свайму па- 
ходжанню? 

Савіцкі. 

І кожны, хто мяне спытае. 

Пачуе толькі адзін крык: 

Што хоць мной кожны пагарджае, 

Я буду жыць, бо я мужык!.. 


Адам Ягоравіч. Як жа вы трапілі ў 
школу? 

Савіцкі. Вельмі проста. Дваранскіх сын- 
коў не хапае -- вось і мы спатрэбіліся. 

Максім (сам сабе, палымяна). 

Што хоць мной кожны пагарджае, 

Я буду жыць, бо я мужык! 

Адам Ягоравіч. Ну, дарагія, я вас на 
некаторы час пакіну. Дзяўчаты, за мною. 

Выходзяць. 


Максім (да Савіцкага). Як я вам зай- 
здрошчу! 

Савіцкі. У чым? 

Максім. У вас ёсць пэўная мэта, дзеля 
якой вы жывяце, змагаецеся. 

Савіцкі. А хіба вам мэта недасяжная? 

Максім. Рад бы ў рай, ды грахі не пус- 
каюць. 

Савіцкі. Гэта чаму? 

Максім. «Даўно ўжо целам я хварэю...» 


Чытае да канца. Усе слухаюць затаіўшы дыханне. 


Савіцкі. Вы, Адамавіч, пазайздросцілі 
мне. А хіба служэнне народу мастацкім словам 
не высакародная мэта? Толькі трэба, каб гэта 
слова паліла сэрцы людзей, клікала на добрыя 
справы. 

Максім. Яна, гэта мэта,- маё жыццё, 
мая радасць. Які я сёння шчаслівы. Новыя за- 
білі крыніцы ў маіх жылах! 

Зноў прыступ кашлю прымусіў курчыцца маладое 

цела. Прысутныя ўражаны. Хутка ўваходзіць Адам 

Ягоравіч, за ім Зоя і Вера з талеркамі. якія 
ставяць на стол. 

Адам Ягоравіч. Ведаеш жа, што та- 
бе нельга хвалявацца. 

Налівае з тэрамаса пітво, і Максім п'е. Кашаль пасту- 
пова сціхае. 

Максім. Ты дакараеш мяне, баця, што 
я хвалююся. А што за жыццё без гарэння? 

Хоць дзень, але яркі, іскрамётны! Ператварыц- 
ца ў Белікава -- не ў маёй натуры. 


Адам Ягоравіч дастае з буфета бутэльку і чаркі, 


Адам Ягоравіч. Дарагія госці, сядай- 
це за стол. 


Усе садзяцца. Гаспадар налівае чаркі. 


Вып'ем. 
Савіцкі (устае). Вып'ем за шчаслівыя ў 
недалёкім будучым народы. 


Усе выпіваюць. 


Адам Ягоравіч. Зоя, будзьце гаспа- 
дыняю. 

У се. Просім! 

Зоя. Частуйцеся, госцейкі, не саромейце- 
ся. Вось селядзец з цыбулькаю, з перчыкам. 
Вось вяндлінка з хрэнам, не са старым хрэнам, 
а з маладым, пякучым, шчыпучым. Вера, чаму 
не выпіла? Чула тост? 

Вера. Каб табе больш засталося? Не, ня- 
ма дурных! (Выпівае.) 

Фама. Ведайце, сябры: калі Вера чаго не 
хоча, кажыце адваротнае. 

Зоя. Годзе. Фама, хрэн падзейнічаў? 

Адам Ягоравіч. Вып'ем па другой. 
(Налівае.) 

Савіцкі. Вып'ем за поспехі Максіма Ада- 
мавіча, нашага беларускага Баяна. Пажадаем, 
каб яго зброя -- верш, стала яшчэ вастрэйшай 
і біла б ворага напавал! 


Воплескі, п'юць. 


Вадзім. Ну, сябры, нам пара ўжо. 

Максім. Не, не, яшчэ рана! 

Фама. На першы раз хопіць. 

Вадзім. Максім, дзе ты думаеш правесці 
лета? : 

Адам Ягоравіч. На паўднёвым беразе 
Крыма. 

Вадзім. Ая думаў запрасіць цябе да ся- 
бе, у самую прыгажосць беларускага прывол- 
ля. Пабудзеш і на вяселлі, і па купальскай 
ночы. 

Зоя і Вера (спяваюць). 

Купалінька, купалінька, 

Цёмная ночка, 

Цёмная ночка, 

Дзе ж твая дочка? 


Твая дочка ў садочку, 

Дочка ў садочку 

Ружу поле, ружу поле, 

Ручкі, ножкі коле. 

Кветачкі рве, кветачкі рве, 

Вяночкі ўе. 

Наце, наце вам, дзяўчаткі, 

Кожнай па вяночку. 

Вадзім. Пабудзеш на сенакосе, пачуеш 
песню-стогн. 

Вера і Зоя (спяваюць). 

На балоце касец косіць, 

Ён махае ды галосіць: 

А ці мая каса тупа? 

А ці мая жонка скупа? 

Наварыла гаршчок кашы, 

Укінула тры крупінкі. 

Няхай голас галасуе, 

Няхай мая жонка чуе. 

Вадзім. Пабудзем у полі ў час жніва. 
А колькі насушым чарніц, баравікоў, яблыкаў, 
груш! Адам Ягоравіч, глядзіце, каб усё гэта бы- 
до куды ссыпаць! 

Адам Ягоравіч. Прыйдзецца зааран- 
даваць лабаз у купца Калашнікава. 


Вадзім. Смех смехам, але тваё слова, 
Максім Адамавіч. 


189 


Максім. Я так прыемна ўсхваляваны, 
што не знаходжу слоў, як дзякаваць табе, Ва- 
дзім. 

Сяргей. І мы будзем прыязджаць. Там 
жа недалёка. 

Савіцкі. Мне, відаць, не давядзецца. Але 
нічога, я думкамі буду з вамі. 

Фама. Там, Максім, можа, і зорку Венеру 
сваю знойдзеш. 

Максім (са светлай усмешкай). Буду 
шукаць. 

Вадзім. Пайшлі, сябры. Ну, бывайце. 
Шчыра дзякуем. 


Развітваюцца. 


Максім (да Савіцкага). Аркадзь Паўла- 
віч, давайце пісаць адзін аднаму. 
Савіцкі. З вялікай прыемнасцю. 


Ціснуць рукі. 


Адам Ягоравіч. Не забывайце нае. 
Максім. Так, сябры, кожны ваш прыход 
будзе для нае вялікім святам. 


Усе пайшлі. Максім праводзіць і хутка вяртаецца. 


Адам Ягоравіч. Вось і яшчэ адзін ве- 
чар мінуў. 

Максім. Незабыўны вечар! 

Адам Ягоравіч. Стаміўся? 

Максім. Нічога, гэта прыемная стомле- 
насць. 

Адам Ягоравіч. Якая абаяльная мо- 
ладзь! 

Максім. Яна хутка дачакаецца залаціста- 
га, яснага дня! 

Адам Ягоравіч. Ідзі адпачываць. Сён- 
ня ў цябе надзвычай багаты на ўражанні. 
дзень. 

Максім. Мне тут трэба яшчэ скончыць... 

Адам Ягоравіч выходзіць у другі пакой. Максім 
садзіцца за стол, думае, потым піша, Заходзіць Ада м 
Ягоравіч. 


Адам Ягоравіч. Максім, пашкадуй 
сябе. (Маўчанне.) Ён нічога не чуе. (Падыго- 
дзіць да сына і кладзе руку яму на плячо.) 

Максім (азірнуўся). А.. Гэта ты? Чаму 
не спіш? 

Адам Ягоравіч. Ідзііты. 

Максім. Ну вось, скончыў нарэшце... 
Слухай... (Чытае.) 


Маладыя гады, 
Маладыя жаданні! 

Ні жуды, ні нуды, 
Толькі шчасце кахання. 


Помніш толькі красу, 
Мілы тварык дзявочы, 
Залатую касу, 
Сіняватыя вочы. 


Цёмны сад -- вінаград, 
Цвет бяленькі вішнёвы, -- 
І агністы пагляд, 

І гарачыя словы. 


Будзь жа, век малады, 
Поўны светлымі днямі! 
Пралятайце, гады, 

Залатымі агнямі! 

Праўда, баця, я буду жыць?! 


Адам Ягоравіч. Будзеш! Вечна жыць 
будзеш! 


1927 Заслона. 

